

- १४ छान्दोग्योपनिषत्सटीकशांकरभाष्योपेता । तथा विद्यारण्यकृता छान्दोग्योप-  
निषद्दीपिका । मित्यानन्दकृता छान्दोग्यमिताक्षरा च ( मुद्रणावस्थायामेतत्पु-  
स्तकत्रयमस्ति ) तदानन्दाश्रमस्थपण्डितैः संशोध्यते ।
- १५ बृहदारण्यकोपनिषत्सटीकशांकरभाष्योपेता । विद्यारण्यकृता बृहदारण्यकोप-  
निषद्दीपिका । नित्यानन्दकृता बृहदारण्यकोपनिषन्मिताक्षराच एतत्पुस्तकत्रि-  
तयमानन्दाश्रमस्थपण्डितैः संशोध्यते
- १६ बृहदारण्यकोपनिषद्भाष्यवार्तिकमानन्दगिरिकृतटीकासमेतम् । आनन्दाश्रमस्थ-  
पण्डितैः ( संस्क्रियमाणम् )
- १७ कृष्णयजुर्वेदीयश्वेताश्वतरोपनिषत्सभाष्या । तथा च शंकरानन्दकृता श्वेताश्वत- २  
रोपनिषद्दीपिका । नारायणकृता श्वेताश्वतरोपनिषद्दीपिका । विज्ञानभगवत्कृतं  
श्वेताश्वतरोपनिषद्विवरणम् । एतत्पुस्तकचतुष्टयमानन्दाश्रमस्थपण्डितैः संशो-  
धितम् ।
- १८ सौरपुराण लेले इत्युपाह्वैः काशीनाथशास्त्रिभिः संशोधितम् । ३ ०
- १९ रसरत्नसमुच्चयः वैराजक्षेत्रनिवासिभिः रा. रा. बापटोपाह्वैः कृष्णराव इत्येतैः  
संशोधितः कृतमुद्रणो वर्तते ।
- २० श्रीमद्विद्यारण्यकृतो जीवन्मुक्तिविवेकः वे. शा. सं. पणशीकरोपाह्वैर्वासुदेव- १ ३  
शास्त्रिभिः संशोधितः कृतमुद्रणोऽस्ति ।
- २१ श्रीमद्द्वैपायनप्रणीतब्रह्मसूत्राण्यानन्दगिरिकृतटीकासंवलितशांकरशारिरिकभा-  
ष्यसमेतानि मुद्रणावस्थायां वर्तन्ते । तानि च वे. शा. सं. येकसंबेकरोपाह्वैर्ना-  
रायणशास्त्रिभिः संशोध्यन्ते ।
- २२ विद्यारण्यकृतः श्रीशंकरदिग्विजयो धनपतिसूत्रिकृतडिण्डिमाख्यटीकासमेत  
आनन्दाश्रमस्थपण्डितैः ( संस्क्रियमाणो वर्तते )
- २३ स्कन्दपुराणान्तर्गता सूतसंहिता विद्यारण्यकृतटीकोपेता । वे. शा. सं. पणशी  
करोपाह्वैर्वासुदेवशास्त्रिभिः ( संस्क्रियमाणा वर्तते )
- इयं ग्रन्थावल्लिर्न प्रातिमासिकी । अस्यां बहुभिः पुस्तकैर्मन्थस्य परिशोधनं भवति । यदा  
च द्वित्रिमासैर्मन्थः परिपूर्णो भवति तदैव सर्वेभ्यो ग्रहणेभ्यो दीयते । नियतग्राहकेभ्य आ-  
नन्दाश्रमस्थमुद्रितशतपृष्ठानां मूल्यं द्वादशाणका गृह्यन्ते । तेषां पुस्तकप्रेषणाद्यर्थं धनव्ययो  
नैव भवति । अनियतग्राहकेभ्यस्तु शतपृष्ठानां मूल्यमेको रूपकः पुस्तकप्रेषणाद्यर्थं धनं च  
गृह्यते । पुस्तकमूल्यग्रहणं पुस्तकप्रेषणात्पूर्वं पश्चाद्वा न किंतु पुस्तकप्रापणसमय एव । निय-  
तनियतग्राहकेभ्यः पुस्तकानि व्यालुपेक्षलपोष्टमार्गेण प्रेष्यन्ते

महादेव चिमणाजी आपटे, बी. ए. एल. एल. बी.,

मुंबई युनिव्हर्सिटीचे फेलो, व मुंबई हायकोर्टाचे वकील.



आनन्दाश्रमसंस्कृतग्रन्थावलिः ।

---

ग्रन्थाङ्कः २०

श्रीमद्विद्यारण्यकृतो जीवन्मुक्ति-  
विवेकः ।

एतत्पुस्तकम् ।

वेदशास्त्रसंपन्नैः पणशीकरोपाह्वैर्वासुदेवशास्त्रिभिः  
संशोधितम् ।

तच्च

महादेव चिमणाजी आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

---

शालिवाहनशकाब्दाः १८११

( अस्य सर्वेऽधिकारा राजशासनानुसारेण स्वायत्तीकृताः )





## जीवन्मुक्तिविवेकस्य भूमिका ।

जीवन्मुक्तिविवेकेन बन्धं हार्दं निवारयन् ।

पुमर्थमखिलं देयाद्विद्यातीर्थमहेश्वरः ॥

इह खलु संसारे मुक्ता मुमुक्षवो विषयिणः पामराश्चेति चतुर्विधा जना उपलभ्यन्ते । मुक्तानां प्राप्तव्यप्राप्तत्वान्न कापीतिकर्तव्यता, तदनुकूल उद्यमश्चोपयुज्यते । पामरा विषयिणश्च ज्ञानहीनत्वादनधिकारिण एव । परिशेषादज्ञानतमोनिवर्तकेऽस्मिन्वेदान्तशास्त्रे मुमुक्षव एवाधिक्रियन्ते । मुमुक्षुलक्षणं चान्यत्र द्रष्टव्यम् । तादृशानां मुमुक्षूणां ज्ञानप्राप्तिपूर्वकमात्मविज्ञानेन पाश्चात्भौतिकशरीरपातानन्तरं मुक्तिः स्यादेव । परंच ज्ञातव्यस्याऽऽत्मनः प्राप्तिसमकालमेव प्रतिबन्धकस्याऽज्ञानस्य निवृत्त्या मुक्तिमुखं लभ्यतामिति विचार्य परमकारुणिकैः पूर्वाचार्यैः शरीरधारणेऽपि सति तत्त्वज्ञानानन्तरं “ ज्ञानादेव तु कैवल्यम् ” इति श्रुतेर्ज्ञानप्राप्तिश्च एव मुक्तिरुक्ता सैव जीवन्मुक्तिरित्युच्यते । सा च विभिन्नास्यपनिषत्सु श्रीमद्भगवद्गीतासु च तेषु तेषु स्थलेषु संक्षेपतो विस्तरतश्च प्रतिपादिता । तदुपयोगितया संन्यासाश्रमोऽपि पराशरमाधवीयादिषु विस्तरेण प्रपञ्चितः । तथापि तेषां ग्रन्थानां बहुत्वादुरुहत्वाच्चाऽल्पायासेनैव मुमुक्षूणां जीवन्मुक्तिस्वरूपज्ञानं भूयादिति विचार्य परमकृपालवो वीरबुक्कभूपालसाम्राज्यधुरंधराः श्रीमत्सायणमाधवाचार्या एव स्वयं चतुर्थाश्रमस्वीकरणोत्तरं पूर्वाग्रणीतैरपि ज्योतिर्वैद्यधर्मशास्त्रव्याकरणमीमांसावेदान्तग्रन्थैरपरितुष्टान्तःकरणाः स्वकृपेभ्यस्तेभ्यस्तेभ्यो ग्रन्थेभ्यः सारमाकलय्य, तथा केवलमर्थतः पठितनिगमशिरोभागभूतायाः श्रीमद्भगवद्गीतायाः, तथा एवंगुणगणविशिष्टाच्छ्रीराममनुलक्ष्य वसिष्ठप्रचोदिताद्योगवासिष्ठात्, तथा श्रीमच्छुकादिपरमहंसास्वादितानिगमकल्पतरुफलभूताच्छ्रीमद्भगवताच्च स्वप्रतिपिपादिषितविषयसाधनीभूतानि प्रमाणवचनान्युद्धृत्य च तमिममन्वर्थनामानं संन्यासविषयविभागदर्शकं जीवन्मुक्तेर्विलक्षणमुखाविर्भावविलसद्गर्भितं मोक्षनिश्रणीभूतं जीवन्मुक्तिविवेकारूपं ग्रन्थं समचीकृतम् ॥



सन्ति चास्मिन्कृत्तनामसहस्रफलानि १ जीवन्मुक्तिप्रमाणप्रकरणम् २ वास-  
नाक्षयप्रकरणम् ३ मनोनाशप्रकरणम् ४ स्वरूपसाधनप्रकरणम् ५ विद्वत्सं-  
न्यासनिरूपणप्रकरणमिति चाव्यभिचारेण धृतनामसहस्रविषयप्रतिपादकानि  
पञ्च प्रकरणानि ।

संप्रति ह्येतद्ग्रन्थप्रणेतृणामखिलविद्यानिकरपारहर्षनां ग्रन्थनिर्मात्रप्रेसरा-  
णां श्रीमद्विद्यारण्यस्वामिनां जन्मप्रादुर्भावः १३०० त्रयोदशशततमे शालि-  
वाहनशाकेऽभूदिति कैश्चिच्चोपलब्धताम्रपट्टानुसारेण १३१३ त्रयोदशाधिकत्र-  
योदशशततमे शाकेऽभवदिति त्रयोदशवर्षान्तरेणाऽऽकलितः । तथा च ये  
ग्रन्थकर्तृशिरोमणयः सायणमाधवाचार्या इति विसृमरप्रथाः पूर्वाश्रमे त एवान-  
न्तरं विद्यारण्येत्यभिधया चतुर्थाश्रमे विराजमाना बभूवुरिति प्रसिद्धिः । कै-  
श्चिच्च तेभ्यः पृथगेवेमे इति निर्मूलोऽपि तर्कः समुद्रावितः तत्प्रामाण्ये मतभे-  
देन विवदमानत्वादास्तामेतद्विषयस्य राद्धान्तविचारणाशुष्कप्रयासेन, असारण  
तद्विवेचनेन च ।

उत्तराश्रमस्वीकरणोत्तरं कदाचित्काशीक्षेत्रे श्रीमद्वेदव्यासान्प्रसाद्य स्वसंक-  
लितानि श्रुतिभाष्याणि शुद्धाशुद्धविवेचनाय तान्प्रत्यददुः । तैरपि पाङ्कालोच-  
नेन सर्वथैवैषां भाष्याणां निर्दोषत्वमालोच्य सादरमेषां श्रीविद्यारण्य इत्यभि-  
धा प्रतिष्ठापिता वर्वति लोकेषु इतीयमाख्यायिका । तदुत्तरं च स्वस्य जाग-  
रुके जीवन्मुक्तत्वेऽपि वर्ष्मभाक्क्रमप्राप्तां जारठीमवस्थामाकलय्य तदानीं पर्यट-  
नासामर्थ्यान्निजगुर्वनुज्ञया श्रीमच्छंकराचार्यस्थापितदक्षिणदिग्गतशृङ्गेरीमठा-  
धिपत्यमुररीकृत्य श्रीजगद्गुरुशङ्करावतारपरिशिष्टमनेकमतखण्डनपूर्वकमव्याहृतं  
श्रुतिमार्गप्रचयं तस्तरुः । तदलममितगुणानामेषां गुणप्रपञ्चनेन । विशेषस्तु  
विद्वद्भराः इस्लामपुरकरोपाह्वयामनशास्त्रिण आनन्दाश्रममुद्रितरुद्रभाष्यप्रस्ताव-  
नायां यथावत्समययुजन्त तत एवावगन्तव्यः ।

अस्य शोधनसमये संकलितानां षण्णामादर्शपुस्तकानां क्रमः । तेषु च च-  
त्वारि पुण्यपत्तनस्थानन्दाश्रमाधिपतिभिः आपटे इत्युपाह्वैर्महादेव चिमणाजी  
इत्येतैर्दत्तानि । तत्क्रमश्चेत्थम्—

( क. ) इति संज्ञितम्—रा. रा. रघुनाथराव नगरकर इत्येतैः पुण्यपत्तननिवासि-  
भिर्दत्तम् । तल्लेखनकालशाकः १७०४ शुभकृत्नामाब्दम् ।

( ख. ) इति संज्ञितम्—वे. शा. वामनबुवा मठाधिकारी इत्येतेषां चोपदेसंस्थान-

- ( ग. ) इति संज्ञितम्—रा. रा. मोरोबादादाफडणीस इत्येतैः पुण्यपत्तनवासिभि-  
 र्दत्तम् । तच्छकादि १६९१ विरोध्यब्दे पौषशु० ३ इति ।  
 ( घ. ) इति संज्ञितम्—रा. रा. किबेसाहेब इत्येतैर्दत्तम् । तत्कालः संवत् १८२८  
 ( ङ. ) इति संज्ञितम्—रा. रा. ज्येष्ठाराममुकुन्दजी इत्येतेषां मुम्बापुरवासिनां  
 काश्यां मुद्रितम् । तत्कालीनः संवत् १९३७ इति ।  
 ( च. ) इति संज्ञितम्—वे. शा. वामनशास्त्रि इस्लामपुरकर इत्येतैः प्रथमप्रकरण-  
 हीनमप्यतीव शुद्धतरमेकं दत्तम् । तत्कालशाकः १७९५

तदेतेषां पुस्तकानामाकलनेन यथाधिषणं मया यथावत्संशोधितोऽयं ग्रन्थ-  
 स्तथाप्यस्य शोधनावसरेऽनवधानतो दृग्दोषाच्च कचन मुद्रणकर्मनियुक्तानां  
 दौर्लक्ष्येण च यदत्र स्वलितानि तथापि—

दोषदुष्टमिदमित्यवज्ञया हातुमिच्छत न जातु साधवः ।

शैवलं किल विहाय केवलं निर्मलं किमु न पीयते जलम् ॥

इति साधुक्षुण्णपदव्यवलम्बिनो निसर्गदयालवः परिश्रमविदः कोविदा मा-  
 नुषशेमुषीमुखानि स्वलितानि दयार्द्रदृष्ट्या तत्र तत्र परिशोधनेन क्षमापय-  
 न्त्विति साञ्जलिबन्धं सविनयमभ्यर्थयते ।

पणशीकरोपाह्वो  
 वासुदेवशास्त्रिशर्मा





॥ श्रीः ॥

ॐ तत्सद्ब्रह्मणे नमः ।

श्रीमद्विद्यारण्यमुनिविरचितः

जीवन्मुक्तिविवेकः ।

अथ प्रथमं जीवन्मुक्तिप्रमाणप्रकरणम् ।

यस्य निःश्वसितं वेदां यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

ॐ वक्ष्ये विविदिषान्यासं विद्वन्प्यासं च भेदतः ।

हेतुं विदेहमुक्तेश्च जीवन्मुक्तेश्च तौ क्रमात् ॥ २ ॥

संन्यासहेतुर्वैराग्यं यदहर्विरजेत्तदा ।

प्रव्रजेदिति वेदोक्तैस्तद्वेदस्तु पुराणगः ॥ ३ ॥

विरक्तिर्द्विविधा प्रोक्ता तीव्रा तीव्रतरेति च ।

सत्यामेव तु तीव्रायां न्यसेद्योगी कुटीचके ॥ ४ ॥

शक्तौ बहूदके तीव्रतरायां हंससंज्ञिते ।

मुमुक्षुः परमे हंसे साक्षाद्विज्ञानसाधने ॥ ५ ॥

पुत्रदारग्रहादीनां नाशे तात्कालिकी मतिः ।

धिवक्संसारं इतीदृक्स्याद्विरक्तेर्मन्दता हि सा ॥ ६ ॥

अस्मिञ्जन्मनि माभूवन्पुत्रदारादयो मम ।

इति या सुस्थिरा बुद्धिः सा वैराग्यस्य तीव्रता ॥ ७ ॥

पुनरावृत्तिसहितो लोको मे मास्तु कश्चन ।

इति तीव्रतरत्वं स्यान्मनन्दे न्यासो न कोऽपि हि ॥ ८ ॥

यैत्राचशक्तिशक्तिभ्यां तीव्रे न्यासद्वयं भवेत् ।

कुटीचको बहूदश्चेत्युभावेतौ त्रिदण्डिनौ ॥ ९ ॥

द्वयं तीव्रतरे ब्रह्मलोकमोक्षविभेदतः ।

तल्लोके तत्त्वविद्वंसो लोकेऽस्मिन्परहंसकः ॥ १० ॥

१ ग. घ. निश्वासितं । २ घ. 'दा मायया योऽखिलं' । ३ ग. 'हेतु वै' । ४ ग. 'क्ते तद्रे' ।

५ घ. पुराणतः । ६ ग. शक्तौ । ७ क. ख. ग. घ. 'रमितीदृक्स्या' । ८ घ. न कश्चन ।

९ क. यत्राय । १० क. 'ध्वंसलो' ।

एतेषां तु समाचाराः प्रोक्ताः पाराशरस्मृतौ ।

व्याख्यानेऽस्माभिरत्रायं परहंसो विविच्यते ॥ ११ ॥

जिज्ञासुर्ज्ञानवांश्चेति परहंसो द्विधा मतः ।

प्रादुर्ज्ञानाय जिज्ञासोर्न्यासं वाजसनेयिनः ॥ १२ ॥

प्रव्राजिनो लोकमेतैर्मिच्छन्तः प्रव्रजन्ति हि ।

एतस्यार्थस्तु गद्येन वैक्ष्यते मन्दबुद्धये ॥ १३ ॥

लोको हि द्विविधः, आत्मलोकोऽनात्मलोकश्चेति । तत्रात्मलोकस्य त्रैविध्यं बृहदारण्यके तृतीयाध्याये श्रूयते—“अथ त्रयो वाव लोका मनुष्यलोकः पितृ-  
ल्लोको देवलोक इति । सोऽयं मनुष्यलोकः पुत्रेणैव जय्यो नान्येन कर्मणा  
कर्मणा पितृलोको विद्यया देवलोकः ” इति ॥ आत्मलोकश्च तत्रैव श्रूयते—“यो  
ह वा अस्माच्छोकात्स्वं लोकमदृष्ट्वा प्रैति स एनमविदितो न भुनक्तीति ॥ आत्मानमेव  
लोकमुपासीत स य आत्मानमेव लोकमुपास्ते न हांस्य कर्म क्षीयते ” इति च ।  
यो मांसादिकपिण्डलक्षणात्स्वलोकं परमात्माख्यमहं ब्रह्मास्मीत्यविदित्वा  
भ्रियते सः स्वलोकः परमात्माऽविदित अविद्ययाऽव्यवहितः सर्वेनमवेत्तारं प्रेतं  
मृतं न भुनक्ति शोकमोहादिदोषापनयनेन न पालयति । उपासकस्य ह निश्चि-  
तं कर्म न क्षीयते एकफलदानेनोपक्षीणं न भवति ॥ कामितसर्वफलं मोक्षं च  
ददातीत्यर्थः ॥ षष्ठाध्यायेऽपि—“किमर्थं वयमध्येष्यामहे किमर्थं वयं यक्ष्यामहे  
किं प्रजयां करिष्यामो येषां नोऽयमात्माऽयं लोक इति ॥ ये” प्रजामीश्वरे ते  
श्मशानानि भेजिरे ॥ ये प्रजा नेश्वरे तेऽमृतत्वं हि भेजिरे” ॥ एवं सति एतमेव  
प्रव्राजिनो लोकमिच्छन्तः प्रव्रजन्तीत्यत्रात्मलोको विवक्षित इति गम्यते ॥ स  
वा एष महानज आत्मेति प्रक्रान्तस्यात्मन एतच्छब्देन परामृष्टत्वात् ॥ लोक्य-  
तेऽनुभूयत इति लोकः ॥ तथा चात्मानुभवमिच्छन्तः प्रव्रजन्तीति श्रुतेस्तात्प-  
र्यार्थः संपद्यते ॥ स्मृतिश्च—

“ब्रह्मविज्ञानलाभाय परहंससमाह्वयः ।

शान्तिदान्त्यादिभिः सर्वैः साधनैः सहितो भवेत् ॥ ” इति ॥

इह जन्मनि जन्मान्तरे वा सम्यगनुष्ठितैर्वेदानुवचनादिभिरुत्पन्नया विविदि-  
षया संपादितत्वादयं विविदिषासंन्यास इत्यभिधीयते ॥ अयं च वेदनहेतुः ॥

१ ड. 'षां' सुसमाचाराः । २ ड. 'तदिच्छ' । ३ क. ख. घ. 'स्यार्थं तु ग' । ४ घ. वक्ष्ये मन्दत्व-  
नु' । ५ ग. 'णा पि' । ६ घ. हास्यायुः क्षीय' । ७ ग. घ. पुस्तकयोः क्षीयत इति च इत आरभ्य, षष्ठा-  
ध्यायेऽपीत्येतदन्तःपाती ग्रन्थो न विद्यते । ८ क. 'मेवम' । ९ क. ख. ग. घ. पुस्तकेषु किमर्थमित्या-  
रभ्य 'किंप्रजयेत्येतदन्तर्वर्ती विषयो नहि । १० क. ख. ग. घ. पुस्तकेषु ये प्रजामित्यतः भेजिरेऽत्रधिको  
ग्रन्थो न विद्यते । ११ ग. 'विज्ञान' ।



संन्यासो द्विविधः, जन्मापादककाम्यकर्मादित्यागमात्रात्मकः प्रेषोच्चारणपूर्वक-  
दण्डधारणाद्याश्रमरूपश्चेति ॥

“ पुंजन्म लभते माता पत्नी च प्रेषमात्रतः ।

ब्रह्म नष्टं सुशीलश्च ज्ञानं चैतत्प्रभावतः ॥ ”

त्यागश्च तैत्तिरीयादौ श्रूयते—“ न कर्मणा न प्रजया धनेन त्यागेनैके अ-  
मृतत्वमानयुः ” इति ॥ अस्मिंश्च त्यागे द्वियोऽप्यधिक्रियन्ते । भिक्षुकीत्यनेन  
स्त्रीणामपि प्राग्विवाहाद्वा वैधव्यादूर्ध्वं संन्यासेऽधिकारोऽस्तीति दर्शितम् ।  
तेन भिक्षाचर्यं, मोक्षशास्त्रश्रवणं, एकान्त आत्मध्यानं च ताभिः कर्तव्यं त्रि-  
दण्डादिकं च धार्यम् । इति मोक्षधर्मे चतुर्थरीटीकायां सुलभाजनकसंवादः ॥  
शारीरकभाष्ये वाचक्रवीत्यादिश्रूयते । देवताधिकरणन्यायेन विधुरस्याधिका-  
रप्रसङ्गत्वेन तृतीयाध्याये चतुर्थपादे ॥ अत एव मैत्रेयीवाक्यमाम्नायते—“ ये-  
नाहं नामृता स्यां किमहं तेन कुर्यां यदेव भगवन्वेत्थ तदेव मे ब्रूहि ” इति ॥ ब्र-  
ह्मचारिग्रहस्थवानप्रस्थानां केनचिन्निमित्तेन संन्यासाश्रमस्वीकारे प्रतिबद्धे सति  
स्वाश्रमधर्मेऽप्यनुष्ठीयमानेष्वपि वेदनार्थो मानसः कर्मादित्यागो न विरुध्यते ॥  
श्रुतिस्मृतीतिहासपुराणेषु लोके च तादृशां तत्त्वविदां बहूनामुपलम्भात् ॥ य-  
स्तु दण्डधारणादिरूपो वेदनहेतुः परमहंसाश्रमः स पूर्वैराचार्यैर्बहुविधा प्रप-  
ञ्चित इत्यस्माभिरुपरम्यते ॥ इति विविदिषासंन्यासः ॥

अथ विद्वत्संन्यासं निरूपयामः ॥ सम्यगनुष्ठितैः श्रवणमनननिदिध्यासनैः  
परतत्त्वं विदितवद्भिः संपाद्यमानो विद्वत्संन्यासः । तं च याज्ञवल्क्यः संपादया-  
मास ॥ तथा हि विद्वच्छिरोमणिर्भगवान्याज्ञवल्क्यो विजिगीषुकथायां बहुवि-  
धेन तत्त्वनिरूपणेनाश्वलायनप्रभृतीन्विप्रान्प्रविजित्य वीतरागकथायां संक्षेपवि-  
स्तराभ्यामनेकधा जनकं बोधयित्वा मैत्रेयीं बुबोधयिषुस्तस्यास्त्वरया तत्त्वा-  
भिमुखयाय स्वकर्तव्यं संन्यासं प्रतिजज्ञे ॥ ततस्तां बोधयित्वा संन्यासं चकार ॥  
तदुभयं मैत्रेयीब्राह्मणस्याद्यन्तयोराम्नायते—“ अथाह याज्ञवल्क्योऽन्यद्वृत्तमुपा-  
करिष्यन्मैत्रेयीति होवाच ॥ याज्ञवल्क्यः प्रव्रजिष्यन्वा अरेऽहमस्मात्स्थानाद्दस्मी-  
ति एतावदरे खल्वमृतत्वमिति होक्त्वा याज्ञवल्क्यः प्रवव्राज ” इति च ॥ कङ्गोलब्रा-  
ह्मणेऽपि विद्वत्संन्यासं आम्नायते—“ एवं वै तमात्मानं विदित्वा ब्राह्मणाः पुत्रे-  
षणायाश्च वित्तेषणायाश्च लोकेषणायाश्च व्युत्थायाथ भिक्षाचर्यं चरन्ति ” इति ॥

१ क. ख. ग. घ. पुस्तकेष्वयं श्लोको न विद्यते । २ क. ख. ग. घ. पुस्तकेषु भिक्षुकीत्या-  
भ्याम् एव मैत्रेयीत्येतदन्तर्गते प्रन्यो नहि । ३ ग. घ. भगवन्वेद ।



न चैतद्वाक्यं विविदिषासंन्यासपरमिति शङ्कनीयम् । पूर्वकालवाचिनो विदित्वेति क्त्वाप्रत्ययस्य ब्रह्मविद्वाचिनो ब्राह्मणशब्दस्य च बाधप्रसङ्गात् ॥ न चात्र ब्राह्मणशब्दो जातिवाचकः । वाक्यशेषे पाण्डित्यबाल्यमौनशब्दाभिधेयैः श्रवणमनननिदिध्यासनैः साध्यं ब्रह्मसाक्षात्कारमभिप्रेत्याथ ब्राह्मणं इत्यभिहितत्वात् ॥ ननु तत्र विविदिषासंन्यासोपेतः पाण्डित्यादौ प्रवर्तमानोऽपि ब्राह्मणशब्देन परामृष्टः । तस्माद्ब्राह्मणः पाण्डित्यं निर्विद्य बाल्येन तिष्ठासेदिति चेत् ॥ मैवम् । भाविनीं वृत्तिमाश्रित्य तत्र ब्राह्मणशब्दस्य प्रयुक्तत्वात् । अन्यथा कथमथ ब्राह्मण इति साधनानुष्ठानोत्तरकालवाचिनमथशब्दं प्रयुञ्जीत ॥ शारीरब्राह्मणेऽपि विद्वत्संन्यासविविदिषासंन्यासौ स्पष्टं निर्दिष्टौ—“एतमेव विदित्वा मुनिर्भवत्येतमेव प्रव्राजिनो लोकमिच्छन्तः प्रव्रजन्ति” इति ॥ मुनित्वं मननशीलत्वं तच्चासति कर्तव्यान्तरे संभवतीत्यर्थात्संन्यास एवाभिधीयते ॥ एतच्च वाक्यशेषे स्पष्टीकृतम्—“एतद्ध स्म वै तत्पूर्वं विद्वांसः प्रजां न कामयन्ते किं प्रजया करिष्यामो येषां नोयमात्मायं लोक इति ॥ ते ह स्म पुत्रेषणायाश्च वित्तेषणायाश्च लोकेषणायाश्च व्युत्थायाथ भिक्षाचर्यं चरन्ति” इति ॥ अयं लोक इत्यपरोक्षेणानुभूयत इत्यर्थः ॥ नन्वत्र मुनित्वेन फलैर्न प्रलोभ्य विविदिषासंन्यासं विधाय वाक्यशेषे स एव प्रपञ्चितः । अतो न संन्यासान्तरं कल्पनीयम् ॥ मैवम् । वेदनस्यैव विविदिषासंन्यासफलत्वात् ॥ न च वेदनमुनित्वयोरेकत्वं शङ्कनीयम् । विदित्वा मुनिर्भवतीति पूर्वोत्तरकालीनयोस्तयोः साध्यसाधनभावप्रतीतिः ॥ ननु वेदनस्यैव परिपाकातिशयरूपमवस्थान्तरं मुनित्वम् । अतो वेदनद्वारा पूर्वसंन्यासस्यैवैतत्फलमिति चेत् ॥ बाढम् । अत एव साधनरूपात्संन्यासादयं फलरूपमेतं संन्यासं ब्रूमः । यथा विविदिषासंन्यासिना तत्त्वज्ञानाय श्रवणादीनि संपादनीयानि ॥ तथा विद्वत्संन्यासिनापि जीवन्मुक्तये मनोनाशवासनाक्षयौ संपादनियौ । एतच्चोपरिष्ठात्प्रपञ्चयिष्यामः ॥ सत्यप्यनयोः संन्यासयोरवान्तरभेदे परमहंसत्वाकारेणैकीकृत्य “चतुर्विधा भिक्षवः” इति स्मृतिषु चतुःसंख्योक्ता ॥ पूर्वोत्तरयोरुभयोः संन्यासयोः परमहंसत्वं जाबालश्रुतावगम्यते । तत्र हि जनकेन संन्यासे पृष्ठे सति याज्ञवल्क्योऽधिकारविशेषविधानेनोत्तरकालानुष्ठेयेन च सहितं विविदिषासंन्यासमभिधाय पश्चादत्रिणा यज्ञोपवीतरहितस्याक्षिप्तेऽब्राह्मण्ये सति पश्चादात्मज्ञानमेव यज्ञोपवीतमिति समादधौ ॥ अतो

१ ड. 'णशब्द इ' । २ घ. 'निर्विद्य' । ३ घ. 'नुभवत इ' । ४ घ. 'फलत्वेन' । ५ ग. घ. 'भवेत् सं' । ६ ग. घ. 'पूर्वोक्तयो' । ७ घ. 'करीति विशेषविधानेनोक्तकाल' ।

बाह्योपवीताभावात्परमहंसत्वं निश्चीयते ॥ तथान्यस्यां काण्डिकायां परमहंसो  
 नामेत्युपक्रम्य संवर्तकादीन्बहुन्ब्रह्मविदो जीवन्मुक्तानुदाहृत्याऽव्यक्तलिङ्गा  
 अव्यक्ताचारा अनुन्मत्ता उन्मत्तवदाचरन्त इति विद्वत्संन्यासिनो दर्शिताः ॥  
 तथा त्रिकाण्डं कमण्डलुं शिखं पात्रं जलपवित्रं शिखां यज्ञोपवीतं चेत्येतत्सर्वं  
 भूः स्वोहेत्येषु परित्यज्यात्मानमन्विच्छेदिति त्रिदण्डिनः सत एकदण्डलक्षणं  
 विविदिषासंन्यासं विधाय तत्फलरूपं विद्वत्संन्यासमेवमुदाजहार ॥ यथा जात-  
 रूपधरो निर्द्वन्द्वो निष्परिग्रहस्तत्र ब्रह्ममार्गे सम्यक्संपन्नः शुद्धमानसः प्राण-  
 संधारणार्थं यथोक्तकाले विमुक्तो भैक्ष्यमाचरन्नुदरपात्रेण लाभालाभौ समौ  
 कृत्वा शून्यागारे देवतागृहतृणकूटवल्मीकवृक्षमूलकुलालशालाग्निहोत्रनदीपु-  
 लिनगिरिकुहरकंदरकोटरनिर्झरस्थण्डिलेष्वनिकेतवास्यप्रयत्नो निर्ममः शुद्ध-  
 ध्यानपरायणोऽध्यात्मनिष्ठः शुभाशुभकर्मनिर्मूलैर्नपरः संन्यासेन देहत्यागं  
 करोति स एव परमहंसो नामेति ॥ तस्मादनयोरुभयोः परमहंसत्वं सिद्ध-  
 म् ॥ समानेऽपि परमहंसत्वे सिद्धे विरुद्धधर्माक्रान्तत्वादवान्तरभेदोऽप्यभ्युपग-  
 न्तव्यः ॥ विरुद्धधर्मत्वं चा (रूप्यो) रूप्युपनिषत्परमहंसोपनिषदोः पर्यालोच-  
 नायामवगम्यते ॥ केन भगवन्कर्माण्यशेषतो विसृजामीति शिखायज्ञोपवीतस्वा-  
 ध्यायगायत्रीजपाद्यशेषकर्मत्यागरूपे विविदिषासंन्यासे शिष्येणारुणिना पृष्ठे  
 सति गुरुः प्रजापतिः शिखां यज्ञोपवीतमित्यादिना सर्वत्यागमभिधाय दण्डमा-  
 च्छादनं कौपीनं च परिग्रहेदिति दण्डादिस्वीकारं विधाय त्रिसंध्यादौ स्नान-  
 माचरेत् ॥ संधि समाधावात्मन्याचरेत्सर्वेषु वेदेष्वारणमावर्तयेत् ॥ उपनिषद-  
 मावर्तयेदिति वेदनहेतूनाश्रमधर्माननुष्ठेयतया विधत्ते ॥ अथ योगिनां परमहंसा-  
 नां कोऽयं मार्ग इति विद्वत्संन्यासे नारदेन पृष्ठे सति गुरुर्भगवान्प्रजापतिः स्व-  
 पुत्रमित्रेत्यादिना पूर्ववेत्सर्वत्यागमभिधाय कौपीनदण्डमाच्छादनं च स्वशरीरो-  
 पभोगार्थाय लोकस्योपकारार्थाय च परिग्रहेदिति । दण्डादिस्वीकारस्य लौकि-  
 कत्वमभिधाय तच्च न मुख्योऽस्तीति शास्त्रीयत्वं प्रतिषिध्य कोऽयं मुख्य इति  
 चेदयं मुख्यो न दण्डं न शिखां न यज्ञोपवीतं न चाच्छादनं चरति परमहंस  
 इति दण्डादिलिङ्गराहित्यस्य शास्त्रीयतामुक्त्वा न शीतं न चोष्णमित्यादिवा-  
 क्ये नाशाम्बरो निर्ममस्कार इत्यादिवाक्येन च लोकव्यवहारातीतत्वमभिधा-

१ ग. घ. बाह्ययज्ञोप० । २ ग. घ. "बहुविधान्त्र", क. "पुस्तके बहुविधानिति पदं नहि । ३ घ.  
 "हाचारा अनु" । ४ ग. घ. "त्येषु विसृज्या" । ५ ग. घ. "ध्वनिकेतवासी निःप्रयत्नो";  
 ख. "ध्वनिकेतवासो निःप्रयत्नो" । ६ घ. "लनाय सं" । ७ घ. "संध्या" । ८ ग. घ. "व्यारण्यमा" । ९ ग. घ.  
 "वत्संन्यासम्" । १० क. ग. "ति स प" । ११ क. ख. न नमस्कारः ।



यान्ते यत्पूर्णानन्दैकबोधस्तद्ब्रह्माहमस्मीति कृतकृत्यो भवतीत्यन्तेन ग्रन्थेन ब्रह्मानुभवमात्रपर्यवसानमाचष्टे ॥ अतो विरुद्धधर्मेपेतत्वादस्त्येवानयोर्महान्भेदः ॥ स्मृतिष्वप्ययं भेद उक्त इति द्रष्टव्यः ॥

“ संसारमे (वं) व निःसारं दृष्ट्वा सारदिदृक्षया ।

प्रव्रजन्त्यकृतोद्वाहाः परं वैराग्यमाश्रिताः ॥

प्रवृत्तिलक्षणो योगो ज्ञानं संन्यासलक्षणम् ।

तस्माज्ज्ञानं पुरस्कृत्य संन्यसेदिव बुद्धिमान् ॥ ”

इत्यादि विविदिषासंन्यासः ।

“ यदा तु विदितं तैत्त्वं परं ब्रह्म सनातनम् ।

तदैकदण्डं संगृह्य सोपवी (तां) तशिसां त्यजेत् ॥

ज्ञात्वा सम्यक्परं ब्रह्म सर्वं त्यक्त्वा परिव्रजेत् ॥ ”

इत्यादि विद्वत्संन्यासः ॥ ननु कलाविद्यास्विव कदाचिदौत्सुक्यमात्रेणापि वेदितुमिच्छा संभवत्ये (व) वं विद्वत्ताप्यापातदर्शिनः पण्डितमन्यमानस्याप्यवलोक्यते, न च तौ प्रव्रजन्तौ दृष्टौ । अतो विविदिषाविद्वत्ते कीदृशे विवक्षिते इति चेत् ॥ उच्यते । यथा तीव्रायां बुभुक्षायामुत्पन्नायां भोजनादन्यो व्यापारो न रोचते, भोजने च विलम्बोऽपि न सोढुं शक्यते ॥ तथा ( यदा ) जन्महेतुषु कर्मस्वत्यन्तमरुचिर्वेदनसाधनेषु च श्रवणादिषु त्वरा महती संपद्यते तादृशी विविदिषा संन्यासहेतुः ॥ विद्वत्ताया अवधिरुपदेशसादरुयामभिहितः—

“ देहात्मज्ञानवज्ज्ञानं देहात्मज्ञानबाधकम् ।

आत्मन्येव भवेद्यस्य स नेच्छन्नपि मुच्यते ॥ ” इति ॥

श्रुतावपि—“ भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्टे परावरे ॥ ” इति ॥

परमपि हैरण्यगर्भादिकं पदमवरं यस्मादसौ परावरः हृदये बुद्धौ साक्षिणस्तादात्म्याध्यासोऽनाद्यविद्यानिर्मितत्वेन ग्रन्थिवदृढसंश्लेषरूपत्वाद्ग्रन्थिरित्युच्यते ॥ आत्मा साक्षी कर्ता वा, ( आत्मनः सर्व ) साक्षित्वेऽप्यस्य ब्रह्मत्वमस्ति वा नवा, ब्रह्मत्वेऽपि तद्बुद्ध्या वेदितुं शक्यं नवा, शक्यत्वेऽपि तद्वेदनमात्रेण मुक्तिरस्ति नवा, इत्यादयः संशयाः कर्माण्यप्यनारब्धान्यागामिजन्यकारणानि तदेतद्ग्रन्थ्यादित्रयमविद्यानिर्मितत्वादात्मदर्शनेन निवर्तते ॥ स्मृतावप्ययमर्थ उपलभ्यते—



“यस्य नाहङ्कृतो भावो बुद्धिर्यस्य न लिप्यते ।

हत्वापि स इमाँल्लोकाञ्च हन्ति न निबध्यते ॥” इति ॥

यस्य ब्रह्मविदो भावः सत्तास्वभाव आत्मा नाहङ्कृतोऽहङ्कारेण तादात्म्याध्यासादन्तर्नाच्छादितः । बुद्धिलेपः संशयः । तदभावे त्रैलोक्यवधेनापि न बध्यते । किमुतान्येन कर्मणेत्यर्थः ॥ नन्वेवंसति विविदिषासंन्यासफलेन तत्त्वज्ञानेनैवागामिजन्मनोऽवारितत्वात् ॥ वर्तमानजन्मशेषस्य भोगमन्तरेण विनाशयितुमशक्यत्वात्किमनेन विद्वत्संन्यासप्रयासेनेति चेत् ॥ मैवम् । विद्वत्संन्यासस्य जीवन्मुक्तिहेतुत्वात्, तस्माद्वेदनाय यथा विविदिषासंन्यास (एवं) जीवन्मुक्तये विद्वत्संन्यासः संपादनीयः ॥ इति विद्वत्संन्यासः ॥ अथ केयं जीवन्मुक्तिः, किंवा तत्र प्रमाणम्, कथं वा तत्सिद्धिः, सिद्धौ ज्ञया वा किं प्रयोजनमिति चेत् ॥ उच्यते । जीवितः पुरुषस्य कर्तृत्वभोक्तृत्वसुखदुःखादिलक्षणश्चित्तधर्मः क्लेशरूपत्वाद्बन्धो भवति, तस्य निवारणं जीवन्मुक्तिः ॥ नन्वयं बन्धः किं साक्षिणो नवार्यते, किंवा चित्तात् ॥ नाहः, तत्त्वज्ञानेनैव निवारितत्वात् ॥ न द्वितीयः, असंभवात् ॥ यदा तु जलाद्भवत्वं निवार्यते, वह्नेरुष्णत्वं (च) तदा चित्तात्कर्तृत्वादिनिवारणसंभवः, स्वाभाविकत्वं तु सर्वत्र समानम् ॥ मैवम् । आत्यन्तिकनिवारणासंभवेऽप्यभिभवस्य संभवात् ॥ यथा जलगतं द्रवत्वं मृत्तिकामेलनेनाभिभूयते, वह्नेरौष्ण्यं मणिमज्जादिना, तथा सर्वाश्चित्तवृत्तयो योगाभ्यासेनाभिभवितुं शक्यन्ते ॥ ननु प्रारब्धं कर्म कृत्स्नाविद्या तत्कार्यनाशने प्रवृत्तस्य तत्त्वज्ञानस्य प्रतिबन्धं कृत्वा स्वफलादानाय देहेन्द्रियादिकमवस्थापयति, नच सुखदुःखादिभोगश्चित्तवृत्तिं विना संपादयितुं शक्यते ततः कथमभिभवः ॥ मैवम् । अभिभवसाध्याया जीवन्मुक्तेरपि सुखातिशयरूपत्वेन प्रारब्धफल एवान्तर्भावात् । तर्हि कर्मैव जीवन्मुक्तिं संपादयिष्यति माभूत्पुरुषप्रयत्न इति चेत् । कृषिवाणिज्यादावपि समानः पर्यनुयोगः ॥ कर्मणः स्वयमदृष्टरूपस्य दृष्टसाधनसंपत्तिमन्तरेण फलजननासमर्थत्वादपेक्षितः कृष्यादौ पुरुषप्रयत्न इति चेज्जीवन्मुक्तावपि समं समाधानम् ॥ सत्यपि पुरुषप्रयत्ने कृष्यादेः फलपर्यवसानं यत्र न दृश्यते तत्र प्रबलेन कर्मान्तरेण प्रतिबन्धः कल्पनीयः ॥ तच्च प्रबलं कर्म स्वानुकूलवृत्त्यभावादिरूपां दृष्टसामग्रीं संपाद्यैव प्रतिबध्नाति । स च प्रतिबन्धो विरोधिना प्रबलतरेणोत्तम्भकेन कारीरीष्ट्यादिरूपेण कर्मणापनीयते ॥ तच्च कर्म स्वानुकूलां वृष्टिलक्ष-

१ घ. “कृतो” नाहङ्कारेण तादात्म्यातिशयादन्तर्भावितो बुद्धिलेपः । २ घ. “जन्मनां निवास्तिस्त्वात्” । ३ ग. “ण निवर्तितुम्” क. घ. “ण निवारयितुमशक्यत्वात्कृतमनेन” । ४ घ. “वृत्तिभिर्विना” । ५ ग. घ. समानं समा ।

णां दृष्टसामग्रीं संपाद्यैव प्रतिबन्ध (क) मपनयति ॥ किं बहुना प्रारब्धकर्मण्येवा-  
त्यन्तभक्तेन भवता योगाभ्यासरूपस्य पुरुषप्रयत्नस्य वैयर्थ्यं मनसापि चि-  
न्तयितुमशक्यं, अथवा प्रारब्धं कर्म यथा तत्त्वज्ञानात्प्रबलं तथा तस्मादपि  
कर्मणो योगाभ्यासः प्रबलोऽस्तु ॥ तथाच योगिनामुद्दालकवीतहव्यादीनां स्वे-  
च्छया देहत्याग उपपद्यते ॥ यद्यप्यल्पायुषामस्माकं तादृशो योगो न संभवति,  
तथापि कामादिरूपचित्तवृत्तिनिरोधमात्रे योगे कोनाम प्रयासः । यदि शास्त्री-  
यस्य प्रयत्नस्य प्राबल्यं नाङ्गीक्रियते तदा चिकित्सामारभ्य मोक्षशास्त्रपर्यन्ता-  
नां सर्वेषामानर्थक्यं प्रसज्येत ॥ नहि कदाचित्कर्मफलविसंवादमात्रेण दौर्बल्य-  
मापादयितुं शक्यम् । अन्यथा कादाचित्कं पराजयं दृष्ट्वा सर्वैर्भूपैर्गजाश्वादि-  
सेनोपेक्षेत ॥ अत एवानन्दबोधाचार्या आहुः—“ नह्यजीर्णभयादाहारपरित्या-  
गः, भिक्षुकभयाद्वा स्थाल्याऽनधिश्रपणं, यूकाभयाद्वा प्रावरणपरित्यागः ”  
इति ॥ शास्त्रीयप्रयत्नस्य प्राबल्यं वसिष्ठरामसंवादे विस्पष्टमवगम्यते ॥ सर्वमे-  
वेह हि सदेत्यारभ्य तदनु । तदप्यवमुच्य साधु तिष्ठेत्यन्तेन ग्रन्थेन ॥

वसिष्ठः— “ सर्वमेवेह हि सदा संसारे रघुनन्दन ।

सम्यक्प्रयत्नात्सर्वेण पौरुषात्समवाप्यते ॥ ”

सर्वं पुत्रवित्तस्वर्गलोकब्रह्मलोकादिफलं पौरुषं पुत्रकामेष्टिकृषिवाणिज्यज्योति-  
ष्टोमब्रह्मोपासनालक्षणः पुरुषप्रयत्नः ॥

“ उच्छास्त्रं शास्त्रितं चेति पौरुषं द्विविधं स्मृतम् ।

तत्रोच्छास्त्रमनर्थाय परमार्थाय शास्त्रितम् ॥ ”

उच्छास्त्रं परद्रव्यापहारपरस्त्रीगमनादि, शास्त्रितं नित्यनैमित्तिकानुष्ठानादि,  
अनर्थो नरकः, अर्थेषु स्वर्गादिषु परमो मोक्षः परमार्थः ॥

“ आबाल्यादलमभ्यस्तैः शास्त्रसत्संगमादिभिः ।

गुणैः पुरुषप्रयत्नेन सोऽर्थः संपाद्यते हितः ॥ ”

अलं संपूर्णं सम्यगित्यर्थः ॥ गुणैर्युक्तेनेत्यध्याहारः ॥ हितः श्रेयोरूपः ।

श्रीरामः— “ प्राक्तनं वासनाजालं नियोजयति मां यथा ।

मुने तथैव तिष्ठामि कृपणः किं करोम्यहम् ॥ ” इति ॥

वासना धार्मिकमूर्खपा जीवगतसंस्काराः ॥

१ क. 'मणैवात्यन्त' । २ घ. 'मुद्दालकप्रमृतीनां स्वे' । ३ घ. 'कामादिधीवृत्तिनिरोधमात्रयोगे' ।  
४ घ. 'लोकादि' । ५ ग. घ. 'नानुष्ठानादिल' । ६ घ. 'वपय' ।



वसिष्ठः— “अत एव हि हे राम श्रेयः प्राप्नोषि शाश्वतम् ।  
स्वप्नयत्नोपनीतेन पौरुषेणैव नान्यथा ॥”

यतो वासनापरतन्त्रो भवानत एव हि पारतन्त्र्यनिवारणाय स्वोत्साहसंपादितो  
मनोवाक्कायजन्यः पुरुषव्यापारोऽपेक्षितः ॥

“द्विविधो वासनाव्यूहः शुभश्चैवाशुभश्च ते ।

प्राक्तनो विद्यते राम द्वयोरेकतरोऽथ वा ॥”

किं धर्माधर्मावुभावपि त्वां नियोजयत उत्तैकतर इति विकल्पः । एकतरप-  
क्षेऽपि शुभोऽशुभो वेत्यर्थोत्सिद्धो विकल्पः—

“वासनौघेन शुद्धेन तत्र चेदपनीयसे ।

तत्क्रमेणाशु तेनैव पदं प्राप्स्यसि शाश्वतम् ॥”

तत्र तेषु पक्षेषु ततस्तर्हि तेनैव क्रमेण शुभवासनाप्रापितेनैवाचरणेन प्रयत्ना-  
न्तरनिरपेक्षेण । शाश्वतं पदं मोक्षम् ॥

“अथ चेदशुभो भावस्त्वां योजयति सङ्कटे ।

प्राक्तनस्तदसौ यत्नाज्जेतव्यो भवता स्वयम् ॥”

भावो वासना । तत्तर्हि यत्नोऽशुभविरोधिशाल्मीयधर्मानुष्ठानं तेन स्वयं जेत-  
व्यः नतु युद्धे मृत्युमुखेनेव पुरुषान्तरमुखेन जेतुं शक्यः ॥

“शुभाशुभाभ्यां मार्गाभ्यां वहन्ती वासनासरित् ।

पौरुषेण प्रयत्नेन योजनीया शुभे पथि ॥”

उभयपक्षे तु शुभभागस्य प्रयत्ननैरपेक्ष्येऽप्यशुभभागं शास्त्रीयप्रयत्नेन निवार्य  
शुभमेव तस्य स्थाने समाचरेत् ॥

“अशुभेषु समाविष्टं शुभेष्वेवावतारयेत् ।

स्वमनः पुरुषार्थेन बलेन बलिनां वर ॥”

अशुभेषु परस्त्रीद्रव्यादिषु, शुभेषु शास्त्रार्थदेवताध्यानादिषु, पुरुषार्थेन पुरुष-  
प्रयत्नेन, बलेन प्रबलेन ॥

“अशुभाच्चालितं याति शुभं तस्मादपीतरत् ।

जन्तोश्चित्तं तु शिशुवत्तस्मात्तच्चालयेद्बलात् ॥”

यथा शिशुर्मृद्भक्षणान्निवार्य फलभक्षणे योज्यते । मणिमुक्ताकर्षणान्निवार्य क-  
न्दुकाद्याकर्षणे योज्यते । तथा चित्तमपि सत्सङ्गेन दुःसङ्गात्तद्विपरीतविषया-  
न्निवारयितुं शक्यम् ॥

१ घ. ग. “त्यर्थसिद्धौ” । २ ड. “शुभेनैव” । ३ घ. तत्र तस्मिन्पक्षे तत्तर्हि । ४ ग. घ. “सनया प्रा” ।

५ घ. भावना । ६ क. युद्धमुखे मृत्युमुखेनेव । ७ घ. पुस्तके ‘मणिमुक्ताकर्षणान्निवार्य कन्दुकाद्याकर्षणे योज्यते’ इत्यनंशो न हि । ८ घ. ‘न तद्वि’ ।

“ समता सान्त्वनेनाशु न द्रागिति शनैःशनैः ।

पौरुषेण प्रयत्नेन लालयेच्चित्तबालकम् ॥ ”

चपलस्य पशोः बन्धस्थाने प्रवेशनाय द्वावुपायौ भवतः । हरितवृणप्रदर्शनं कण्डूयनादिकं, वाक्पारुष्यं दण्डादिभर्त्सनं चेति ॥ तत्राद्येन सहसा प्रवेश्यते, द्वितीयेनेतस्ततो धावञ्शनैःशनैः प्रवेश्यते ॥ तथा शत्रुमित्रादिसमत्वं सुखबोधनम् ॥ प्राणायामप्रत्याहारादिपुरुषप्रयत्नश्चेत्येतौ द्वौ चित्तशान्त्युपायौ । तत्राद्येन मृदुयोगेन शीघ्रं लालयेत् । द्वितीयेन हठयोगेन द्रागिति न लालयेत्; किंतु शनैः शनैः ॥

“ द्रागभ्यासवशाच्चाति यदा ते वासनोदयम् ।

तदाऽभ्यासस्य साफल्यं विद्धि त्वमरिमर्दनम् ॥ ”

मृदुयोगाभ्यासाच्छीघ्रमेव सद्वासनोदये सति साफल्यमभ्यासस्य वक्तव्यं न त्वल्पकालत्वेनासंभावना शङ्कनीया ॥

“ संदिग्धायामपि भृशं शुभाभेव समाहर ।

शुभायां वासनावृद्धौ तात दोषो न कश्चन ॥ ”

शुभवासनाऽभ्यस्यमाना संपूर्णा न वेति संदेहस्तदाऽपि शुभामभ्यसेदेव ॥ तद्यथा । सहस्रजपे प्रवृत्तस्य दशमीशतसंख्या यदा संदिग्धा तदा पुनरपि शतं जपेत् । असंपूर्णं संपूर्णं फलिष्यति, संपूर्णं च तद्वृद्ध्या न सहस्रजपो दुष्यति तद्वत् ॥

“ अव्युत्पन्नमना यावद्भवानज्ञाततत्पदः ।

गुरुशास्त्रप्रमाणैस्तु निर्णीतं तावदाचर ॥

ततः पक्वकषायेण नूनं विज्ञातवस्तुना ।

शुभोऽप्यसौ त्वया त्याज्यो वासनौघो निरोधिना ॥

यद(ति)पि शुभगमार्थसेवितं तच्छुभमनुसृत्य मनोज्ञभावबुद्ध्या ।

अधिगमय पदं यद्वितीयं तदनु तदप्यवमुच्य साधु तिष्ठ ॥ ” इति ॥

स्पष्टोऽर्थः ॥ तस्माद्योगाभ्यासेन कामाद्यभिभवसंभवाज्जीवन्मुक्तौ न विवदितव्यम् ॥ इति जीवन्मुक्तिस्वरूपम् ॥ श्रुतिस्मृतिवाक्यानि जीवन्मुक्तिसद्भावे प्रमाणानि । तानि च कठवह्यादिषु पठ्यन्ते । “ विमुक्तश्च विमुच्यते ” इति ॥ जीवन्नेव दृष्टबन्धात्कामादेर्विशेषेण मुक्तः सन्देहपाते भाविवन्धाद्विशेषेण मुच्यते । वेदनात्प्रागपि शमदमादिसंपादनेन कामादिभ्यो मुच्यत एव, तथाप्युत्पन्नानां कामादीनां तत्र प्रयत्नेन निरोधः ॥ अत्र तु धीवृत्त्यभावादनुत्पत्तिरेव



ततो विशेषेणेत्युच्यते ॥ तथा प्रलये देहपाते सति कंचित्कालं भाविदेहबन्धान्मुच्यते ॥ अत्र त्वात्यन्तिको मोक्ष इत्यभिप्रेत्य विशेषेणेत्युक्तम् ॥ बृहदारण्यके पठ्यते—

“यदा सर्वे प्रमुच्यन्ते कामा येऽस्य हृदि श्रिताः ।

अथ मर्त्यो मृतो भवत्यत्र ब्रह्म समश्नुते ॥” इति ॥

श्रुत्यन्तरेऽपि—“सचक्षुरचक्षुरिव सकर्णोऽकर्ण इव समन्ना अमन्ना इवेति” एवमन्यत्राप्युदाहार्यम् । स्मृतिषु जीवन्मुक्तस्थितप्रज्ञभगवद्भक्तगुणातीतब्राह्मणातिवर्णाश्रमादिनामभिस्तत्र तत्र व्यवह्रियते ॥ वसिष्ठरामसंवादे—“वृणां ज्ञानैकनिष्ठानाम्” इत्यारभ्य “सत्किंचिदवशिष्यते” इत्यन्तेन ग्रन्थेन जीवन्मुक्तः पठ्यते ॥

वसिष्ठः— “वृणां ज्ञानैकनिष्ठानामात्मज्ञानविचारिणाम् ।

सां जीवन्मुक्ततोदेति विदेहोन्मुक्ततेव या ॥”

ज्ञानैकनिष्ठत्वं लौकिकवैदिककर्मत्यागः ॥ देहेन्द्रियसदसद्भावमात्रेण मुक्तिद्वयस्य विशेषो न त्वनुभवतः । द्वैतप्रतीतेरुभयत्राभावात् ॥

श्रीरामः— “ब्रह्मन्विदेहमुक्तस्य जीवन्मुक्तस्य लक्षणम् ।

ब्रूहि येन तथैवाहं यते शास्त्रगया दृशा ॥”

वसिष्ठः— “यथा स्थितमिदं यस्य व्यवहारवतोऽपि च ।

अस्तं गतं स्थितं व्योम स जीवन्मुक्त उच्यते ॥”

इदं प्रतीयमानं गिरिनीदीपमुद्रादिकं जगत्प्रतिपत्तुर्देहेन्द्रियव्यवहारेण सह महाप्रलये परमेश्वरेणोपसंहृतं सत्स्वरूपोपमर्देनास्तं गतं भवति ॥ अत्र तु न तथा, किंतु विद्यत एव देहेन्द्रियादिव्यवहारः ॥ गिरिनीद्यादिकं चेश्वरेणानुपसंहृतत्वाद्यथापूर्वमवतिष्ठमानं सत्सर्वैरन्यैः प्राणिभिर्विस्पष्टमवलोक्यते ॥ जीवन्मुक्तस्य तत्प्रत्यायकवृत्त्यभावात्सुषुप्ताविव सर्वमस्तं गतं भवति ॥ स्वयं प्रकाशमानं चिद्बोम केवलमवशिष्यते । बद्धस्य सुषुप्तौ तात्कालिकवृत्त्यभावसाम्येऽपि भाविधीवृत्तिबीजसद्भावान्न जीवन्मुक्तत्वम् ॥

“नोदेति नास्तमायाति सुखदुःखैर्मुखप्रभा ।

यथा प्राप्ते स्थितिर्यस्य स जीवन्मुक्त उच्यते ॥”

मुखप्रभा हर्षः ॥ सक्चन्दनसत्कारादिमुखे प्राप्तेऽपि संसारिण इव हर्षो नो-

१ ग. घ. किंचित्कालं । २ ग. घ. स्थिताः । ३ ड. “क्तविदेहमुक्तस्थि” । ४ क. ख. ड. “श्रम्यादि” । ५ घ. “जीवन्मुक्तिस्ततो देहाद्विदेहान्मुक्त एव यौ” इति भिन्नः पाठः । ६ क. ख. विदेहमुक्तं । ७ ग. घ. “कधीदृ” । ८ ग. घ. “दुःखे मुखप्रभा ।

देति । मुखप्रभास्तमयो दैन्यम् । धनहानिधिकारादिदुःखे प्राप्तेऽपि न दीनो भव-  
ति ॥ इदानीं तनस्वप्रयत्नविशेषमन्तरेण प्रारब्धकर्मापादितपूर्वप्रवाहागतभिक्षा-  
न्नादिकं यथाप्राप्तं तस्मिन्स्थितिर्देहरक्षा ॥ समाधिदार्ढ्येन स्रक्चन्दनादिप्रती-  
त्यभावात् ॥ कदाचिद्युत्थानदशायामापाततः प्रतीतावपि विवेकदार्ढ्येनैव हेयो-  
पादेयत्वबुद्ध्यभावाद्धर्षादिराहित्यमुपपद्यते ॥

“ यो जागर्ति सुषुप्तिस्थो यस्य जाग्रन्न विद्यते ।

यस्य निर्वासनो बोधः स जीवन्मुक्त उच्यते ॥ ”

चक्षुरादीन्द्रियाणां स्वस्वगोलकेष्ववस्थानेनोपरत्यभावाज्जागर्ति ॥ मनो-  
वृत्तिरहितत्वात्सुषुप्तिस्थः ॥ अतएवेन्द्रियैरर्थोपलब्धिरित्येतस्य जौगरणल-  
क्षणा ( णस्या ) भावाज्जाग्रन्न विद्यते ॥ सत्यपि बोधे जायमानो ब्रह्मवित्त्वाभिमाना-  
दिर्भोगार्थापादितकामादिश्च धीदोषो वासनावृत्तिराहित्येन तद्दोषाभावाभिर्वा-  
सनत्वम् ॥

“ रागद्वेषभयादीनामनुरूपं चरन्नपि ।

योऽन्तर्व्योमवदत्यच्छः स जीवन्मुक्त उच्यते ॥ ”

रागानुरूप्यं भोजनादिप्रवृत्तिः ॥ द्वेषानुरूप्यं बौद्धकापालिकादिभ्यो विमुख-  
त्वम् । भयानुरूपं सर्पव्याघ्रादिभ्योऽपसर्पणम् ॥ आदिशब्देन मात्सर्यादि मा-  
त्सर्यानुरूपमितरयोगिभ्य आधिक्येन समाध्याद्यनुष्ठानम् ॥ सत्यपि व्युत्थानद-  
शायामीदृश आचरणे पूर्वाभ्यासेन प्रापिते विश्रान्तचित्तस्य कालुष्यरहितत्वाद-  
न्तःस्वच्छत्वम् ॥ यथा व्योम्नि धूमधूलिमेघादियुक्तेऽपि निर्लेपस्वभावत्वाद-  
तिशयेन स्वच्छत्वं तद्वत् ॥

“ यस्य नाहङ्कृतो भावो बुद्धिर्यस्य न लिप्यते ।

कुर्वतोऽकुर्वतो वापि स जीवन्मुक्त उच्यते ॥ ”

पूर्वार्थं विद्वत्संन्यासप्रस्तावे व्याख्यातम् ॥ लोके बद्धस्य पुरुषस्य शास्त्रीयं  
कर्म कुर्वतोऽहं कर्तेति तदा चिदात्माऽहङ्कृतो भवति ॥ स्वर्गं प्राप्स्यामीति  
हर्षेण बुद्धिर्लिप्यते ॥ अकुर्वतस्तु त्यक्तवानस्मीत्यहङ्कृतत्वं स्वर्गालाभविषादा-  
( दे ) र्दिलेपः । एवं प्रतिषिद्धकर्मणि लौकिककर्मणि च यथासंभवं योजनीयम् ॥  
जीवन्मुक्तस्य तु तादात्म्याध्यासाभावाद्धर्षाद्यभावाच्च न दोषद्वयम् ॥

१ ग. घ. मुत्पद्यते । २ च. जागरितलक्षणस्या । ३ क. ड. च. जाग्रमाने व्र । ४ घ. मादि-  
मिथ । ५ क. ख. घ. सरणम् । ६ घ. च. दत्यच्छ । ७ ग. घ. च. ति चि । ८ क. ख. ग. ड.  
मादो लेपः ।



“ यस्मान्नोद्विजते लोको लोकान्नोद्विजते च यः ।

हर्षोमर्षभयान्मुक्तः स जीवन्मुक्त उच्यते ॥ ”

अधिक्षेपताडनादावप्रवृत्तादेतस्माच्छोको नोद्विजते ॥ अतएवैतस्मिँल्लोकस्या-  
धिक्षेपाद्यप्रवृत्तेः कस्यचिदुष्टस्य तत्प्रवृत्तावप्येतच्चित्ते तादृशविकल्पानुदयाच्चा-  
यमपि नोद्विजते ॥

“ शान्तसंसारकलनः कलावानपि निष्कलः ।

यः सचित्तोऽपि निश्चितः स जीवन्मुक्त उच्यते ॥ ”

शत्रुमित्रमानावमानादि विकल्पाः संसारकलनाः शान्ता यस्य सः ॥ चतुःष-  
ष्टिविधाः कलाः तत्सद्भावेऽपि<sup>१</sup> तदभिमानव्यवहारयोरभावान्निष्कलत्वम् ॥ चि-  
त्तस्य स्वरूपेण सद्भावेऽपि वृत्त्यनुदयान्निश्चितत्वम् ॥ चिन्तेति पाठे वासनावशा-  
दात्मध्यानवृत्तिसद्भावेऽपि लौकिकवृत्त्यभावान्निश्चिन्तत्वम् ॥

“ यः समस्तार्थजातेषु व्यवहार्यपि शीतलः ।

परार्थेष्विव पूर्णात्मा स जीवन्मुक्त उच्यते ॥ ”

परशुहे विवाहोत्सवादौ स्वयं गत्वा तत्प्रीत्यै तदीयकार्येषु व्यवहरन्नपि ला-  
भालाभयोर्हर्षविषादरूपं बुद्धिसंतापं न प्राप्नोति ॥ एवमयं मुक्तः स्वकार्येऽपि शी-  
तलः ॥ न केवलं संतापाभावाच्छीतलत्वम्, किंतु परिपूर्णस्वरूपानुसंधानादपि ॥  
इति जीवन्मुक्तलक्षणम् ॥

अथ विदेहमुक्तलक्षणम्—

“ जीवन्मुक्तपदं त्यक्त्वा स्वदेहे कालसात्कृते ।

विशत्यदेहमुक्तत्वं पवनोऽस्पन्दतामिव ॥ ”

यथा वायुः कदाचिच्चलनं त्यक्त्वा निश्चलरूपेणावतिष्ठते तथा मुक्तात्मा-  
प्युपाधिकृतं संसारं त्यक्त्वा स्वरूपेणावतिष्ठते ॥

“ विदेहमुक्तो नोदेति नास्तमेति न शाम्यति ।

न सन्नासन्न दूरस्थो न चाहं न च नेतरः ॥ ”

उदयास्तमयो हर्षविषादौ न शाम्यति । न च तत्परित्यागी लिङ्गदेहस्यात्रैव  
लीनत्वात्सद्भाच्यो जगद्धेतुरविद्यामायोपाधिर्न प्राज्ञेश्वरः ॥ असद्भाच्यो नापि  
भूतभौतिकः न दूरस्थ इत्युक्त्या न मायातीतः ॥ नचेत्युक्त्या स्थूलभुक्समीप-  
स्थत्वं निषिध्यते ॥ अहं न चेति । न समष्टिश्च नेतर इति न । व्यष्टिव्यवहार-  
योग्यो विकल्पः कोऽपि नास्तीत्यर्थः ॥



“ततः स्तिमितगम्भीरं न तेजो न तमस्ततम् ।  
अनाख्यमनभिव्यक्तं सत्किंचिदवशिष्यते ॥”

एवंविधया विदेहमुक्त्या सदृशत्वोत्कर्षत्वोक्तेर्जीवन्मुक्तावपि यावद्यावन्निर्वि-  
कल्पातिशयस्तावत्तावदुत्तमत्वं द्रष्टव्यम् ॥ भगवद्गीतासु द्वितीयाध्याये स्थितप्र-  
ज्ञः पठ्यते—

अर्जुन उवाच ॥ “स्थितप्रज्ञस्य का भाषा समाधिस्थस्य केशव ।  
स्थितधीः किं प्रभाषेत किमासीत ब्रजेत किम् ॥”

प्रज्ञा तत्त्वज्ञानम् तद्विविधम् स्थितप्रस्थितं चेति ॥ यथा जारेऽनुरक्तनार्याः  
सर्वेष्वपि व्यवहारेषु बुद्धिर्जारमेव ध्यायति, प्रमाणप्रतीतानि क्रियमाणान्यपि  
शृङ्खलार्कानि सद्य एव विस्मर्यन्ते, तथा परवैराग्योपेतस्य योगाभ्यासपाटवेनात्य-  
न्तवशीकृतचित्तस्योत्पन्ने तत्त्वज्ञाने तद्बुद्धिर्जारमिव नैरन्तर्येण तत्त्वं ध्यायति  
तदिदं स्थितप्रज्ञानम् ॥ उक्तगुणरहितस्य केनापि पुण्यविशेषेण कदाचिदुत्प-  
न्नेऽपि तत्त्वज्ञाने शृङ्खलवत्तत्रैव तत्त्वं विस्मर्यते तदिदमस्थितं प्रज्ञानम् ॥ एत-  
देवाभिप्रेत्य वसिष्ठ आह—

“परव्यसनिनी नारी व्यग्रापि शृङ्खलार्कम् ।  
तदेवास्वादयत्यन्तः परसङ्करसायनम् ॥  
एवं तत्त्वे परे श्रद्धे धीरो विश्रान्तिमागतः ।  
तदेवास्वादयत्यन्तर्बहिर्व्यवहरन्नपि ॥” इति ॥

तत्र स्थितप्रज्ञः कालभेदाद्विविधः । समाहितो व्युत्थितश्च । तयोरुभयोर्ल-  
क्षणं पूर्वोत्तराभ्यामर्धाभ्यां पृच्छति—समाधिस्थस्य स्थितप्रज्ञस्य का भाषा,  
कीदृशैर्लक्षणवाचकैः शब्दैः सर्वैरयं भाष्यते, व्युत्थितः स्थितप्रज्ञः कीदृशं  
वाग्व्यवहारं करोति, तस्योपवेशनगमने मूढेभ्यो विलक्षणे कीदृशे ॥  
श्रीभगवानुवाच—

“प्रजहाति यदा कामान्सर्वान्पार्थ मनोगतान् ।  
आत्मन्येवात्मना तुष्टः स्थितप्रज्ञस्तदोच्यते ॥”

कामास्त्रिविधाः, बाह्या आन्तरा वासनामात्ररूपाश्चेति ॥ उपार्जितमोदकादयो  
बाह्याः, आशामोदकादय आन्तराः, पथिगततृणादिवदापाततः प्रतीता वा-  
सनारूपाश्च । समाहितोऽशेषधीवृत्तिसंक्षयात्सर्वान्परित्यजति ॥ अस्ति चास्य  
मुखप्रसादलिङ्गगम्यः संतोषः ॥ स च न कामेषु किं त्वात्मन्येव कामानां त्य-

१. ड. तदा स्ति। २. घ. 'क्त्या सादृश्यत्वा'। ३. ग. 'त्वोक्त्यर्थोक्तजीव'। च. 'त्वोक्तेर्जीव'।  
४. घ. यावन्नि। घ. ५. 'प्रमितानि'। ६. ग. घ. स्थितं ज्ञां। ७. घ. मन्देभ्यो।

क्तत्वात् ॥ बुद्धेः परमानन्दरूपेणात्माभिमुखत्वाच्च ॥ न चात्र संप्रज्ञातस-  
माधाविवात्मानन्दो मनोवृत्त्योल्लिख्यते किंतु स्वप्रकाशचिद्रूपेणात्मना ॥ संतोष-  
श्च न वृत्तिरूपः किंतु तत्संस्काररूपः ॥ एवंविधैर्लक्षणवाचकैः शब्दैः समाहितो  
भाष्यते—

“ दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते ॥ ”

दुःखं रागादिनिमित्तजन्या रजोगुणविकाररूपा संतापात्मिका प्रतिकूला  
चित्तवृत्तिः । तादृशे दुःखे प्राप्ते सत्यहं पापी धिक्छां दुरात्मानमित्यनुतापा-  
त्मिका तमोगुणैविकारत्वेन भ्रान्तिरूपा चित्तवृत्तिरुद्वेगः ॥ यद्यप्ययं विवेक  
इवाभाति तथापि पूर्वस्मिन्नन्मनि चेत्तत्पापप्रवृत्तिप्रतिबन्धकत्वात्सप्रयोजनो  
भवति ॥ इदानीं तु निष्प्रयोजन इति भ्रान्तित्वं द्रष्टव्यम् । सुखं राज्यपुत्रला-  
भादिजन्या सात्त्विकी प्रीतिरूपापानुकूला चित्तवृत्तिस्तस्मिन्सुखे सत्यागामिन-  
स्तादृशस्य सुखस्य कारणं पुण्यमननुष्ठाय वृथैव तदपेक्षा तामसी वृत्तिः स्पृहा ॥  
तत्र च सुखदुःखयोः प्रारब्धकर्मप्रापितत्वाद्युत्थितचित्तस्य वृत्तिसंभवाच्च तदु-  
भयं समुत्पद्यते ॥ उद्वेगस्पृहे तु न विवेकिनः संभवतः ॥ तथा रागभयक्रोधाश्च  
तामसत्वेन कर्मप्रापितत्वाभावान्नास्य विद्यन्ते । एवंलक्षणलक्षितः स्थितधीः  
स्वानुभवप्रकटनेन शिष्यशिक्षार्थमनुद्वेगनिःस्पृहत्वादिगमकं वचो भाषत इत्य-  
भिप्रायः ॥

“ यः सर्वत्रानभिस्नेहस्तत्तत्प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥ ”

यस्मिन्सत्यन्यदीये हानिवृद्धी स्वस्मिन्नारोप्येते तादृशोऽन्यविषयस्तामस-  
वृत्तिविशेषः स्नेहः सुखहेतुः स्वकलत्रादिः शुभैवस्तु गुणकथनादिप्र(वृत्ति)वर्ति-  
का धीवृत्तिरभिनन्दः ॥ अत्र गुणकथनस्य परप्ररोचनार्थत्वाभावेन व्यर्थत्वात्त-  
द्वेतुरभिनन्दस्तामसः ॥ असूयोत्पादनेन दुःखहेतुः परकीयविद्यादिरेनं प्रत्यशुभो  
विषयः ॥ तन्निन्दाप्रवर्तिका बुद्धिप्रवृत्तिर्द्वेषः सोऽपि तामसः ॥ तन्निन्दाया नि-  
वारणार्थत्वाभावेन व्यर्थत्वात्त एते तामसा धर्माः कथं विवेकिनि संभवेयुः ॥

“ यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ”

१ घ. 'णात्मतत्त्वाभि' । २ ग. घ. 'णवृत्तिवि' । ३ ग. घ. 'दिनिमित्तज' । ४ ग. घ. 'भयमु  
पपद्यते । ५ घ. 'क्षणः स्थिरधीः । ६ क. ख. ड. च. 'भतदुणक्त' ।



व्युत्थितस्य समस्ततामसवृत्त्यभावः पूर्वश्लोकाभ्यामभिहितः ॥ समाहितस्य तु वृत्तय एव न संति कुतस्तामसत्वशङ्केत्यभिप्रायः ॥

“ विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥ ”

प्रारब्धं कर्म सुखदुःखहेतून्कांश्चिद्विषयांश्चन्द्रोदयान्धकारादिरूपान्स्वयमेव संपादयति ॥ अन्यास्तु गृहक्षेत्रादीन्पुरुषोद्योगद्वारेण ॥ तत्र चन्द्रोदयादयः पूर्णेनेन्द्रियसंहारलक्षणेन समाधिनैव निवर्तन्ते नान्यथा ॥ गृहादयस्तु समाधिमन्तरेणापि निवर्तन्ते ॥ आहरणमाहार उद्योगः ॥ निरुद्योगस्य गृहादिविषया निवर्तन्ते । रसस्तु न निवर्तते ॥ रसो मानसी तृष्णा ॥ साऽपि परमानन्दरूपस्य परस्य ब्रह्मणो दर्शने सति स्वल्पानन्दहेतुभ्यो निवर्तते ॥ “ किं प्रजया करिष्यामो येषां नोऽयमात्माऽयं लोकः ” इति श्रुतेः ॥

“ यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥

तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥ ”

उद्योगत्यागब्रह्मदर्शनप्रयत्नं कुर्वतोऽपि कादाचित्कप्रमादपरिहाराय समाध्यभ्यासः ॥ तदेतत्किमासीतेति प्रश्नोत्तरम् ॥

“ ध्यायतो विषयान्पुंसः सङ्गस्तेषूपजायते ।

सङ्गात्संजायते कामः कामात्क्रोधोऽभिजायते ॥

क्रोधाद्भवति संमोहः संमोहात्स्मृतिविभ्रमः ।

स्मृतिभ्रंशाद्बुद्धिनाशो बुद्धिनाशात्प्रणश्यति ॥ ”

असति समाध्यभ्यासे प्रमादप्रकार उपन्यस्तः ॥ सङ्गो ध्येयविष(या)य-संनिधिः, संमोहो विवेकपराङ्मुखत्वम्, स्मृतिविभ्रमस्तत्त्वानुसंधानाभावः, बुद्धिनाशो विपरीतभावनोपचयदोषेण प्रतिबद्धस्य ज्ञानस्य मोक्षप्रदत्वसामर्थ्याभावः ॥

“ रागद्वेषवियुक्तैस्तु विषयानिन्द्रियैश्चरन् ।

आत्मवश्यैर्विधेयात्मा प्रसादमधिगच्छति ॥ ”

विधेयात्मत्वं, वशीकृतमनस्त्वं, प्रसादो नैर्मल्यं बन्धराहित्यम् । समाध्यभ्यासयुक्तस्तद्वासनाबलाद्बुद्ध्युत्थानदशायाभिन्द्रियैर्व्यवहरन्नपि प्रसादं सम्यक्प्राप्नोति । तदेतत्किञ्च जेदित्यस्य प्रश्नोत्तरम् । उपरितनेनापि बहुना ग्रन्थेन स्थित-



प्रज्ञः प्रपञ्चितः ॥ ननु प्रज्ञायाः स्थित्युत्पत्तिभ्यां प्रागपि साधनत्वेन रागद्वेषा-  
दिराहित्यमपेक्षितम् ॥ बाढम् । तथाप्यस्ति विशेषः, स च श्रेयोमार्गकारैर्दर्शितः ॥

“ विद्यास्थितये प्राग्ये साधनभूताः प्रयत्ननिष्पाद्याः ।

लक्षणभूतास्तु पुनः स्वभावतस्ते स्थिताः स्थितप्रज्ञे ॥

जीवन्मुक्तिरितीमां वदन्त्यवस्थां स्थितात्मसंबन्धाम् ।

बाधितभेदप्रतिभामबाधितात्मावबोधसामर्थ्यात् ॥ ” इति ॥

भगवद्भक्तो द्वादशाध्याये भगवता वर्णितः—

“ अद्वेष्टा सर्वभूतानां मैत्रः करुण एव च ।

निर्ममो निरहङ्कारः समदुःखसुखः क्षमी ॥

संतुष्टः सततं योगी यतात्मा दृढनिश्चयः ।

मय्यर्पितमनोबुद्धिर्यो मद्भक्तः स मे प्रियः ॥ ”

ईश्वरार्पितमनस्त्वेन समाहितस्यान्यानुसंधानाभावात् ॥ व्युत्थितस्याप्युदा-  
सीनानुसंधानेन हर्षविषादाभावाच्च सुखदुःखसाम्यम् । एवं वक्ष्यमाणेष्वपि द्व-  
न्द्वेषु द्रष्टव्यम् ॥

“ यस्मान्नोद्विजते लोको लोकान्नोद्विजते च यः ।

हर्षामर्षभयोद्वेगैर्मुक्तो यः स च मे प्रियः ॥

अनपेक्षः शुचिर्दक्ष उदासीनो गतव्यथः ।

सर्वारम्भपरित्यागी यो मद्भक्तः स मे प्रियः ॥

यो न हृष्यति न द्वेष्टि न शोचति न काङ्क्षति ।

शुभाशुभपरित्यागी भक्तिमान्यः स मे प्रियः ॥

समः शत्रौ च मित्रे च तथा मानापमानयोः ।

शीतोष्णसुखदुःखेषु समः सङ्गविवर्जितः ॥

तुल्यनिन्दास्तुतिर्मौनी संतुष्टो येन केनचित् ।

अनिकेतः स्थिरमतिर्भक्तिमान्मे प्रियो नरः ॥ ” इति ॥

अत्रापि पूर्ववद्विशेषो वार्तिककारैर्दर्शितः ॥

“ उत्पन्नात्मप्रबोधस्य ह्यद्वेष्टत्वादयो गुणाः ।

अयत्नतो भवन्त्यस्य न तु साधनरूपिणः ॥ ” इति ॥

गुणातीतश्चतुर्दशाध्याये वर्णितः ॥

अर्जुन उवाच—“ कैलिङ्गैस्त्रीन्गुणानेतानतीतो भवति प्रभो ।

किमाचारः कथं चैतांस्त्रीन्गुणानतिवर्तते ॥ ”

त्रयो गुणाः सत्त्वरजस्तमांसि तेषां परिणामविशेषात्सर्वः संसारः प्रवर्तते ॥  
अतो गुणातीतत्वमसंसारित्वम् ॥ जीवन्मुक्तत्वमिति यावत् ॥ लिङ्गानि परेषामे-  
तदीयगुणातीतत्वबोधकानि, आचारं आचरणं तदीयमनःसंचारप्रकारः क-  
थमिति साधनप्रकारप्रश्नः ॥

भगवानुवाच—“ प्रकाशं च प्रवृत्तिं च मोहमेव च पाण्डव ।

न द्वेष्टि संप्रवृत्तानि न निवृत्तानि काङ्क्षति ॥

उदासीनवदासीनो गुणैर्यो न विचाल्यते ।

गुणा वर्तन्त इत्येव योऽवतिष्ठति नेङ्गते ॥

समदुःखसुखः स्वस्थः समलोष्टाश्मकाञ्चनः ।

तुल्यप्रियाप्रियो धीरस्तुल्यनिन्दात्मसंस्तुतिः ॥

मानापमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतः स उच्यते ॥

मां च योऽव्यभिचारेण भक्तियोगेन सेवते ।

स गुणान्समतीत्यैतान्ब्रह्मभूयाय कल्पते ॥ ”

प्रकाशप्रवृत्तिमोहाः सत्त्वरजस्तमोगुणाः ॥ ते च जाग्रत्स्वप्रयोः प्रवर्तन्ते ॥  
सुषुप्तिसमाधिगूण्यचित्तवृत्तित्वावस्थासु निवर्तन्ते ॥

प्रवृत्तिश्च द्विविधा, अनुकूला प्रतिकूला चेति ॥ तत्र मूढो जागरणे प्रतिकूल-  
प्रवृत्तिं द्वेष्टि ॥ अनुकूलप्रवृत्तिं काङ्क्षति ॥ गुणातीतस्य त्वनुकूलप्रतिकूलाध्यासा-  
भावाद्द्वेषाकाङ्क्षे न स्तः ॥ यथा द्वयोः कलहं कुर्वतो रवलोकयिता कश्चित्तटस्थः  
स्वयं केवलमुदास्ते ॥ न तु जयपराजयाभ्यामितस्ततश्चाल्यते तथा गुणातीतो  
विवेकी स्वयमुदास्ते ॥ गुणा गुणेषु वर्तन्ते, न त्वहमिति विवेकादौदासीन्यम् ॥  
अहमेव करोमीत्यध्यासो विचलनम् । न चास्य तदस्ति ॥ तदिदं किमाचार इ-  
त्यस्य प्रश्नस्योत्तरम् । समसुखदुःखादीनि लिङ्गान्यव्यभिचारितभक्तिसहितज्ञा-  
नध्यानाभ्यासेन परमात्मसेवा इति गुणात्ययसाधनम् ॥ ब्राह्मणो व्यासादिभि-  
र्वर्णितः ॥

“ अनुत्तरीयवसनमनुपस्तीर्णशायिनम् ।

बाहूपधायिनं शान्तं तं देवा ब्राह्मणं विदुः ॥ ”

ब्राह्मणशब्दो ब्रह्मविद्वाचीत्यथ ब्राह्मण इति श्रुत्या वर्णितम् ॥ ब्रह्मविदश्च  
विद्वत्संन्यासाधिकाराद्यथा “जातरूपधरो नाच्छादनं चरति स परमहंसः” इत्या-

१ ग. घ. “रस्तदी” । २ ग. घ. च. “प्रश्नः” । ३ क. ख. ड. “ध्यासथातत्त्वम्” । ४ घ. पुस्तकेऽत्र  
प्रश्नोत्तरमिरत्याभ्य गुणात्ययसाधनमित्यन्तमधिकं दृश्यते । ५ घ. “स्तीर्यशायि” ।



दिश्रुत्या परिग्रहराहित्यस्य मुख्यत्वाभिधानादनुत्तरीयत्वादिकं तस्य युक्तम् ॥

“ येन केनचिदाच्छन्नो येन केनचिदाशितः ।

यत्रक्चनशायी स्यात्तं देवा ब्राह्मणं विदुः ॥ ”

देहनिर्वाहायाशनाच्छादनशयनस्थानापेक्षायामप्यशनादिगतौ गुणदोषौ नो-  
त्पद्येते ॥ उदरपूरणपुष्ट्यादिरूपस्य निर्वाहस्य समत्वान्निष्प्रयोजनस्य गुणदो-  
षविचारस्य चित्तदोषत्वात् ॥ अत एव भागवते पठ्यते ॥

“ किं वर्णितेन बहुना लक्षणं गुणदोषयोः ।

गुणदोषद्विशिर्दोषो गुणस्तूभयवर्जितः ॥ ” इति ॥

“ कन्था कौपीनवासास्तु दण्डधृग्ध्यानतत्परः ।

एकाकी रमते नित्यं तं देवा ब्राह्मणं विदुः ॥ ”

ब्रह्मोपदेशादिना प्राण्यनुजिघृक्षायामुत्तमत्वज्ञापनेन श्रद्धामुत्पादयितुं दण्ड-  
कौपीनादिलिङ्गं धारयेत् ॥ “ कौपीनं दण्डमाच्छादनं च स्वशरीरोपभोगा-  
र्थाय लोकोपकारार्थाय च परिग्रहेत् ” इति श्रुतेः ॥ अनुजिघृक्षयापि तदीय-  
गृहकृत्यादिवार्ता न कुर्यात्किंतु ध्यानपरो भवेत् ॥ “ तमेवैकं विजानयात्मा-  
नमन्या वाचो विमुञ्चथ ” इति श्रुतेः ॥

“ तमेव धीरो विज्ञाय प्रज्ञां कुर्वीत ब्राह्मणः ।

नानुध्यायाद्बहूश्शब्दान्वाचो विग्लापनं हि तत् ॥ ” इति श्रुतेश्च ॥

ब्रह्मोपदेशस्त्वन्या वाङ्मन भवतीति न विरोधी ॥ तच्च ध्यानमेकाकित्वे ‘निर्विघ्नं  
भवति । अतएव स्मृत्यन्तरेऽभिहितम्—

“ एको भिक्षुर्यथोक्तः स्याद्वावेव मिथुनं स्मृतम् ।

त्रयो ग्रामः समाख्यात ऊर्ध्वं तु नगरायते ॥

नगरं नहि कर्तव्यं ग्रामो वा मिथुनं तथा ।

ग्रामवार्ता हि तेषां स्याद्विक्षावार्ता परस्परम् ॥ ” इति ॥

“ स्नेहपैशून्यमात्सर्यं संनिकर्षात्प्रवर्तते ।

निराशिषगनारम्भं निर्नमस्कारमस्तुतिम् ॥

अक्षीणं क्षीणकर्माणं तं देवा ब्राह्मणं विदुः ॥ ”

विशिष्टैः संसारिभिः प्रणमतां पुरुषाणामाशीर्वादः प्रयुज्यते ॥ यस्य यदपेक्ष-

१ क. ख. ग. घ. नान्विष्येते । २ क. ‘घृक्षयोक्त’ । ३ घ. ‘यस्वर्यं गृ’ । ४ घ. विजा-  
नीया; ड. विजानया । ५ घ. निविष्टे संभवति । ६ ग. घ. राजादिवार्ता तेषां स्या; च. राजादिवार्ता  
तेषु स्या । ७ घ. ‘शिष्यम्’ । ८ घ. संन्यासिभिः । ९ घ. ‘वादी न प्र’ ।



तं तं प्रति तदभिवृद्धिप्रार्थनमाशीः ॥ तथा च पुरुषाणां भिन्नरुचित्वात्तदभिमतान्वेषणे व्यग्रचित्तस्य लोकवासना वर्धते ॥ सा च ज्ञानविरोधिनी ॥ तथा च स्मृत्यन्तरम्—

“लोकवासनया जन्तोः शास्त्रवासनयापि च ।

देहवासनया ज्ञानं यथावन्नैव जायते ॥”

एतच्चारम्भनमस्कारादिष्वपि द्रष्टव्यम् ॥ आरम्भः स्वार्थं परोपकारार्थं वा ग्रहक्षेत्रादिसंपादनप्रयत्नः ॥ तावेतावाशीर्वादारम्भौ मुक्तेन त्याज्यौ ॥ न चाशीर्वादाभावे प्रणेतानां तृणां खेदः शङ्कनीयः ॥ लोकवासनाखेदयोरुभयोः परिहाराय निखिलाशीर्वादप्रतिनिधित्वेन नारायणशब्दप्रयोगात् ॥ आरम्भस्तु सर्वोऽपि द्रष्टु एव ॥ तथाच स्मृतिः—

“सर्वारम्भा हि दोषेण धूमेनाग्निरिवावृताः ।” इति ॥

ममस्कारोऽपि विविदिषासंन्यासोऽभिहितः—

“यो भवेत्पूर्वसंन्यासी तुल्यो वै धर्मतो यदि ।

तस्मै प्रणामः कर्तव्यो नेतराय कदाचन ॥” इति ॥

तत्र पूर्वत्वधर्मतुल्यत्वविचारे चित्तं विक्षिप्यते ॥ अतएव नमस्कारमात्र एव बहवः कलहायमाना उपलभ्यन्ते ॥ तत्र निमित्तं वार्तिककारैर्दर्शितम्—

“प्रमादिनो बहिश्चित्ताः पिशुनाः कलहोत्सुकाः ।

संन्यासिनोऽपि दृश्यन्ते दैवसंदूषिताशयाः ॥” इति ॥

मुक्तस्य नमस्काराभावो भगवत्पादैर्दर्शितः—

“नामादिभ्यः परे भूम्नि स्वाराज्येऽवस्थितो यदा ।

प्रणमेत्कं तदात्मज्ञो न कार्यं कर्मणा तदा ॥” इति ॥

चित्तकालुष्यहेतोर्नमस्कारस्य प्रतिषेधेऽपि सर्वसाम्यबुद्ध्या प्रसादहेतुर्नमस्कारोऽभ्युपेयते ॥ तथाच स्मृतिः—

“ईश्वरो जीवकलया प्रविष्टो भगवानिति ।

प्रणमेद्दण्डवद्भूमावाश्वचाण्डालगोखरम् ॥” इति ॥

स्तुतिर्मनुष्यविषया प्रतिषिद्ध्यते न त्वीश्वरविषया ॥ तथाच बृहस्पति-स्मृतिः—

“आदरेण यथा स्तौति धनवन्तं धनेच्छया ।

तथा चेद्विश्वकर्तारं को न मुच्येत बन्धनात् ॥” इति ॥

१ क. ख. ड. “णमेतां खे” । २ ग. घ. च. “ज्येचेत्स्थितोऽद्वयः । ३ घ. भवेत् ।



अक्षीणत्वमदीनत्वम् ॥ अतएव स्मृतिः—

“अलब्ध्वा न विषीदेत काले कालेऽशनं क्वचित् ।

लब्ध्वा न हृष्येद्भूतिमानुभयं दैवतन्नितम् ॥” इति ॥

क्षीणकर्मत्वं विधिनिषेधानधीनत्वम् ॥ “निस्त्रैगुण्ये पथि विचरतां को वि-  
धिः को निषेधः” इति स्मरणात् ॥ एतदेवाभिप्रेत्य भगवताप्युक्तम्—

“त्रैगुण्यविषया वेदा निस्त्रैगुण्यो भवार्जुन ।

निर्द्वन्द्वो नित्यसत्त्वस्थो निर्योगक्षेम आत्मवान् ॥” इति ॥

नारदः—“स्मर्तव्यः सततं विष्णुर्विस्मर्तव्यो न जातुचित् ।

सर्वे विधिनिषेधाः स्युरेतयोरेव किंकराः ॥” इति ॥

“योऽहेरिव गुणाद्भीतः सन्मानान्नरकादिव ।

कुणपादिव यः स्त्रीभ्यस्तं देवा ब्राह्मणं विदुः ॥”

राजवार्तादि तेषां स्यादित्युक्तत्वात्सर्पवद्गुणाद्भीरुत्पद्यते, सन्मानस्यासक्ति-  
कारणतया पुरुषार्थविरोधित्वान्नरकवद्भयत्वम् ॥ अतएव स्मृतिः—

“असन्मानात्तपोवृद्धिः सन्मानात्तु तपःक्षयः ।

अर्चितः पूजितो विप्रो दुग्धा गौरिव सीदति ॥”

एतदेवाभिप्रेत्यावमान उपादेयतया स्मर्यते—

“तथा चरेत वै योगी सतां धर्ममैदूषयन् ।

जना यथावमन्येरन्गच्छेयुर्नैव संगतिम् ॥” इति ॥

स्त्रीषु द्विविधो दोषः, प्रतिषिद्धत्वं जुगुप्सितत्वं चेति ॥ तत्र प्रतिषिद्धमा-  
त्रं कदार्चिद्रागोत्पारब्धबलादुल्लङ्घ्यते ॥ तदेतदभिप्रेत्याह—स्मृतिः—

“मात्रा स्वस्त्रा दुहित्रा वा नैकशय्यासनो भवेत् ।

बलवानिन्द्रियग्रामो विद्वांसमपि कर्षति ॥”

तथा च स्मृतिभिर्जुगुप्सा दर्शिता—

“स्त्रीणामवाच्यदेशस्य क्लिन्ननाडीव्रणस्य च ।

अभेदेऽपि मनोभेदाज्जनः प्रायेण वञ्च्यते ॥

चर्मखण्डं द्विधा भिन्नमपानोद्धारधूपितम् ।

१ ग. घ. च. 'धातितत्वम्' । २ ख. ग. घ. च. 'गणाद्भीतः' । ३ ख. ग. घ. च. 'वद्गुणाद्भी-  
रित्युपपद्यते' । ४ क. ख. ड. पुस्तकेषु 'मरणवदितिवा पाठः' इत्यधिकमुपलभ्यते । ५ ग. घ. च.  
गच्छति । ६ ग. घ. च. 'मनुस्मरन्' । ७ घ. ड. संगतिम् । ८ ड. च. 'चित्प्रा' । ९ क. ख. 'गाह-  
लादु' । १० ग. घ. च. 'न विविक्तासनो' । ११ ग. घ. च. स्मृतिभ्यो जुगुप्सा दर्शिता ।



‘ये रमन्ति नरास्तत्र कृमितुल्याः कथं न ते ॥’

अतः प्रतिषेधजुगुप्सयोरुभयोर्विवक्षया कुणपट्टान्तोऽत्राभिहितः—

“ येन पूर्णमिवाकाशं भवत्येकेन सर्वदा ।

शून्यं यस्य जनाकीर्णं तं देवा ब्राह्मणं विदुः ॥ ”

संसारिणामेकाकित्वेनावस्थानं भयालस्यादिहेतुत्वाद्वर्ज्यम् । जनसंबन्धश्चा-  
तथाविधत्वादभ्युपेयः ॥ योगिनस्तु तद्विपरीतत्वमेकाकित्वे सत्यविघ्नेन ध्याना-  
नुवृत्तौ परिपूर्णेन परमानन्दात्मना सर्वमाकाशं पूर्णमिवावभासते । अतो भयाल-  
स्यशोकमोहादयो न भवन्ति ॥

“ यस्मिन्सर्वाणि भूतान्यात्मैवाभूद्विजानतः ॥

तत्र को मोहः कः शोक एकत्वमनुपश्यतः ॥ ” इति श्रुतेः ॥

जनकीर्णमिति जनसहितं स्थानं राजवार्तादिना ध्यानविरोधित्वादानन्दा-  
दात्मप्रतीतिरहितं तच्छून्यमिव चित्तं क्लेशयति ॥ जगतो मिथ्यात्वादात्मनः  
पूर्णत्वाच्चेत्यर्थः ॥ अतिवर्णाश्रमी सूतसंहितायां मुक्तिखण्डे पञ्चमाध्याये पर-  
मेश्वरेण वर्णितः—

“ ब्रह्मचारी गृहस्थश्च वानप्रस्थोऽथ भिक्षुकः ।

अतिवर्णाश्रमी तेऽपि क्रमाच्छ्रेष्ठा विचक्षणाः ॥

अतिवर्णाश्रमी प्रोक्तो गुरुः सर्वाधिकारिणाम् ।

न कस्यापि भवेच्छिष्यो यथाहं पुरुषोत्तम ॥

अतिवर्णाश्रमी साक्षादुद्गुणां गुरुरुच्यते ।

तत्समो नाधिकश्चास्मिँल्लोकेऽस्त्येव न संशयः ॥

यः शरीरेन्द्रियादिभ्यो विभिन्नं सर्वसाक्षिणम् ।

पारमार्थिकविज्ञानं सुखात्मानं स्वयंप्रभम् ॥

परं तत्त्वं विजानाति सोऽतिवर्णाश्रमी भवेत् ।

यो वेदान्तमहावाक्यश्रवणेनैव केशव ॥

आत्मानमीश्वरं वेद सोऽतिवर्णाश्रमी भवेत् ।

योऽवस्थान्नयनिर्मुक्तमवस्थासाक्षिणं सदा ॥

महादेवं विजानाति सोऽतिवर्णाश्रमी भवेत् ।

वर्णाश्रमादयो देहे मायया परिकल्पिताः ॥

१ क. ख. ड. “ये नमन्ति नरास्तेभ्यः साहसं किमतः परम्” इति वा पाठः इत्यधिकम् ।  
२ ग. घ. संबन्धस्त्वतया; च. संमर्दस्त्वतया । ३ क. ख. ग. ड. च. एषु पुस्तकेष्वेतद्वगर्थं नास्ति ।  
४ क. ख. च. जनाकीर्णस्थानं राजवार्तादिभ्यः । ५ घ. “ये विष्णुं प्रति प” । ६ ख. ग. ड. “पुरुषो-  
त्तमः । ७ क. घ. स्वयंप्रभम् । ८ घ. यो वर्णाश्रमनिर्मुक्तमवस्थात्रयसाक्षिणम् ।



नात्मनो बोधरूपस्य प्रम ते सन्ति सर्वदा ।  
 इति यो वेद वेदान्तैः सोऽतिवर्णाश्रमी भवेत् ॥  
 आदित्यसंनिधौ लोकश्चेष्टते स्वयमेव तु ।  
 तथा मत्संनिधावेव समस्तं चेष्टते जगत् ॥ इति यो वेद० ॥  
 सुवर्णहारकेयूरकटकस्वस्तिकादयः ।  
 कल्पिता मायया तद्ब्रज्जगन्मय्येव सर्वदा ॥ इति यो वेद० ॥  
 शुक्तिकायां यथा तारं कल्पितं मायया तथा ।  
 महदादि जगन्मायामयं मय्येव कल्पितम् ॥ इति यो वेद० ॥  
 चण्डालदेहे पश्वादिशरीरे ब्रह्मविग्रहे ।  
 अन्येषु तारतम्येन स्थितेषु पुरुषोत्तम ॥  
 व्योमवत्सर्वदा व्याप्तः सर्वसंबन्धवर्जितः ।  
 एकरूपो महादेवः स्थितः सोऽहं परामृतः ॥ इति यो वेद० ॥  
 विनष्टदृग्भ्रमस्यापि यथापूर्वा विभाति दिक् ।  
 तथा विज्ञानविध्वस्तं जगन्मे भाति तन्नहि ॥ इति यो वेद० ॥  
 यथा स्वप्नप्रपञ्चोऽयं मयि मायाविजृम्भितः ।  
 तथा जाग्रत्प्रपञ्चोऽपि मयि मायाविजृम्भितः ॥ इति यो वेद० ॥  
 यस्य वर्णाश्रमाचारो गलितः स्वात्मदर्शनात् ।  
 सवर्णानाश्रमान्सर्वानतीत्य स्वात्मनि स्थितः ॥ इति यो वेद० ॥  
 यस्त्यक्त्वा स्वाश्रमान्वर्णानात्मन्येव स्थितः पुमान् ।  
 सोऽतिवर्णाश्रमी प्रोक्तः सर्ववेदार्थवेदिभिः ॥  
 न देहो नेन्द्रियं प्राणो न मनोबुद्ध्यहङ्कृती ।  
 न चित्तं नैव माया च न च व्योमादिकं जगत् ॥  
 न कर्ता नैव भोक्ता च न च भोजयिता तथा ।  
 केवलं चित्सदानन्दो ब्रह्मैवात्मा यथार्थतः ॥  
 जलस्य चलनादेव चञ्चलत्वं यथा रवेः ।  
 तथाहङ्कारसंसारादेव संसार आत्मनः ॥  
 तस्मादन्यगता वर्णा आश्रमा अपि केशव ।  
 आत्मन्यारोपिता एव भ्रान्त्या ते नात्मवेदिनः ॥  
 न विधिर्न निषेधश्च न वर्ज्यावर्ज्यकल्पना ।

१ क. ख. 'रचलनादे'; घ. 'रसंसर्गादे'; २ ड. इति । ३ ग. घ. 'दिनाम् ।  
 ४ 'ल्पनाः ।

आत्मविज्ञानिनामस्ति तथा नान्यज्जनार्दन ॥  
 आत्मविज्ञानिनां निष्ठामहं वेदाम्बुजेक्षण ।  
 मायया मोहिता मर्त्या नैव जानन्ति सर्वदा ॥  
 न मांसचक्षुषा निष्ठा ब्रह्मविज्ञानिनामियम् ।  
 द्रष्टुं शक्या स्वतःसिद्धा विदुषां सैव केशव ॥  
 यत्र सुप्ता जना नित्यं प्रबुद्धस्तत्र संयमी ।  
 प्रबुद्धा यत्र ते विद्वान्मुषुप्तस्तत्र केशव ॥  
 एवमात्मानमद्वन्द्वं निर्विकारं निरञ्जनम् ।  
 नित्यशुद्धं निराभासं चिन्मात्रं परमामृतम् ॥  
 यो विजानाति वेदान्तैः स्वानुभूत्या च निश्चितम् ।  
 सोऽतिवर्णाश्रमी प्रोक्तः स एव गुरुत्तमः ॥ ” इति ॥

तदेवं “ विमुक्तश्च विमुच्यते ” इत्यादिश्रुतयो जीवन्मुक्तस्थितप्रज्ञभगवद्भ-  
 क्तगुणातीतब्राह्मणातिवर्णाश्रमप्रतिपादकस्मृतिवाक्यानि जीवन्मुक्तिसद्भावे प्र-  
 माणानीति स्थितम् ॥

॥ इति प्रथमं जीवन्मुक्तिप्रमाणप्रकरणम् ॥

## अथ द्वितीयं वासनाक्षयप्रकरणम् ।

अथ जीवन्मुक्तिसाधनं निरूपयामः ॥ तत्त्वज्ञानमनोनाशवासनाक्षयास्तत्सा-  
 धनम् ॥ अतएव वासिष्ठरामायणं उपशमप्रकरणस्यावसाने “ जीवन्मुक्तशरी-  
 राणाम् ” इत्यस्मिन्प्रस्तावे वसिष्ठ आह—

“ वासनाक्षयविज्ञानमनोनाशो महामते ।

समकालं चिराभ्यस्ता भवन्ति फलदा इमे ॥ ” इति ॥

अन्वयमुक्त्वा व्यतिरेकमाह—

“ त्रय एते समं यावन्न स्वैभ्यस्ता मुहुर्मुहुः ।

तावन्न पदसंप्राप्तिर्भवत्यपि समाशतैः ॥ ” इति ॥

समकालाभ्यासाभावे बाधकमाह—

१ ग. घ. च. आत्मविज्ञानिनां नास्ति तथा चान्यज्जनार्दन । स्वात्मविज्ञानिनां निष्ठामीदृशीम-  
 भुजेक्षण । २ ग. घ. च. निराकारं । ३ क. ग. घ. च. ‘सं सच्चिन्मात्रं परामृ’ । ४ क. ख. ग. घ.  
 च. ‘णस्या’ । ५ ग. घ. च. ‘दायिनः’ । ६ ग. स्वभ्यस्ता; घ. स्वाभ्यस्ता ।



“एकैकशो निषेव्यन्ते यद्येते विरमप्यलम् ।

तन्न सिद्धिं प्रयच्छन्ति मन्त्राः संकलिता इव ॥ ” इति ॥

यथा संध्यावन्दने मार्जनेन सह विनियुक्तानां “आपो हि घा” इत्यादीनां ति-  
सृणामृचां मध्ये प्रतिदिनमेकैकस्या ऋचः पाठे शास्त्रीयानुष्ठानं न सिद्ध्यति ॥  
यथावा षडङ्गमन्त्राणामेकैकमन्त्रेण न सिद्धिः ॥ यथावा लोके शाकसूपौदनादी-  
नामेकैकेन न भोजनसिद्धिस्तद्वत् ॥ चिराभ्यासस्य प्रयोजनमाह—

“ त्रिभिरेतैश्चिराभ्यस्तैर्हृदयग्रन्थयो दृढाः ।

निःशङ्कमेव बुद्ध्यन्ति विसच्छेदादुणा इव ॥ ” इति ॥

तस्यैव व्यतिरेकमाह—

“ जन्मान्तरशताभ्यस्ता राम संसारसंस्थितिः ।

सा चिराभ्यासयोगेन विना न क्षीयते क्वचित् ॥ ” इति ॥

न केवलमेकैकाभ्यासे फलाभावः किंतु तत्स्वरूपमपि न सिद्ध्यतीत्याह—

“ तत्त्वज्ञानं मनोनाशो वासनाक्षय एव च ।

मिथः कारणतां गत्वा दुःसाध्यानि स्थितानि हि ॥ ” इति ॥

त्रयाणामेतेषां मध्ये द्वयोर्द्वयोर्भेलनेन त्रीणि द्वन्द्वानि भवन्ति ॥ तत्र मनो-  
नाशवासनाक्षयद्वन्द्वस्यान्योन्यकारणत्वं व्यतिरेकमुखेनाह—

“ यावद्विलीनं न मनो न तावद्वासनाक्षयः ।

न क्षीणा वासना यावच्चित्तं तावन्न शाम्यति ॥ ”

प्रदीपज्वालासंतानवद्वृत्तिसंतानरूपेण परिणममाणमन्तःकरणद्रव्यं मनना-  
त्मकत्वान्मन इत्युच्यते ॥ तस्य नाशो नाम वृत्तिरूपपरिणामं परित्यज्य निरु-  
द्धत्वाकारेण परिणामः ॥ तथाच पतञ्जलिर्योगशास्त्रे सूत्रयामास—“ व्युत्था-  
ननिरोधसंस्कारयोरभिभवप्रादुर्भावौ निरोधक्षणचित्तान्वयो निरोधपरिणामः”  
इति ॥ व्युत्थानसंस्कारा अभिभूयन्ते ॥ निरोधसंस्काराः प्रादुर्भवन्ति ॥ निरो-  
धयुक्तः क्षणश्चित्तेनान्वीयते ॥ सोऽयं मनोनाश इत्यवगन्तव्यम् ॥ पूर्वापरपरा-  
मर्शमन्तरेण सहसोत्पद्यमानस्य क्रोधादिवृत्तिविशेषस्य हेतुश्चित्तगतः संस्कारो  
वासना । पूर्वपूर्वाभ्यासेन चित्ते वास्यमानत्वात् ॥ तस्याश्च वासनायाः क्षयो ना-  
म विवेकजन्यायां शान्तिदान्तिशुद्धवासनायां दृढायां सत्यपि बाह्यनिमित्ते  
क्रोधाद्यनुत्पत्तिः ॥ तत्र मनोनाशाभावे वृत्तिषूत्पद्यमानासु कदाचिद्बाह्यनिमि-  
त्तेन क्रोधाद्युत्पत्तेर्नास्ति वासनाक्षयः ॥ अक्षीणायां च वासनायां तथैव वृत्त्यु-

१ घ. च. चिरयत्नतः । २ क. ख. ड. पुस्तकेषु संकीर्तिता इति वा पाठः इत्यधिकं । ३ घ.  
“न्दनमार्जनेन सह नि” । ४ ड. “धयो” । ५ घ. “शान्त्यादिवा” । च. “शान्तिवा” । ६ ग. “न्तिवा” ।



त्पादनान्नास्ति मनोनाशः ॥ तत्त्वज्ञानमनोनाशयोः परस्परकारणत्वं व्यतिरेक-  
मुखेनाह—

“ यावन्न तत्त्वविज्ञानं तावच्चित्तशमः कुतः ।

यावन्न चित्तोपशमो न तावत्तत्त्ववेदनम् ॥ ” इति ॥

इदं सर्वमात्मैव प्रतीयमानं रूपरसादिकं जगन्मायामयं न त्वेतद्वस्तुतोऽ-  
स्तीति निश्चयस्तत्त्वज्ञानम् । तस्यानुत्पत्तौ रूपरसादिविषयाणां सद्भावे सति  
तद्गोचराश्चित्तवृत्तयो न निवारयितुं शक्यन्ते ॥ यथा प्रक्षिप्यमाणेष्विन्धनादिषु  
वह्निज्वाला न वार्यन्ते तद्वत् ॥ असति च चित्तोपशमे वृत्तिभिर्गृह्यमाणेषु रू-  
पादिषु सत्सु “ नेह नानास्ति किञ्चन ” इति श्रुतेर्यजमानः प्रस्तर इत्यादेरिव  
प्रत्यक्षविरोधशङ्कया ब्रह्माद्वितीयमित्येतादृशस्तत्त्वनिश्चयो नोदीयात् ॥ वास-  
नाक्षयतत्त्वज्ञानयोः परस्परकारणत्वं व्यतिरेकमुखेनाह—

“ यावन्न वासनानाशस्तावत्तत्त्वागमः कुतः ।

यावन्न तत्त्वसंप्राप्तिर्न तावद्वासनाक्षयः ॥ ” इति ॥

क्रोधादिवासनास्वनष्टासु शमादिसाधनाभावान्न तत्त्वज्ञानमुदेति । अज्ञाते  
चाद्वितीयब्रह्मतत्त्वे क्रोधादिनिमित्तस्य सत्यत्वभ्रमानपायान्न वासना हीयते ॥  
तथोक्तानां त्रयाणां द्वन्द्वानामन्योन्यकारणत्वमन्वयमुखेन वयमुदाहरामः ॥  
मनसि नष्टे सति संस्कारोद्बोधकस्य बाह्यनिमित्तस्याप्रतीतौ वासना क्षीयते-  
क्षीयायां च वासनायां हेत्वभावेन क्रोधादिवृत्त्यनुदयान्मनो नश्यति ॥ तदिदं  
मनोनाशवासनाक्षयद्वन्द्वं “ दृश्यते त्वग्रया बुद्ध्या ” इति श्रुतेरात्मैक्याभि-  
मुखवृत्तेर्दर्शनहेतुत्वादितरकृत्स्नवृत्तिनाशस्य तत्त्वज्ञानहेतुत्वमवगम्यते ॥ सति च  
तत्त्वज्ञाने मिथ्याभूते जगति नरविषाणादाविव धीवृत्त्यनुदयादात्मनश्च दृष्ट-  
त्वेन पुनर्वृत्त्यनुपयोगान्निरिन्धनाग्निवन्मनो नश्यति ॥ तदिदं मनोनाशतत्त्वज्ञा-  
नयोर्द्वन्द्वम् ॥ तत्त्वज्ञानस्य क्रोधादिवासनाक्षयहेतुतां वार्तिककार आह—

“ रिपौ बन्धौ स्वदेहे च समैकात्म्यं प्रपश्यतः ।

विवेकिनः कुतः क्रोपः स्वदेहावयवेष्विव ॥ ” इति ॥

क्रोधादिवासनाक्षयरूपस्य शमादेर्ज्ञानहेतुत्वं प्रसिद्धम् ॥ वसिष्ठोऽपि—

“ गुणाः शमादयो ज्ञानाच्छमादिभ्यस्तथा ज्ञता ।

परस्परं विवर्धेते द्वे पञ्चसरसी इव ॥ ” इति ॥

तदिदं वासनाक्षयतत्त्वज्ञानयोर्द्वन्द्वम् ॥ तत्त्वज्ञानादीनां त्रयाणां संपादने  
साधनमाह—

“ तस्माद्वाचव यत्नेन पौरुषेण विवेकिना ।

भोगेच्छां दूरतस्त्यक्त्वा त्रयमेतत्समाश्रयेत् ॥ ” इति ॥

पौरुषो यत्नः केनाप्युपायेनावश्यं संपादयिष्यामीत्येवंविधोत्साहरूपो नि-  
बन्धः । विवेको नाम विभज्यनिश्चयः ॥ तत्त्वज्ञानस्य श्रवणादिकं साधनं मनो-  
नाशस्य योगः ॥ वासनाक्षयस्य प्रतिकूलवासनोत्पादनमिति ॥ भोगेच्छा-  
याः स्वल्पाया अभ्युपगमे “ हविषा कृष्णवर्त्मैव भूय एवाभिवर्धते ”  
इति न्यायेनातिप्रसङ्गस्य दुर्वारत्वाद्दूरत इत्युक्तम् ॥ ननु पूर्वत्र विविदि-  
षासंन्यासस्य तत्त्वज्ञानं फलम् । विद्वत्संन्यासस्य जीवन्मुक्तिरिति व्यवस्था  
वर्णिता ॥ तथा च सति प्रथमतस्तत्त्वज्ञानं संपाद्य पश्चाद्विद्वत्संन्यासं कृ-  
त्वा जीवतः स्वस्य बन्धरूपयोर्वीक्षणमनोवृत्त्योर्विनाशः संपादनीय इति प्र-  
तिभाति ॥ अत्र तु तत्त्वज्ञानादीनां सहैवाभ्यासो नियम्यते । अतः पूर्वोत्तरविरो-  
ध इति चेत् ॥ नायं दोषः । प्रधानोपसर्जनभावेन व्यवस्थोपपत्तेः ॥ विविदिषा-  
संन्यासिनस्तत्त्वज्ञानं प्रधानम् । मनोनाशवासनाक्षयावुपसर्जनीभूतौ ॥ विद्वत्संन्या-  
सिनस्तु तद्वैपरीत्यम् । अतः सहाभ्यास उभयत्राप्यविरुद्धः ॥ न च तत्त्वज्ञानोत्प-  
त्तिमात्रेण कृतार्थस्य किमुत्तरकालीनेनाभ्यासप्रयासेनेति शङ्कनीयम् । जीवन्मु-  
क्तिप्रयोजननिरूपणेन परिहरिष्यमाणत्वात् ॥ ननु विद्वत्संन्यासिनो वेदनसाधन-  
श्रवणाद्यनुष्ठानवैकल्याद्वेदनस्य च स्वरूपेण कर्तुमन्यथाकर्तुमशक्यस्याननुष्ठेय-  
त्वात् ॥ उपसर्जनेनाप्युत्तरकालीनोऽभ्यासः कीदृश इति चेत्, केनापि द्वारेण  
पुनःपुनस्तत्त्वानुस्मरणमिति ब्रूमः ॥ तादृशश्चाभ्यासो लीलोपाख्याने दर्शितः—

“ तच्चिन्तनं तत्कथनमन्योन्यं तत्प्रबोधनम् ।

एतदेकपरत्वं च ज्ञानाभ्यासं विदुर्बुधाः ॥

सर्गादावेव नोत्पन्नं दृश्यं नास्त्येव तत्सदा ।

इदं जगदहं चेति बोधाभ्यासं विदुः परम् ॥ ” इति ॥

मनोनाशवासनाक्षयाभ्यासावपि तत्रैव दर्शितौ—

“ अत्यन्ताभावसंपत्तौ ज्ञातुर्ज्ञेयस्य वस्तुनः ।

युक्त्या शास्त्रैर्यतन्ते ये ते तत्राभ्यासिनः स्थिताः ॥ ” इति ॥

ज्ञातृज्ञेययोर्मिथ्यात्वधीरभावसंपत्तिः । स्वरूपेणाप्यप्रतीतिरत्यन्ताभावसंप-  
त्तिः । युक्त्ययोगः । सोऽयं मनोनाशाभ्यासः ॥

१ घ. 'त्साहचर्यम्' । २ ड. 'दूरीकृत' । ३ ग. घ. च. इति भाति । ४ ग. घ. च. 'नस्तद्वि' ।  
परीतम् । ५ ड. 'कर्तुमकर्तुमन्यथाकर्तुं श' । ६ ग. घ. ड. 'अतस्त्वेऽप्यु' । ७ ग. ड. च. ननु मनो-



“ दृश्यासंभवबोधेन रागद्वेषादितानवे ।

रतिर्नवोदिता याऽसौ ब्रह्माभ्यासः स उच्यते ॥ ” इति ॥

सोऽयं वासनाक्षयाभ्यासः ॥ तेष्वेतेषु त्रिष्वभ्यासेषु साम्येन प्रतीयमानेषु प्रधानोपसर्जनभावेनै न विवेक्तुं शक्यत इति चेत् ॥ मैवम् । प्रयोजनानुसारेण विवेक्तुं शक्यत्वात् ॥ मुमुक्षोः पुरुषस्य जीवन्मुक्तिर्विदेहमुक्तिश्चेति प्रयोजन-  
द्वयम् ॥ अत एव “विमुक्तश्च विमुच्यते” इति श्रूयते ॥ तत्र जीवतः पुरुषस्य  
दैवसंपदा मोक्षः, आसुरसंपदा बन्धः ॥ एतच्च षोडशाध्याये भगवताभिहितम्—

“ दैवी संपद्विमोक्षाय निबन्धायासुरी मता ॥ ” इति ॥

ते च संपदौ तत्रैवाभिहिते—

“ अभयं सत्त्वसंशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥

अहिंसा सत्यमक्रोधस्त्यागः शान्तिरपैशुनम् ।

दया भूतेष्वलोलुप्त्वं मार्दवं ह्रीरचापलम् ॥

तेजः क्षमा धृतिः शौचमद्रोहो नातिमानिता ।

भवन्ति संपदं दैवीमभिजातस्य भारतं ॥

दम्भो दर्पोऽभिमानश्च क्रोधः पारुष्यमेव च ।

अज्ञानं चाभिजातस्य पार्थ संपदमासुरीम् ॥ ” इति ॥

पुनरप्यध्यायपरिसमाप्तेरासुरसंपत्प्रपञ्चिता ॥ तत्राशास्त्रीयायाः स्वभावसि-  
द्धाया आसुरसंपदो दुर्वासनायाः शास्त्रीयया पुरुषप्रयत्नसाध्यया दैवसंपदा स-  
द्वासनया क्षये सति जीवन्मुक्तिर्भवति ॥ वासनाक्षयवन्मनोनाशस्यापि जीवन्मु-  
क्तिहेतुत्वं श्रूयते—

“ मन एव मनुष्याणां कारणं बन्धमोक्षयोः ।

बन्धाय विषयासक्तं मुक्त्यै निर्विषयं स्मृतम् ॥

यतो निर्विषयस्यास्य मनसो मुक्तिरिष्यते ।

अतो निर्विषयं नित्यं मनः कार्यं मुमुक्षुणा ॥

निरस्तविषयासङ्गं संनिरुद्धं मनो हृदि ।

यदा यात्युन्मनीभावं तदा तत्परमं पदम् ॥

तावदेव निरोद्धव्यं धावद्बुद्धिं गतं क्षयम् ।

एतज्ज्ञानं च ध्यानं च शेषोऽन्यायस्य विस्तरः ॥ ” इति ॥

१ ग. घ. च. सामान्येन । २ ख. घ. च. 'न वि' । ३ घ. 'क्यते कथमिति' । ४ घ. अथेदानी-  
मासुरी संपदुच्यते—दम्भेत्यादि—इत्याधिकम् । ५ घ. यावद्बुद्धिर्ग' ।



बन्धो द्विविधः, तीव्रो मृदुश्च ॥ तत्रासुरसंपत्साक्षादेव क्लेशहेतुत्वात्तीव्रो बन्धः । द्वैतमात्रप्रतीतिस्तु स्वयमक्लेशरूपत्वादासुरसंपदुत्पादकत्वाच्च मृदुबन्धः ॥ तत्र वासनाक्षयेण तीव्रबन्ध एव निवर्त्यते, मनोनाशेन तूभयम् ॥ तर्हि मनोनाशेनैवालम्, वासनाक्षयस्तु निरर्थक इति चेन्न ॥ भोगहेतुना प्रबलेन प्रारब्धेन व्युत्थापिते मनसि वासनाक्षयस्य तीव्रबन्धनिवारणार्थत्वात् ॥ भोगस्य मृदुबन्धेनाप्युपपत्तेः ॥ तामसवृत्तयस्तीव्रबन्धः । सात्त्विकराजसवृत्तिद्वयं मृदुबन्धः ॥ एतच्च—

“ दुःखेष्वनुद्विग्नमैनाः सुखेषु विगतस्पृहः ।”

इत्यत्र स्पष्टीकृतम् ॥ एवंच सति मृदुबन्धस्याभ्युपेयत्वात्तीव्रबन्धस्य वासनाक्षयेणैव निवृत्तेरनर्थको मनोनाश इति चेन्न ॥ दुर्बलप्रारब्धापादितानामवश्यं भाविभोगानां प्रतीकारार्थत्वात् ॥ तौह्यभोगस्य प्रतीकारनिर्वर्त्यत्वमभिप्रेत्येदमाहुः—

“ अवश्यं भाविभावानां प्रतीकारो भवेद्यदि ।

तदा दुःखैर्न लिप्येरन्नलराममुधिष्ठिराः ॥ ” इति ॥

तदेवं जीवन्मुक्तिं प्रति वासनाक्षयमनोनाशयोः साक्षात्साधनत्वात्प्राधान्यम् ॥ तत्त्वज्ञानं तु तयोरुत्पादनेन व्यवहितत्वादुपसर्जनम् ॥ तत्त्वज्ञानस्य वासनाक्षयहेतुत्वं बह्विधः श्रुतौ श्रूयते—

“ ज्ञात्वा देवं सर्वपाशापहानिः क्षीणैः क्लेशैर्जन्ममृत्युप्रहाणिः ।

अध्यात्मयोगाधिगमेन देवं मत्वा धीरो हर्षशोकौ जहाति ॥ ”

“तरति शोकमात्मवित्” “तत्र को मोहः कः शोक एकत्वमनु पश्यतः” “ ज्ञात्वा देवं मुच्यते सर्वपाशैः ” इति ॥ मनोनाशहेतुत्वं च तत्त्वज्ञानस्य श्रुतिसिद्धम् ॥ विद्यादशमभिप्रेत्येदं श्रूयते—“ यत्र त्वस्य सर्वमात्मैवाभूत्तत्केन कं पश्येत्केन कं जिघ्रेत् ” इत्यादि ॥ गौडाचार्याश्चाहुः—

“ आत्मतत्त्वानुबोधेन न संकल्पयते यदा ।

अमनस्तां तदा याति ग्राह्याभावे तदग्रहः ॥ ” इति ॥

जीवन्मुक्तेर्वासनाक्षयमनोनाशाविव विदेहमुक्तेः साक्षात्साधनत्वाज्ज्ञानं प्रधानम् ॥

“ ज्ञानादेव तु कैवल्यं प्राप्यते येन मुच्यते ” इति स्मृतेः ॥

१ घ. च. मृदुभोगः । २ ग. घ. च. 'मना इत्यत्र । ३ ड. 'व्यादापा' । ४ घ. प्रबलभोगस्य । ५ घ. 'निवृत्त्यर्थम्' । ६ घ. 'नत्वम्' । ७ घ. बहुधा श्रूयते श्रुतौ । ८ ग. घ. च. पुस्तकेषु क्षीणैरित्यादि-प्रहाणिरित्यन्तं नास्ति । ९ ग. च. आत्मसत्त्वानुरोधेन; घ. आत्मसत्त्वानुरोधेन ।

केवलस्यात्मानो भावः कैवल्यं देहादिरहितत्वम् । तच्च ज्ञानादेव प्राप्यते ॥ सदेहत्वस्याज्ञानकल्पितत्वेन ज्ञानैकनिवर्त्यत्वात् ॥ ज्ञानादेवेत्येवकारेण कर्म-  
व्यावृत्तिः “ न कर्मणा न प्रजया ” इति श्रुतेः ॥ यस्तु ज्ञानशास्त्रमन-  
भ्यस्य यथासंभवं वासनाक्षयमनोनाशावभ्यस्य सगुणं ब्रह्मोपास्ते न तस्य कै-  
वल्यमस्ति । लिङ्गदेहस्यानपायात् ॥ अत एवकारेण तावपि व्यावर्त्यते ॥ येन मु-  
च्यत इत्यस्यायमर्थः ॥ येन ज्ञानप्रापितकेवलत्वेन कृत्स्नसंबन्धाद्विमुच्यत इति ॥  
बन्धश्चानेकविधः ॥ अविद्याग्रन्थि, अब्रह्मत्वम्, हृदयग्रन्थिः, संशयः, कर्माणि,  
सर्वकामत्वम्, मृत्युः, पुनर्जन्मेत्यादिशब्दैस्तत्र तत्र व्यवहारात् ॥ अज्ञानत एते  
बन्धाः सर्वे ज्ञाननिवर्त्याः ॥ तथाच श्रुतयः—“ एतद्यो वेद निहितं गुहायां  
सोऽविद्याग्रन्थि विकिरतीह सौम्य ” ॥ “ ब्रह्म वेद ब्रह्मैव भवति ” ॥ “ भि-  
द्यते हृदयग्रन्थिश्छिद्यन्ते सर्वसंशयाः । क्षीयन्ते चास्य कर्माणि तस्मिन्हृष्टे  
परावरे ” ॥ “ यो वेद निहितं गुहायां परमे व्योमन् ” ॥ “ सोऽश्रुते सर्वा-  
न्कामान्सह ” ॥ “ तमेवं विदित्वाऽतिमृत्युमेति ” ॥ “ यस्तु विज्ञानवा-  
न्भवति असमनस्कः सदा शुचिः ॥ स तु तत्पदमाप्नोति यस्माद्भूयो न जाय-  
ते ” ॥ “ य एवं वेदाहं ब्रह्मास्मीति स इदं सर्वं भवति ” ॥ इत्यादीन्ये सर्वज्ञ-  
त्वादिबन्धनिवृत्तिपराणि वाक्यान्यत्रोदाहरणीयानि ॥ सेयं विदेहमुक्तिज्ञानोत्प-  
त्तिसमकालीना ज्ञेया ॥ ब्रह्मण्यविचारोपितानामेतेषां बन्धानां विद्यया विनाशो  
सति पुनरुत्पत्त्यसंभवादैननुभवाच्च ॥ तदेतद्विद्यासमकालीनत्वं भाष्यकारः सम-  
न्वयसूत्रे प्रपञ्चयामास “ तदधिगम उत्तरपूर्वाघयोरश्लेषविनाशौ तद्व्यपदेशात् ”  
इति ॥ ननु वर्तमानदेहपातानन्तरं भाविनी विदेहमुक्तिरिति बहवो वर्णयन्ति ॥ त-  
थाच श्रुतिः—“ तस्य तावदेव चिरं यावन्न विमोक्ष्येऽथ संपत्स्यत ” इति ॥  
वाक्यवृत्तावप्युक्तम्—

“ प्रारब्धकर्मवेगेन जीवन्मुक्तो यदा भवेत् ।

‘केचित्कालमथारब्धकर्मबन्धस्य संक्षये ॥

निरस्तातिशयानन्दं वैष्णवं परमं पदम् ।

पुनरावृत्तिरहितं कैवल्यं प्रतिपद्यते ॥ ” इति ॥

सूत्रकारोऽप्याह—“ भोगेन त्वितरे क्षपयित्वा संपद्यते ” इति ॥ इतरे  
प्रारब्धपुण्यपापे ॥

१ ग. घ. भावं । २ घ. ‘प्राप्तिके’ ड. ‘प्रापितत्वेन के’ । ३ ग. ड. संशयाः । ४ क. ख. ग.  
ड. कर्माण्यसर्वं घ. कर्मग्रन्थिः, कर्माणि स । ५ ग. घ. ‘वेऽपि ज्ञा’ । ६ ड. ‘निर्वर्त्याः’ । ७ ग. घ.  
‘सहेति’ । ८ ग. घ. ‘मेतीति’ । ९ ड. ति स । १० ग. ‘न्यप्यस’ घ. ‘न्यब्रह्मत्वा’ । ११ क. ख. ड.  
‘दनु’ । १२ ग. ‘किचित्कालमनार’ ।



वसिष्ठोऽप्याह—“जीवन्मुक्तपदं त्यक्त्वा स्वदेहे कालसात्कृते ।

विशत्यदेहमुक्तत्वं पवनोऽस्पन्दतामिव ॥” इति ॥

नायं दोषः, विवक्षाविशेषेण मतद्वयस्याविरोधात् ॥ विदेहमुक्तिरित्यत्रत्येन देहशब्देन कृत्स्नदेहजात(स्य)विवक्षितत्वाद्बहुभिर्वर्णितम् ॥ अस्माभिस्तु भाविदेहमात्रविवक्षयोच्यते । तदनारम्भायैव ज्ञानसंपादनात् ॥ अयं तु देहः पूर्वमेवारब्धः, अतो ज्ञानेनापि नास्यारम्भो वारयितुं<sup>१</sup> शक्यते ॥ एतदेहनिवृत्तिरपि न ज्ञानफलम् । अज्ञानिनामप्यारब्धकर्मक्षये तन्निवृत्तेः ॥ तर्हि वर्तमानलिङ्गदेहनिवृत्तिज्ञानफलमस्तु । ज्ञानमन्तरेण तदनिवृत्तेरिति चेन्न ॥ सत्यपि ज्ञाने जीवन्मुक्तेस्तन्निवृत्त्यभावात् ॥ ननु ज्ञानस्य किञ्चित्कालं प्रारब्धेन कर्मणा प्रतिबद्धत्वेनानिवर्तकत्वेऽपि प्रतिबन्धक्षये लिङ्गदेहनिवर्तकत्वं भविष्यतीति चेन्न ॥ पञ्चपादिकाचार्येण “यतो ज्ञानमज्ञानस्यैव निवर्तकम्, इत्युपपादितत्वात् ॥ तर्हि लिङ्गदेहनिवृत्तेः किं साधनमिति चेत्सामग्रीनिवृत्तिरिति ब्रूमः ॥ द्विविधं हि कार्यनिवर्तकम् ॥ विरोधिसद्भावः सामग्रीनिवृत्तिश्चेति ॥ तद्यथा विरोधिना वायुना तैलवर्तिसामग्रीनिवृत्त्या वा दीपो निवर्तते ॥ लिङ्गदेहस्य साक्षाद्विरोधिनां न पश्यामः ॥ सामग्री हि द्विविधा । प्रारब्धमनारब्धं चेति ॥ ताभ्यामुभाभ्यामज्ञानिनां लिङ्गदेह इहामुत्र चावतिष्ठते ॥ ज्ञानिनां त्वनारब्धस्य ज्ञानेन निवृत्तेः प्रारब्धस्य च भोगेन निवृत्तेः तैलवर्तिरहितदीपवत्सामग्रीनिवृत्त्या लिङ्गदेहो निवर्तते । अतो न तन्निवृत्तिज्ञानफलम् ॥ नन्वेनेन न्यायेन भाविदेहानारम्भोऽपि ज्ञानफलम् ॥ तथा हि किमनारम्भ एव फलम्, किंवा तत्प्रतिपालनम् ॥ नाऽऽद्यः ॥ तस्य प्रागभावरूपत्वेनानादिसिद्धत्वात् ॥ न द्वितीयः<sup>२</sup> अनारब्धकर्मरूपसामग्रीनिवृत्त्यैव भाविदेहारम्भप्रागभावप्रतिपालनसिद्धेः । न च तन्निवृत्तिः फलम् ॥ अविद्यानिवृत्तेरेव विद्याफलत्वात् । नैष दोषः ॥ भाविजन्मानारम्भादीनां विद्याफलत्वस्य माणिकत्वात् ॥ “यस्माद्ब्रूयो न जायते” इत्याद्युदाहृताः श्रुतयस्तत्र प्रमाणम् ॥ न च ज्ञानमज्ञानस्यैव निवर्तकमिति न्यायेन विरोधः ॥ अज्ञानसहभावनियतानामब्रह्मत्वादीनामज्ञानशब्देन पञ्चपादिकाचार्यैर्विवक्षितत्वात् ॥ अन्यथानुभवविरोधः ॥ अनुभूयते ह्यज्ञाननिवृत्तिवदब्रह्मत्वादिनिवृत्तिरपि । तस्माद्भाविदेहराहित्यलक्षणा विदेहमुक्तिज्ञानसमकालीना ॥ तथाच याज्ञवल्क्यवचनं श्रूयते—  
“अभयं वै जनक प्राप्तोऽसि” इति “एतावदरे खल्वमृतत्वम्” इति च ॥

१ ग. घ. च. “मुक्तित्वं । २ घ. “त्यत्रानेन । ३ घ. “नाप्यस्या” । ४ घ. “तुं न श” । ५ क. ख. ड. “किञ्चित्कालं प्रारब्धक” । ६ घ. च. “ज्ञाने” । ७ ग. घ. ड. “तिश्च । त” । ८ ग. घ. च. “ग्री द्विधा । ९ ड. अतस्तस्मि” । १० ग. घ. च. “त्वात् ॥ भूयो । ११ ख. ग. घ. च. “त्वाद्विरो” ।



श्रुत्यन्तरेऽपि “ तमेवं विद्वानमृत इह भवति ” इति ॥ यद्युत्पन्नेऽपि तत्त्वज्ञाने तत्फलभूता विदेहमुक्तिस्तदानीं न भवेत् ॥ कालान्तरे च भवेत् ॥ तदा ज्योतिष्टोमादाविव ज्ञानजन्यमपूर्वं किञ्चित्कल्पेत ॥ तथाच कर्मशास्त्र एव ज्ञानशास्त्रमन्तर्भवेत् ॥ अथोच्यते । मन्त्रादिप्रतिबद्धाभिव्यक्तप्रारब्धप्रतिबद्धं ज्ञानं कालान्तरे विदेहमुक्तिं दास्यतीति ॥ मैवम् । अविरोधात् ॥ न ह्यस्मदभिप्रेताभावि-  
देहात्यन्ताभावलक्षणा विदेहमुक्तिर्वर्तमानदेहमात्रस्थापैकेन प्रारब्धेन विरुध्य-  
ते, येन प्रतिबध्येत ॥ किञ्च क्षणिकत्वेन कालान्तरे स्वयमविद्यमानं ज्ञानं कथं मुक्तिं दद्यात् ॥ ज्ञानान्तरं चरमसाक्षात्कारलक्षणमुत्पत्स्यत इति चेन्न ॥ साध-  
नाभावात् ॥ प्रतिबन्धकप्रारब्धनिवृत्त्यैव सह गुरुशास्त्रदेहेन्द्रियाद्यशेषजगत्प्रभा-  
सनिवृत्तेः किं ते साधनं स्यात् ॥ तर्हि “ भूयश्चान्ते विश्वमायानिवृत्तिः ” इत्यस्याः श्रुतेः कोऽर्थ इति चेत् ॥ आरब्धान्ते निमित्ताभावादेहेन्द्रियाद्यशेषनैमित्तिकनि-  
वृत्तिरित्येवार्थः ॥ ततो भवदभिमता वर्तमानदेहराहित्यलक्षणा विदेहमुक्तिः प-  
श्चादैस्तु देहपातानन्तरम् ॥ अस्मदभिमता तु ज्ञानसमकालीनैव ॥ एतदेवाभिप्रे-  
त्य भगवाञ्शेष आह—

“ तीर्थे श्वपचगृहे वा नष्टस्मृतिरपि त्यजन्देहम् ।

ज्ञानसमकालमुक्तः कैवल्यं याति हतशोकः ॥ ” इति ॥

तस्माद्विदेहमुक्तौ साक्षात्साधनस्य तत्त्वज्ञानस्य प्रधानत्वमुपपन्नम् । वासना-  
क्षयमनोनाशयोर्ज्ञानसाधनत्वेन व्यवहितत्वादुपसर्जनत्वम् ॥ आभुरवासनाक्षय-  
कारिण्या दैववासनाया ज्ञानसाधनत्वं श्रुतिस्मृत्योरुपलभ्यते—“ शान्तो दा-  
न्त उपरतस्तिष्ठतिक्षुः समाहितो भूत्वात्मन्येवात्मानं पश्येत् ” इति श्रुतिः ॥  
स्मृतिरपि—

“ अमानित्वमदम्भित्वमहिंसा क्षान्तिरार्जवम् ।

आचार्योपासनं शौचं स्थैर्यमात्मविनिग्रहः ॥

इन्द्रियार्थेषु वैराग्यमनहङ्कार एव च ।

जन्ममृत्युजराव्याधिदुःखदोषानुदर्शनम् ॥

असक्तिरनभिष्वङ्गः पुत्रदारगृहादिषु ।

नित्यं च समचित्तत्वमिष्टानिष्टोपपत्तिषु ॥

मयि चानन्ययोगेन भक्तिरव्यभिचारिणी ।

विविक्तदेशसेवित्वमरतिर्जनसंसदि ॥

१ ग. घ. च. 'वेत्' ॥ अथोच्येत कां । २ ड. 'पकत्वेन । ३ क. ख. ड. 'मन्त्रशास्त्रा' । ४ ड. सद्रूपं । ५ घ. 'वृत्तिः किं । ६ ग. घ. च. 'इत्त्वस्मदेह' । ७ ड. 'लमेव मु' ।

अध्यात्मज्ञाननित्यत्वं तत्त्वज्ञानार्थदर्शनम् ।

एतज्ज्ञानमिति प्रोक्तमज्ञानं यदतोऽन्यथा ॥ ” इति ॥

अन्यस्मिन्नहंबुद्धिरभिष्वङ्गः ॥ ज्ञायतेऽनेनेति व्युत्पत्त्या ज्ञानसाधनमित्यर्थः ॥ मनोनाशस्यापि ज्ञानसाधनत्वं श्रुतिस्मृतिप्रसिद्धम्—“ ततस्तु तं पश्यति निष्कलं ध्यायमानः ” इति श्रुतिः । “ अध्यात्मयोगाधिगमेन देवं मत्वा धीरो हर्षशोकौ जहाति ” इति च ॥ प्रत्यगात्मसमाधिप्राप्त्या देवं ज्ञात्वेत्यर्थः ॥

“ यं विनिद्रा जितश्वासाः संतुष्टाः संयतेन्द्रियाः ।

ज्योतिः पश्यन्ति युञ्जानास्तस्मै विद्यात्मने नमः ॥ ” इति स्मृतिः ॥

तदेवं तत्त्वज्ञानादीनां त्रयाणां विदेहमुक्तिजीवन्मुक्तिवशाद्गुणप्रधानभावव्यवस्था सिद्धा ॥ ननु विविदिषासंन्यासिना संपादितानामेतेषां किं विद्वत्संन्यासादूर्ध्वमनुवृत्तिमात्रं, किंवा पुनरपि संपादनप्रयत्नोऽपेक्षितः ॥ नाऽऽद्यः । तत्त्वज्ञानस्येवान्ययोरप्ययत्नसिद्धत्वे प्राधान्यप्रयुक्तदराभावप्रसङ्गात् ॥ न द्वितीयः । इतरयोरिव ज्ञानस्यापि यत्नसापेक्षत्वे सत्युपसर्जनत्वप्रयुक्तौदासीन्याभावप्रसङ्गात् । नायं दोषः ॥ ज्ञानस्यानुवृत्तिमात्रमितरयोर्यत्नसाध्यत्वमित्यङ्गीकारात् ॥ तथाहि विद्याधिकारी द्विविधः, कृतोपास्तिरकृतोपास्तिश्चेति ॥ तत्रोपास्यसाक्षात्कारपर्यन्तामुपास्तिं कृत्वा यदि ज्ञाने प्रवर्तते तदा वासनाक्षयमनोनाशयोर्दृढतरत्वेन ज्ञानादूर्ध्वं विद्वत्संन्यासजीवन्मुक्ती स्वत एव सिद्ध्यतः ॥ तादृश एव शास्त्राभिमतो मुख्यो विद्याधिकारी । ततस्तं प्रति शास्त्रेषु सहोपन्यासात् ॥ स्वरूपेण विविक्तावपि विद्वत्संन्यासविविदिषासंन्यासौ संकीर्णविवे प्रतिभासेते ॥ इदानीं तनास्तु प्रायेणाकृतोपास्तय एवौत्सुक्यमात्रात्सहसा विद्यायां प्रवर्तन्ते । वासनाक्षयमनोनाशौ च तात्कालिकौ संपादयन्ति ॥ तावता श्रवणमनननिदिध्यासनानि निष्पद्यन्ते ॥ तैश्च दृढाभ्यस्तैरज्ञानसंशयविपर्ययनिरासात्तत्त्वज्ञानं सम्यगुदेति ॥ उदितस्य ज्ञानस्य बाधकप्रमाणाभावान्निवृत्तायाऽविद्यायाः पुनरुत्पत्तिकारणाभावाच्च नास्ति तस्य शैथिल्यम् ॥ वासनाक्षयमनोनाशौ तु दृढाभ्यासाभावाद्भोगप्रदेन प्रारब्धेन तदातदा बाध्यमानत्वाच्च सवातप्रदेशदीपवत्सहसा निवर्तते ॥ तथाच वसिष्ठः—

“ पूर्वेभ्यस्तु प्रयत्नेभ्यो विषमोऽयं हि संमतः ।

दुःसाध्यो वासनात्यागः सुमेरून्मूलनादपि ॥ ” इति ॥

१ ग. घ. च. योगात्मने । २ ड. “धानोपसर्जनं” । ३ घ. “क्तान्तरा” ; च. “क्तादन्तरा” । ४ क. ड. स्वस्वरूपेण । ५ ड. “विव भा” । ६ ग. घ. च. “नादीनि” । ७ ड. दृढतराभ्यस्तैः ।



अर्जुनोऽपि—

“ चञ्चलं हि मनः कृष्ण प्रमाथि बलवद्दृढम् ।

तस्याहं निग्रहं मन्ये वायोरिव सुदुष्करम् ॥ ” इति ॥

तस्मादिदानीं तनानां विद्वत्संन्यासिनां ज्ञानस्यानुवृत्तिमात्रम् । वासनाक्षयम-  
नोनाशौ तु प्रयत्नसंपाद्याविति स्थितम् ॥ मनु केयं वासना यस्याः क्षयाय प्र-  
यतितव्यमिति चेत्तत्स्वरूपमाह ॥

वसिष्ठः—

“ दृढभावनया युक्ता पूर्वोपरविचारणम् ।

यदादानं पदार्थस्य वासना सा प्रकीर्तिता ॥

भावितं तीव्रसंवेगादात्मना यत्तदेव सः ।

भवत्याशु महाबाहो विगतेतरसंस्मृतिः ॥

तादृशूपो हि पुरुषो वासनाविवशीकृतः ।

संपश्यति यदेवैतत्सद्वस्त्विति विमुह्यति ॥

वासनावेगवैवश्यात्स्वरूपं प्रजहाति तत् ।

भ्रान्तं पश्यति दुर्दृष्टिः सर्वं मदवशादिव ॥ ” इति ॥

अत्र च स्वस्वदेशाचौरकुलधर्मभाषाभेदतद्गतापशब्दसुशब्दादिषु प्राणिनाम-  
भिनिवेशः सामान्यत उदाहरणम् । विशेषस्तु भेदानुक्त्वा पश्चाद्गुदाहरणम् ॥ य-  
थोक्तां वासनामभिप्रेत्य बृहदारण्यके श्रूयते— “स यथा कामो भवति तत्क्र-  
तुर्भवति यत्क्रतुर्भवति तत्कर्म कुरुते यत्कर्म कुरुते तदभिसंपद्यते ” इति ॥  
वासनाभेदो वाल्मीकिना दर्शितः—

“ वासना द्विविधा प्रोक्ता शुद्धा च मलिना तथा ।

मलिना जन्महेतुः स्याच्छुद्धा जन्मविनाशिनी ॥

अज्ञानमुघनाकारा घनाहङ्कारशालिनी ।

पुनर्जन्मकरी प्रोक्ता मलिना वासना बुधैः ॥

पुनर्जन्माङ्कुरं त्यक्त्वा स्थिता संभृष्टबीजवत् ।

देहार्थं भ्रियते ज्ञातज्ञेया शुद्धेति चोच्यते ॥ ” इति ॥

देहादीनां पञ्चकोशानां तत्साक्षिणश्चिदात्मनश्च भेदावरकमज्ञानं तेन सुष्ठु

१ क. ख. ड. पुस्तकेष्वत्र “प्रवृत्तिं च निवृत्तिं च०” “असत्यमप्रतिष्ठं ते०” “एतां दृष्टिमवष्टभ्य०”  
इति श्लोकत्रयमधिकं दृश्यते । २ क. ख. ड. “चारभाषाकुलधर्मभेदः” ३ घ. च. “तथा क्रतुर्भवति  
यथाक्रतुः” ४ ग. घ. च. “जन्ममृत्युः” ।

घनीभूत आकारो यस्याः सेयमज्ञानमुघनाकारा ॥ यथा क्षीरं तत्क्रमेलनेन घनी-  
भवति, यथा वा विलीनं घृतमत्यन्तशीतलप्रदेशे चिरमवस्थापितं सुघनीभवति  
तथा वासना द्रष्टव्या । घनीभावश्चात्र भ्रान्तिपरम्परा ॥ तां चासुरसम्पद्विवरणे  
भगवानाह— “ प्रवृत्तिं च निवृत्तिं च ” इति षोडशाध्यायोक्तश्लोकत्रयक्रमेण  
पठित्वाऽग्रे पठनीयम्—

“ काममाश्रित्य दुष्पूरं दम्भमानमदान्विताः ।  
मोहाद्रूढीत्वाऽसद्वाहान्प्रवर्तन्तेऽशुचिभ्रताः ॥  
चिन्तामपरिमेयां च प्रलयान्तामुपाश्रिताः ।  
कामोपभोगपरमा एतावदिति निश्चिताः ॥  
आशापाशशतैर्बद्धाः कामक्रोधपरायणाः ।  
ईहन्ते कामभोगार्थमन्यायेनार्थसंचयान् ॥ ” इति ॥

अहङ्कारश्च तत्रैवोदाहृतः—

“ इदमद्य मया लब्धमिमं प्राप्तस्ये मनोरथम् ।  
इदमस्तीदमपि मे भविष्यति पुनर्धनम् ॥  
असौ मया हतः शत्रुर्हनिष्ये चापरानपि ।  
ईश्वरोऽहमहं भोगी सिद्धोऽहं बलवान्मुखी ॥  
आढ्योऽभिजनवानस्मि कोऽन्योऽस्ति सदृशो मया ।  
यक्ष्ये दास्यामि मोदिष्ये इत्यज्ञानविमोहिताः ॥  
अनेकचित्तविभ्रान्ता मोहजालसमावृताः ।  
प्रसक्ताः कामभोगेषु पतन्ति नरकेऽशुचौ ॥ ” इति ॥

एतेन पुनर्जन्मकारणत्वमुदाहृतं भवति, तच्च पुनः प्रपञ्चितम्—

“ आत्मसंभाविताः स्तब्धा धनमानमदान्विताः ।  
यजन्ते नामयज्ञैस्ते दम्भेनाविधिपूर्वकम् ॥  
अहङ्कारं बलं दर्पं कामं क्रोधं च संश्रिताः ।  
मामात्मपरदेहेषु प्रद्विषन्तोऽभ्यसूयकाः ॥  
तानहं द्विषतः क्रूरान्संसारेषु नराधमान् ।

१ ग. घ. च. तत्क्रमेण २ घ. घनीभूतं भ० । ३ क. ख. ड. 'सुष्ठु घ' । ४ ग. घ. अ. पुस्तकेषु  
“ प्रवृत्तिं च निवृत्तिं च जना न विदुरासुराः । न शौचं नापि चाचारो न सत्यं तेषु विद्यते ॥ असत्य-  
मप्रतिष्ठं ते जगदादुरनीश्वरम् । अपरस्परसंभूतं किमन्यत्कामहेतुकम् ॥ एतां दृष्टिमवष्टभ्य नष्टात्मातोऽ-  
ल्पबुद्धयः । प्रभवन्त्युप्रकर्माणः क्षयाय जगतोऽहिताः ॥ ” काम० । ५ घ. घनाकारश्च । ६ घ. 'मिदं  
प्राप्ते । ७ क. ख. ड. 'जन्मकारत्वमु' ; ग. घ. 'जन्मकारकत्वमु' । ८ क. ख. ड. तच्च जन्मकारत्वं पु० ।



क्षिपाम्यजस्रमशुभानामुरीष्वेव योनिषु ॥  
 आसुरीं योनिमापन्ना मूढा जन्मनि जन्मनि ।  
 मामप्राप्यैव कौन्तेय ततो यान्त्यधमां गतिम् ॥ ” इति ॥  
 शुद्धवासना तु ज्ञातज्ञेया ॥ ज्ञेयस्वरूपं त्रयोदशाध्याये भगवानाह—  
 “ ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ।  
 अनादिमत्परं ब्रह्म न सत्तन्नासदुच्यते ॥  
 सर्वतः पाणिपादं तत्सर्वतोऽक्षिशिरोमुखम् ।  
 सर्वतः श्रुतिमल्लोके सर्वमावृत्य तिष्ठति ॥  
 सर्वेन्द्रियगुणाभासं सर्वेन्द्रियविवर्जितम् ।  
 असक्तं सर्वभृच्चैव निर्गुणं गुणभोक्तृ च ॥  
 बहिरन्तश्च भूतानामचरं चरमेव च ।  
 सूक्ष्मत्वात्तदविज्ञेयं दूरस्थं चान्तिके च तत् ॥  
 अविभक्तं च भूतेषु विभक्तमिव च स्थितम् ।  
 भूतभर्तृ च तज्ज्ञेयं ग्रसिष्णु प्रभविष्णु च ॥  
 ज्योतिषामपि तज्ज्योतिस्तमसः परमुच्यते ॥ ” इति ॥

अत्र तटस्थलक्षणस्वरूपलक्षणाभ्यामवगन्तुं सोपाधिकनिरुपाधिकस्वरूपद्वयमुपन्यस्तम् ॥ कदाचित्संबन्धिसचल्लक्षयति तत्तटस्थलक्षणम् । यथा देवदत्त-  
 यदम् ॥ तथा कालत्रयसंबन्धि सचल्लक्षयति तत्स्वरूपलक्षणम् । यथा प्रकृष्टप्र-  
 काशश्चन्द्र इति ॥ ननु त्यक्तपूर्वापरविचारत्वं वासनालक्षणमुक्तम् । ज्ञेयज्ञानं च  
 विचारजन्यम् । अतो न शुद्धायां तल्लक्षणमस्ति ॥ मैवम् । लक्षणे दृढभावनये-  
 त्युक्तत्वात् । यथा बहुषु जन्मसु दृढभावितत्वेनास्मिञ्जन्मनि विनैव परोपदेश-  
 महङ्कारममकारकामक्रोधादयो मलिनवासना उत्पद्यन्ते तथा प्राथमिकस्य  
 बोधस्य विचारजन्यत्वेऽपि दीर्घकालनैरन्तर्यसंस्कारैर्भाविते तत्त्वे पश्चाद्वाक्ययु-  
 क्तिपरामर्शमन्तरेणैव पुरोवर्तिघटादिवत्सहसा तत्त्वं परिस्फुरति तादृश्या बो-  
 धानुवृत्त्या सहित इन्द्रियव्यवहारः शुद्धवासना । सा च देहजीवनमात्राद्योपयु-  
 ज्यते ॥ न तु दम्भदर्पाद्यासुरसम्पदुत्पादनाय, नापि जन्मान्तरहेतुधर्माधर्मो-  
 त्पादनाय ॥ यथा भृष्टानि व्रीह्यादिवीजानि कुसूलपूरणमात्राद्योपयुक्तानि ननु  
 रैचिरान्नाय, नापि सस्यनिष्पत्तये तद्वत् ॥ मलिना च वासना त्रिविधा । लोक-

१ घ. पुस्तके “ ज्ञानं ज्ञेयं ज्ञानगम्यं हृदि सर्वस्य चिष्ठितम् ” इत्यर्थपदमधिकम् । २ घ. “ लक्ष-  
 णास्व ” । ३ ग. घ. च. पुस्तकेषु कदाचिदित्यारभ्य प्रकाशश्चन्द्र इत्यन्तो ग्रन्थो न हि । ४ ड. “ सत्ता-  
 र्भाविते । ५ ड. “ मात्रयोप ” । ६ क. ख. ड. संप्रधानि । ७ क. ख. ड. राचिकरान्नाय; ग. राचि-  
 करानि ।

वासना शास्त्रवासना देहवासना चेति ॥ सर्वे जना यथा निन्दन्ति यथा वा स्तु-  
वन्ति तथैव सर्वदा चरिष्यामीत्यभिनिवेशो लोकवासना ॥ तस्याश्च संपादयितु-  
मशक्यत्वान्मलिनत्वम् ॥ तथाहि—

“ कोन्वस्मिन्साम्प्रतं लोके गुणवान्कश्च वीर्यवान् ”

इत्यादिना बहुधा वाल्मीकिः पप्रच्छ—

“ इक्ष्वाकुवंशप्रभवो रामो नाम जनैः श्रुतः ”

इत्यादिना प्रत्युत्तरं नारदो ददौ ॥ तादृशस्यापि रामस्यै पातिव्रत्यशिरो-  
मणिभूताया जगन्मातुः सीतायाश्च श्रोतुमशक्यो जनापवादः संप्रवृत्तः । किमु  
वक्तव्यमन्येषाम् ॥ तथा देशविशेषेण परस्परं निन्दाबाहुल्यमुपलभ्यते । दाक्षि-  
णात्यैर्विपैरौत्तरीया वेददिदो विप्रा मांसभक्षिणो निन्द्यन्ते । औत्तरेयैश्च मातु-  
र्लसुतोद्वाहिनो यात्रासु मृद्गाण्डवाहिनो दाक्षिणात्या निन्द्यन्ते । बह्वृचा आश्व-  
लायनशोखा कण्वशाखायाः प्रशस्ता मन्यन्ते । वाजसनेयिनस्तु वैपरीत्येन ।  
एवं स्वस्वकुलगोत्रैर्बन्धुवर्गैश्च देवतादिप्रशंसा परकीयनिन्दा च और्विद्वद्भुना-  
गोपालं सर्वत्र प्रसिद्धा ॥ एतदेवाभिप्रेत्योक्तम्—

“ धुँचिः पिशाचो विचलो विचक्षणः क्षमोऽप्यशक्तो बलवांश्च दुष्टः ।

निश्चितचोरः सुभगोऽपि कामी को लोकमाराधयितुं समर्थः ॥ ” इति ॥

“ विद्यते न खलु कश्चिदुपायः सर्वलोकपरितोषैकरो यः ।

सर्वथा स्वहितमाचरणीयं किं करिष्यति जनो बहुजल्पः ॥ ” इति च ॥

अतो लोकवासनाया मलिनत्वमभिप्रेत्य योगीश्वरस्य तुल्यनिन्दास्तुतिर्व  
मोक्षशास्त्रेषु वर्णितम् ॥ शास्त्रवासना त्रिविधा । पाठव्यसनं शास्त्रव्यसनमनुष्ठान-  
व्यसनं चेति । पाठव्यसनं भरद्वाजेऽवगम्यते । स हि पुरुषायुषत्रयेण बहून्वेदा-  
नधीत्येन्द्रेण चतुर्थायुषि प्रलोभितस्तत्रापि परिशिष्टवेदाध्ययनापोद्यमं चकार ॥  
तस्यापि पाठस्याशक्यत्वान्मलिनैवासनात्वम् । तां चैसक्तिभिन्द्रः प्रतिबोध्य  
पाठान्निवर्त्य ततोऽप्यधिकाय पुरुषार्थाय सगुणब्रह्मविद्यामुपदिदेश । तदेतत्स-

१ क. यथा मां न नि । २ क. 'मस्य पति' ; ग. घ. च. 'स्य पतिव्रताशि' । ३ घ. 'था हि दे' ।  
४ क. ड. 'दाबहुलमु' ; ख. 'दाबहुलमुपेक्ष्यते' । ५ ख. 'त्तरिका वे' । ग. घ. च. 'तारा वे' । ६ ड.  
'भक्षणाभिन्द्यन्ते' । ७ ग. घ. औत्तरीश्च ; च. औत्तरीश्च । ८ घ. 'लकन्यापरिणयया' । ९ घ. च.  
'शाखायाः' । १० घ. 'त्रवर्गबन्धुत्वेपु स्वकीयेषु देव' । ११ ड. विद्वांसमारभ्य आह्वनागोपालम् । १२  
क. ख. ग. घ. च. एषु पुस्तकेषु केवलमस्य पद्यस्य "को लोकमाराधयितुं समर्थः" इति चरमचरण  
एव दृश्यते न सामग्र्यश्लोकः । १३ ड. 'षट्कोतो यः' । १४ क. ख. ड. च. च ॥ लो । १५ क. ख. ड.  
'नत्वम्' । १६ क. ख. ड. 'चाशक्ति' । १७ घ. 'प्याधिकपु' । १८ घ. 'मुपादि' ।



र्वं तैत्तिरीयब्राह्मणे द्रष्टव्यम् ॥ तथैवात्यन्तिकपुरुषार्थाभावाद्बहुशास्त्रव्यसनस्य  
मालिन्यं कावषेयगीतायामुपलभ्यते—“ कश्चिन्मुनिर्दुर्वासा बहुविधशास्त्रपु-  
स्तकभारैः सह महादेवं नमस्कर्तुमागतस्तत्सभायां नारदेन मुनिना भारवाहिग-  
र्दभसाम्यमापादितः, कोपात्पुस्तकानि लवणार्णवे परित्यज्य महादेवेनात्मवि-  
द्यायां प्रवर्तितः ” इति ॥ आत्मविद्या चाऽनन्तर्मुखस्य गुरुकारुण्यरहितस्य न  
वेदशास्त्रमात्रेणोत्पद्यते । तथाच श्रुतिः—“ नायमात्मा प्रवचनेन लभ्यो न  
मेधया न बहुना श्रुतेन ” इति । अन्यत्राप्युक्तम्—

“ बहुशास्त्रकथाकन्थारोमन्थेन वृथैव किम् ।

अन्वेष्टव्यं प्रयत्नेन तत्त्वज्ञैर्ज्योतिरान्तरम् ॥ ” इति ॥

“ अधीत्य चतुरो वेदान्धर्मशास्त्राण्यनेकशः ।

ब्रह्मतत्त्वं न जानाति दर्वी पाकरसं यथा ॥ ” इति च ॥

“ नारदश्चतुष्पष्टिविद्याकुशलोऽप्यनात्मवित्त्वेनानुत्तमः सनत्कुमारमुपससा-  
द ” इति छन्दोगा अधीयन्ते ॥ अनुष्ठानव्यसनं विष्णुपुराणे निदाघस्योप-  
लभ्यते ॥ वासिष्ठैरामायणे “ दागूरस्य निदाघो हि ऋभुणा पुनःपुनर्बोध्यमानो-  
ऽपि कर्मश्रद्धाजाड्यं चिरं न जहौ ॥ दागूरश्चात्यन्तश्रद्धाजाड्येनानुष्ठानाय ध-  
द्भप्रदेशं भूमौ न क्वाप्युपलेभे ॥ अस्याश्च कर्मवासनायाः पुनर्जन्महेतुत्वान्मलिन-  
त्वम् ” ॥ तथा चाथर्वणिका अधीयन्ते ॥

“ पुत्रा ह्येते अहदा यज्ञरूपा अष्टादशोक्तमवरं येषु कर्म ।

एतच्छ्रेयो येऽभिनन्दन्ति मूढा जरामृत्युं ते पुनरेवाभियन्ति ॥

अविद्यायामन्तरे वर्तमानाः स्वयं धीराः पण्डितमन्यमानाः ।

जडधन्यमानाः परियन्ति मूढा अन्धेनेव नियमाना यथान्धाः ॥

अविद्यायां बहुधा वर्तमाना वयं कृतार्था इत्यभिर्मन्यन्ति बालाः ।

यत्कर्मिणो न प्रवेदयन्ति रागात्तेनातुराः क्षीणलोकाश्चैव वन्ते ॥

इष्टापूर्ते मन्यमाना वरिष्ठं नान्यच्छ्रेयो वेदयन्ते प्रमूढाः ।

\* (तद्ब्राह्मणं च)—ड. “ भरद्वाजो ह त्रिभिर्गार्ग्यभिर्ब्रह्मचर्यमुवाच ॥ तद्वह जीर्णं स्थविरं शयान-  
मिन्द्र उपव्रज्योवाच भरद्वाजाय ॥ ते चतुर्थमायुर्दद्याम् ॥ किमनेन कुर्या इति ॥ ब्रह्मचर्यमेवैनैन चरेयु-  
मिति होवाच ॥ तत्र त्रिगिरिरूपानविज्ञातानिव दर्शयाञ्चकार ॥ तेषां हेतैकस्मान्मुष्टिनाददे ॥ स हो-  
वाच ॥ भरद्वाजेत्यामन्त्र्यो वेदा वा एते ” ॥ इति ॥

१. घ. ग. च. “श्चिदुर्वासायुनिर्व” । २ ड. सह मोक्षशालेषु वर्णितं महादेवं । ३ क. ख. ड. “ग-  
त्स तत्स” । ४ ग. घ. बहुधा ५ ग. घ. च. “ष्टिकलाविद्या” । ६ ड. “ष्टपुराणे दा” । ७ ग. घ. च. “पुनः  
प्रबोध्य” । ८ ग. घ. “वापियन्ति” । ९ ड. “भिनन्दन्ति” । १० ड. “श्चरन्ते” । ११ घ. “पूर्ते म” ।

नाकस्य पृष्ठे ते सुकृतेनानुभूत्वेमं लोकं हीनतरं वा विशन्ति ॥ ” इति ॥

भगवताप्युक्तम्—

“ यामिमां पुष्पितां वाचं प्रवदन्त्यविपश्चितः ।  
वेदवादरताः पार्थ नान्यदस्तीति वादिनः ॥  
कामात्मानः स्वर्गपरा जन्मकर्मफलप्रदाम् ।  
क्रियाविशेषबहुलां भोगैश्वर्यगतिं प्रति ॥  
भोगैश्वर्यप्रसक्तानां तयापहृतचेतसाम् ।  
व्यवसायात्मिका बुद्धिः समाधौ न विधीयते ॥  
त्रैगुण्यविषया वेदा निस्त्रैगुण्यो भवार्जुन ।  
निर्द्वन्द्वो नित्यसत्त्वस्थो निर्योगक्षेम आत्मवान् ॥  
यावानर्थं उदपाने सर्वतः संप्लुतोदके ।  
तावान्सर्वेषु वेदेषु ब्राह्मणस्य विजानतः ॥ ” इति ॥

दर्पहेतुत्वाच्छास्त्रवासनायां मलिनत्वम् ॥ श्वेतकेतुरल्पेनैव कालेन सर्वान्वे-  
दानधीत्य दर्पेण पितुरपि पुरतोऽविनयं चकारेति छन्दोगाः षष्ठाध्याये पठ-  
न्ति ॥ तथा बालाकिः कौनिचिदुपासनान्यवगत्य हस्य उशीनरादिषु बहुषु दे-  
शेषु दिग्विजयेन बहून्विप्रानवज्ञाय काश्यामजातशत्रुं ब्रह्मविच्छिन्नो मणिमनु-  
शासितुं धाष्ट्र्यं चकारेति कौपीतकिनो वाजसनेयिनश्चाधीयन्ते ॥ देहासना-  
प्यात्मत्वगुणाधानदोषापनयनभ्रान्तिभिस्त्रिविधा ॥ तत्रात्मत्वं भाष्यकार उ-  
दाजहार—“ देहमात्रं चैतन्यविशिष्टमात्मेति प्राकृता लोकायतिकाश्च प्रतिप-  
न्नाः ” इति ॥ “ स वा एष पुरुषोऽन्तरसमयः ” इत्यारभ्य “ तस्मादन्नं तदु-  
च्यते ” इत्यन्तेन ग्रन्थेन तामेव प्राकृतप्रतिपत्तिं तैत्तिरीयाः स्पष्टीकुर्वन्ति ॥  
“ विरोचनः प्रजापतिनानुशिष्टोऽपि स्वचित्तदोषेण देहात्मबुद्धिं दृढीकृत्यासु-  
रान्सर्वाननुशशास ” इति छन्दोगा अष्टमाध्याये समामनन्ति ॥ गुणाधानं द्वि-  
विधम् । लौकिकं शास्त्रीयं चेति ॥ समीचीनशब्दादिसंपादनं लौकिकम् । कोम-  
लध्वनिना गातुमध्येतुं वा तैलपानमरीचभक्षणादिषु लोकाः प्रयतन्ते ॥ मृदु-  
स्पर्शाय लोकाः पुष्टिकरावौषधाहारावुपर्युञ्जते ॥ लावण्यायाभ्यङ्गोद्वर्तनदुकू-  
लालंकारानुपसेवन्ते ॥ सौगन्ध्याय स्रगालेपने धारयन्ति ॥ शास्त्रीयं गुणमाधा-  
तुं गङ्गास्नानशालिग्रामतीर्थादिकं संपादयन्ति ॥ दोषापनयनं च चिकित्सकोक्तै-

१ क. ख. ड. “तेऽनु” । २ ग. घ. च. “न्ति । बा” । ३ ग. “काश्चिदुपा” ; ड. कश्चिदुपासनां नाव” ।  
४ ग. “प्रागुक्ता जना लो” । घ. च. प्राकृता जना लो” ; ५ घ. “कृतां प्र” । ६ ग. घ. च. छान्दोगा” ।  
७ ग. घ. च. “णादिना लो” । ८ ग. घ. च. “युज्येते” ।



रौषधैर्मुखादिप्रक्षालनेन च लौकिकं, शौचाचमनोभ्यां वैदिकमित्युभयविधम् ॥  
अस्याश्च देहवासनाया मालिन्यं वक्ष्यते ॥ देहस्यात्मत्वं तावदप्रामाणिकत्वाद-  
शेषदुःखहेतुत्वाच्च मलिनत्वम् ॥ अस्मिंश्चार्थे पूर्वाचार्यैः सर्वैरपि पराक्रान्तम् ॥  
गुणाधानं च प्रायेण न पश्यामः ॥ प्रसिद्धा एव गायका अध्यापकाश्च प्रयत-  
माना अपि बहवो ध्वनिसौष्ठवं न लभन्ते ॥ मृदुस्पर्शोऽङ्गपुष्टिश्च न नियता ॥ ला-  
वण्यसौगन्ध्ये अपि दुकूलसगादिनिष्ठे न तु देहनिष्ठे ॥ अत एव विष्णुपुराणे-  
ऽभिहितम्—

“ मांसासृक्पूयविष्मूत्रस्नायुमज्जास्थिसंहतौ ।

देहे चेत्प्रीतिमान्मूढो भविता नरकेऽपि सः ॥

स्वदेहाशुचिगन्धेन न विरज्येत यः पुमान् ।

विरागकारणं तस्य किमन्यदुपदिश्यते ॥ ” इति ॥

शास्त्रीयं च गुणाधानं प्रबलेन शास्त्रान्तरेणापोह्यते ॥ “न हिंस्यात्सर्वभूतानि”  
इत्यस्य “अग्निष्टोमीयं पशुमालभेत” इत्यनेनापवादस्तद्वत्प्रबलं शास्त्रमेतत् ॥

“यस्योऽऽत्मबुद्धिः कुणपे त्रिधातुके स्वधीः कलत्रादिषु भौम इज्यधीः ।

यस्तीर्थबुद्धिः सलिले न कर्हिचिज्जनेष्वभिज्ञेषु स एव गोस्वरः ॥

अत्यन्तमलिनो देहो देही चात्यन्तनिर्मलः ।

उभयोरन्तरं ज्ञात्वा कस्य शौचं विधीयते ॥ ” इत्यादि ॥

यद्यप्यनेन शास्त्रेण दोषापनयनं प्रतिषिध्यते नतु गुणाधानं तथापि सति  
विरोधिनि प्रबलदोषे गुण आधातुमशक्य इत्यर्थाद्गुणाधानस्य प्रतिषेधः ॥ अत्य-  
न्तमालिन्यं चात्र मैत्रायणीशास्त्रायां श्रूयते—“ भगवन्नस्थिचर्मस्नायुमज्जामांस-  
शुक्रशोणितश्लेष्माश्रुदूषिकादूषिते विष्मूत्रवातपित्तसंघाते दुर्गन्धे निःसारेऽस्मि-  
शरीरे किं कामोपभोगैः ” इति ॥ शरीरमिदं मैथुनादेवोद्धृतं संविद्यपेतं निर-  
य इव सूत्रद्वारेण निष्क्रान्तमस्थिभिश्चितं मांसेनातुलिप्तं चर्मणावबद्धं विष्मूत्र-  
कफपित्तमज्जामेदोवसांभिरन्यैश्चामयैर्बहुभिः परिपूर्णं कोश इव वसुनेति च चि-  
कित्सया च रोगशान्तिर्न नियता ॥ शान्तोऽपि रोगः कदाचित्पुनरुदेति ॥ न-  
वच्छिद्रैर्निरन्तरं स्रवत्सु मलेषु रोमकूपैरसंख्यातैः स्विन्ने गात्रे कोनाम स्वेदेन  
प्रक्षालयितुं शक्नुयात् । तदुक्तं पूर्वाचार्यैः—

१ क. “नादिभ्यां; ग. घ. ङ. “नादिना वै” । २ ग. घ. च. वैरा” । ३ ग. घ. च. “स्यामीषोमीयं” ।  
४ ङ. यः स्वात्म” । ५ क. पुस्तके अत्र (त्रयो घातवो वातपित्तश्लेष्माणः प्रकृतयो यस्य तस्मिन्कुणपे  
शरीरे आत्मबुद्धिः स्वधीः, कलत्रादिषु स्वीया इति बुद्धिः, भौमे भूमिविकारे ईज्यधीर्देवताबुद्धिः, यस्य  
तीर्थमिति बुद्धिः सलिलेन, अभिज्ञेषु तत्त्ववित्तु यस्य (इत्ये) ता बुद्धयो न सन्ति स एव गोष्वपि खरो  
दारुणः ॥ यथा गवां तृणादिभारवाहः खरो गर्दभः ) इत्यधिकमुपलभ्यते । ६ ग. घ. च. “सान्यैश्च मलैर्ब” ।

“नवच्छिद्रकृता देहाः स्रवन्ति घटिका इव ।  
बाह्यशौचैर्न शुद्ध्यन्ति नान्तःशौचं तु विद्यते ॥”

अतो देहवासना मलिना ॥ तदेतन्मालिन्यमभिप्रेत्य वसिष्ठ आह—

“आपादमस्तकमहं मातापितृविनिर्मितः ।  
इत्येको निश्चयो राम बन्धायासद्विलोकनात् ॥  
सा कालसूत्रपदवी सा महावीचिवागुरा ।  
साऽसिपत्रवनश्रेणी या देहोऽहमिति स्थितिः ॥  
सा त्याज्या सर्वयत्नेन सर्वनाशेऽप्युपस्थिते ।  
स्पृष्टव्या सा न भव्येन सश्वमांसेव पुंलकसी ॥” इति ॥

तदेतल्लोकशास्त्रदेहवासनात्रयमविवेकिनामुपादेयत्वेन प्रतिभासमानमपि वि-  
विदिषोर्वेदनोत्पत्तिविरोधित्वाद्विदुषो ज्ञानप्रतिष्ठाविरोधित्वाच्च विवेकिभिर्हेयम् ॥  
अत एव स्मर्यते—

“लोकवासनया जन्तोः शास्त्रवासनयाऽपि च ।  
देहवासनया ज्ञानं यथावन्नैव जायते ॥” इति ॥

या तु दैम्भदर्पाद्यासुरसंपद्रूपा मानसवासना तस्या नरकहेतुत्वान्मालिन्यम-  
तिप्रसिद्धम् ॥ अतः केनाप्युपायेन वासनाचतुष्टयस्य क्षयः संपादनीयः । यथा  
वासनाक्षयः संपादनीयस्तथा मनसोऽपि ॥ नच तार्किकवन्नित्यद्रव्यमणुपरिमाणं  
मनो वैदिका अभ्युपगच्छन्ति ॥ येन मनोनाशो दुःसंपादनीयः स्यात् ॥ किं  
तर्हि सावयवमनित्यं सर्वदा जनुसुवर्णादिवद्बहुविधपरिणामार्हं द्रव्यं मनः ॥  
तस्य लक्षणं प्रमाणं च वाजसनेयिनः समामनन्ति—“कामः संकल्पो विचि-  
कित्सा श्रद्धाऽश्रद्धा धृतिरधृतिर्हीर्षाभीर्षिरित्येतत्सर्वं मन एवेति लक्षणम्” ॥ का-  
मादिवृत्तयः क्रमेणोत्पद्यमानाश्चाक्षुषप्रत्यक्षघटादिवत्साक्षिप्रत्यक्षेणातिस्पष्टं भास-  
न्ते तद्वत्पुपादानं मन इत्यर्थः ॥ “अन्यत्रमना अभूवन्नादर्शमन्यत्रमना अभूवन्ना-  
श्रौषम्” इति ॥ “मनसाह्वेष पश्यति मनसा गृणोति” इत्यादि प्रमाणम् ॥ चक्षुःसं-  
निकृष्टः स्फीतोऽवलोकमध्यवर्ती घटः । श्रोत्रसन्निकृष्ट उच्चैः पठितवेदश्च यस्यानव-  
धानेऽसति न प्रतीयते, अवधाने तु प्रतीयते । तादृशं सर्वविषयोपलब्धिसाधा-  
रणकारणमन्वयव्यतिरेकाभ्यां प्रतीयत इत्यर्थः ॥ तस्मादपि पृष्ठत उपस्पृष्टो

१ घ. “च्छिद्रयुतादिहात्स्रव” । २ घ. चान्तःशौचं न विद्यते । ३ घ. च. देहेऽहं । ४ घ. पु-  
ष्कसी । ५ ड. “किमिदं हेयम्” । ६ ड. दम्भाद्यासुर । ७ ग. घ. “पाद्यः स्यात्” । ८ ग. घ. ड. ए-  
वेत्येतल्लक्षणम् । ९ घ. “क्षुषम्” । १० घ. तदुपादानं; च. सदुपादानं । ११ घ. च. ह्येव पश्यति मनसा  
गृणोतीत्येतत्प्रमाणम् । १२ घ. “तामवलोक” ।



मनसा विजानातीत्येतदुदाहरणम् । यस्माच्छ्रवणप्रमाणाभ्यां सिद्धं मनस्तस्मात्त-  
देवमुदाहरणीयम् ॥ पृष्ठभागेऽप्यन्येनोपस्पृष्टो देवदत्तो विशेषेण जानाति, हस्त-  
स्पर्शोऽयमङ्गुलिस्पर्शोऽयमिति ॥ नहि तत्र चक्षुः प्रसरति, त्वग्निन्द्रियं तु मार्दव-  
काठिण्यमात्रोपक्षीणम् ॥ तस्मान्मन एव विशेषज्ञानकारणं परिशिष्यते ॥ तच्च  
मननान्मन इति चिन्तनाच्चित्तमिति चाभिधीयते ॥ तच्च चित्तं सत्त्वरजस्तमो-  
गुणात्मकं प्रकाशप्रवृत्तिमोहानां सत्त्वादिकार्याणां तत्र दर्शनात् ॥ प्रकाशादी-  
नां च गुणकार्यत्वं गुणातीतलक्षणेऽवगम्यते—

“ प्रकाशं च प्रवृत्तिं च मोहमेव च पाण्डव ”

इत्यभिधानात् ॥ साङ्ख्यशास्त्रेऽपि—प्रकाशप्रवृत्तिमोहा नियमार्था इत्युक्त-  
म् ॥ प्रकाशो नाम नात्र सितभास्वरं रूपं किंतु ज्ञानम् ॥

“ सत्त्वात्संजायते ज्ञानं रजसो लोभ एव च ।

प्रमादमोहौ तमसो भवतोऽज्ञानमेव च ”

इत्युक्तत्वात् ॥ ज्ञानवत्सुखमपि सत्त्वकार्यम् ॥ तदप्युक्तम्—

“ सत्त्वं सुखे संजयति रजः कर्मणि भारत ।

ज्ञानमावृत्य तु तमः प्रमादे संजयत्युत ॥ ” इति ॥

समुद्रत्तरङ्गवजिरन्तरं परिणममानेषु गुणेषु कदाचित्कश्चिदुद्भवति । इतरा-  
वभिभूयेते ॥ तदुक्तम्—

“ रजस्तमश्चाभिभूय सत्त्वं भवति भारत ।

रजः सत्त्वं तमश्चैव तमः सत्त्वं रजस्तथा ॥ ” इति ॥

“ बाध्यबाधकतां यान्ति कल्लोला इव सागरे ”

इति च ॥ तत्र तमस उद्भवे सत्यासुरसंपदुदेति ॥ रजस उद्भवे सति लोका-  
दिवासनास्तिस्रो भवन्ति ॥ सत्त्वस्योद्भवे सति दैवी संपदुपजायते ॥ एतदेवाभि-  
प्रेत्योक्तम्—

“ सर्वद्वारेषु देहेऽस्मिन्प्रकाश उपजायते ।

ज्ञानं यदा तदा विद्याद्विवृद्धं सत्त्वमित्युत ॥ ” इति ॥

यद्यप्यन्तःकरणं त्रिगुणात्मकं भासते तथापि सत्त्वमेवास्य मनसः मुख्य-  
मुपादानकारणम् ॥ उपादानसहकारिभूता अवयवा उपप्लम्भकाः । रजस्तमसी तु  
तदुपप्लम्भके । अत एव ज्ञानिनो योगाभ्यासेन रजस्तमसोरपनीतयोः सत्त्वमेव  
स्वरूपं परिशिष्यते ॥ एतदेवाभिप्रेत्योक्तम्—

१ घ. 'व्यग्रहणे उप' । २ घ. च. 'ति चेतना' । ३ ग. घ. च. 'तिनि' । ४ घ. न प्रकाशो ना-  
मात्रं सि । ५ ग. घ. च. 'स्य मु' । ६ ग. च. 'नम् । रज' । ७ घ. 'णम् । रज' ।

“ज्ञस्य चित्तमचित्तं स्याज्ज्ञचित्तं सत्त्वमुच्यते” इति ॥

तच्च सत्त्वं चाञ्चल्यहेतुरजोगुणशून्यत्वादेकाग्रम् ॥ भ्रान्तिकल्पितानात्मस्वरूपस्थूलपदार्थाकारहेतुतमोगुणशून्यत्वात्सूक्ष्मम् ॥ तत् आत्मदर्शनयोग्यम् ॥ अत एव श्रुतिः—

“दृश्यते त्वत्पया बुद्ध्या सूक्ष्मया सूक्ष्मदर्शिभिः” इति ॥

न खलु वायुना दोधूयमानेन प्रदीपेन मणिमुक्तादिलक्षणानि निर्धारयितुं शक्यन्ते । नापि स्थूलेन खनित्रेण सूक्ष्मेव सूक्ष्मपटस्यूतिः संभवति ॥ तदीदृशं सत्त्वमेव योगिषु तमोगुणसहितेन रजोगुणेनोपष्टब्धं बहुविधद्वैतसंकल्पेन चेतयमानं चित्तं भवति ॥ तच्चित्तं तमोगुणाधिक्ये सत्यासुरीं संपदमुपचिन्वत्पीनं भवति ॥ तथाह वसिष्ठः—

“अनात्मन्यात्मभावेन देहभावनया तथा ।

पुत्रदारैः कुटुम्बैश्च चेतो गच्छति पीनताम् ॥

अहङ्कारविकारेण ममतामललीलया ।

इदं ममेतिभावेन चेतो गच्छति पीनताम् ॥

आधिव्याधिविलासेन समाश्वासेन संसृतौ ।

हेयंहेयविभागेन चेतो गच्छति पीनताम् ॥

स्नेहेन धनलोभेन लाभेन मणियोषिताम् ।

आपातरमणीयेन चेतो गच्छति पीनताम् ॥

दुराशाक्षीरपानेन भोगानिरुबलेन च ।

आस्थादानेन चारेण चित्ताहिर्याति पीनताम् ॥” इति ॥

आस्था नाम प्रपञ्चे सत्यत्वबुद्धिस्तस्याः आदानमङ्गीकारः स एव चारो गमनागमनक्रिया तथेति ॥ तदेवं त्रिनाशनीययोर्वासनामनसोः स्वरूपं निरूपितम् ॥

अथ वासनाक्षयमनोनाशौ क्रमेण निरूप्येते—तत्र वासनाक्षयप्रकारमाह ॥ वसिष्ठः—

“बन्धो हि वासनाबन्धो मोक्षः स्याद्वासनाक्षयः ।

वासनास्त्वं परित्यज्य मोक्षार्थित्वमपि त्यज ॥

मानसीर्वासनाः पूर्वं त्यक्त्वा विषयवासनाः ।

१ ख. ग. घ. च. तदेतदीदृशं । २ ख. घ. “मेवायोगिषु तमोगुणसहितेन र” । ३ क. ख. चेतमानं । ४ घ. “मुपाधिरत्वात्पीनं” । ५ घ. “भागेन” । ६ क. संसृतौ । ७ घ. “वादेय” । ८ ग. पुस्तकेऽयं श्लोको नहि । ९ घ. चेतोहिर्याति । १० ग. घ. च. पुस्तकेषु आस्थेत्यारभ्य तदेवंपावहन्धो न दृश्यते ।



मैत्र्यादिभावनानाम्निर्दिष्टाणामलवासनाः ॥

ता अप्यन्तः परित्यज्य ताभिर्व्यवहरन्नपि ।

अन्तः शान्ततमस्नेहो भव चिन्मात्रवासनः ॥

ता अप्यन्तः परित्यज्य मनोबुद्धिसमन्विताम् ।

शेषे स्थिरसमाधानो येन त्यजसि तं त्यज ॥ ” इति ॥

अत्र मानसवासनाशब्देन पूर्वोक्तास्तिस्रो लोकशास्त्रदेहवासना विवक्षिताः ॥  
विषयवासनाशब्देन दम्भदर्पाद्यासुरसंपद्विवक्षिता ॥ मृदुतीव्रत्वे तद्विवक्षाभेदका-  
रणे ॥ यद्वा शब्दस्पर्शरूपरसगन्धा विषयास्तेषां काम्यमानत्वदशाजन्यसंस्का-  
रो मानसवासना ॥ भुज्यमानदशाजन्यः संस्कारो विषयवासना ॥ अस्मिन्पक्षे  
पूर्वोक्तानां चतसृणामनयोरन्तर्भावः ॥ अन्तर्बोध्यव्यतिरेकेण वासनान्तरासंभवा-  
त् ॥ ननु वासनापरित्यागः कथं घटते ॥ नहि तासां मूर्तिरस्ति ॥ येन संमा-  
र्जनीसमूहितधूलितृणवद्धस्तेनोद्धृत्य बहिस्त्यक्ष्यामः ॥ मैवम् ॥ उपवासजागर-  
णवत्तदुपपत्तेः ॥ स्वभावप्राप्तयोर्भुजिक्रियानिद्रयोरमूर्तत्वेऽपि तत्परित्यागरूपे  
उपवासजागरणे सर्वैरप्यनुष्ठीयेते तद्वदत्राप्यस्तु ॥ “ अद्य स्थित्वा निराहा-  
रः ” इत्यादिमन्त्रेण संकल्पं कृत्वा सावधानत्वेनावस्थानं तत्र त्याग इति चेद-  
त्रापि न तदण्डनिवारितम् ॥ “ प्रैषमात्रेण संकल्प्याप्रमत्तत्वेनावस्थातुं शक्यत्वा-  
त् ॥ वैदिकमन्त्रानधिकारिणां तु भाषया संकल्पोऽस्तु ॥ यदि तत्र शाकसूपौ-  
दनादिसंनिधित्यागस्तर्ह्यत्रापि सक्चन्दनवनितासंनिधिपरित्यागोऽस्तु ॥ अथ  
तत्र बुभुक्षानिद्रालस्योदिविस्मरकैः पुराणश्रवणदेवपूजानृत्यगीतवादित्रादिभि-  
श्चित्तमुपलालयेत् तर्ह्यत्रापि मैत्र्यादिभिस्तदुपलालयेत् ॥ मैत्र्यादयश्च पतञ्जलि-  
ना सूत्रिताः—“ मैत्रीकरुणामुदितोपेक्षाणां सुखदुःखपुण्यापुण्यविषयाणां भाव-  
नातश्चित्तप्रसादनम् ” इति ॥ चित्तं हि रागद्वेषपुण्यपापैः कलुषीक्रियते ॥ रागद्वे-  
षौ च पतञ्जलिः सूत्रयामास—“ सुखानुशयी रागः; दुःखानुशयी द्वेषः ”  
इति ॥ स्नेहोत्स्वेनानुभूयमानं सुखमनुशेते कैश्चिद्वीवृत्तिविशेषः सुखजातं सर्वं मे-

१ क. 'शान्तस्तमस्नेहः' ड. 'शान्तः समस्नेहः' २ क. ख. ड. 'सनाः' ३ क. ख. ग. ड. ता-  
मप्य' ४ ग. घ. 'न्वितः; च. 'न्वितम्' ५ ग. घ. च. 'मासीनो' ६ क. ख. ड. 'गन्धर्वि' ७ ग. घ.  
च. 'नत्वदशा' ८ ग. घ. च. 'येरिवान्त' ९ ड. 'स्ति' चेयेन' १० घ. निराहारं इति मन्त्रेण;  
क. ख. 'निराहारः श्रो भोक्ष्ये परमेश्वर' ११ ग. घ. 'धानेनैवावस्थानं गत इति चेदत्रापि; च. गत  
इति चेदत्रापि न तदण्डनिवारितः १२ घ. प्रैषमन्त्रेण संकल्प्य प्रसवत्वेनावस्थातुं, ख. ग. घ. प्रैषमन्त्रे-  
ण १३ ग. घ. च. 'स्यादिनिवर्तकैः' १४ घ. 'पुण्यपापवि' १५ ग. घ. च. 'अलिरसूत्रयय' १६  
ग. घ. च. 'हादनु' १७ ग. घ. च. कश्चिद्वृत्तिविशेषः सुखजातीयं मे सर्वं १८ ग. सुखं स-  
जातीयं स' ।

भूयादिति ॥ तच्च दृष्टादृष्टं सामग्र्यभावाच्च संपादयितुं शक्यम् ॥ अतः स रागश्चित्तं कलुषीकरोति ॥ यदा सुखिप्राणिष्वयं मैत्रीं भावयेत्सर्वेऽप्येते सुखिनो मदीया इति, तदा तत्सुखं स्वकीयमेव संपन्नमिति भावयतस्तत्र रागो निवर्तते ॥ यथा स्वस्य राज्याभावेऽपि पुत्रादिराज्यमेव स्वकीयं राज्यं तद्वत् ॥ निवृत्ते च रागे वर्षास्वतीतासु शैरत्सरिदिव चित्तं प्रसीदति ॥ तथा दुःखमनुशेते कश्चित्प्रत्ययः ॥ ईदृशं दुःखं सर्वदा मे भाभूदिति ॥ तच्च शत्रुव्याघ्रादिषु सत्सु न निवारयितुं शक्यम् ॥ न च सर्वे दुःखहेतवो हन्तुं शक्यन्ते ॥ तेतः स द्वेषः सदा हृदयं दहति ॥ यदा स्वस्येव परेषां सर्वेषां प्रतिकूलं दुःखं न भूयादित्यनेन प्रकारेण करुणां दुःखिप्राणिषु भावयेत्तदा वैर्यादिद्वेषनिवृत्तौ चित्तं प्रसीदति ॥ अत एव स्मर्यते—

“ प्राणा यथात्मनोऽभीष्टा भूतानामपि ते तथा ।

आत्मौपम्येन भूतानां दयां कुर्वीत मानवः ” इति ॥

तत्प्रकारं च महान्तो दर्शयन्ति—

“ सर्वेऽत्र सुखिनः सन्तु सर्वे सन्तु निरामयाः ।

सर्वे भद्राणि पश्यन्तु मा कश्चिदुःखमाप्नुयात् ॥ ” इति ॥

तथाहि प्राणिनः स्वभावत एव पुण्यं नानुतिष्ठन्ति, पापं त्वनुतिष्ठन्ति ॥ तदाहुः—

“ पुण्यस्य फलमिच्छन्ति पुण्यं नेच्छन्ति मानवाः ।

न पापफलमिच्छन्ति पापं कुर्वन्ति यत्नतः ॥ ” इति ॥

ते च पुण्यपापे पश्चात्तापं जनयतः ॥ स च तापः श्रुत्याऽनूच्यते—“ किमहं साधु नाकरवम्, किमहं पापमकरवम् ” इति ॥ यद्यसौ पुण्यपुरुषेषु मुदितां भावयेत्तदा तद्वासनायाः स्वयमेवाग्रमत्तः पुण्येषु प्रवर्तते ॥ तथा पापिषूपेक्षां भावयन्स्वयमपि पापान्निवर्तेत ॥ अतः पश्चात्तापस्याभावेन चित्तं प्रसीदति ॥ सुखिषु मैत्रीं भावयतो न केवलं रागनिवृत्तिः किंत्वसूयेष्यादयोऽपि निवर्तन्ते ॥ परगुणानामसहनमीर्षा, गुणेषु दोषाविष्करणमसूया ॥ यदा मैत्रीवशात्परकीयं सुखं स्वकीयमेव संपद्यते तदा परगुणेषु कथमसूयादिकं संभवेत् ॥ एवं दोषान्तरनिवृत्तिरपि यथायोग्यमुन्नेया ॥ दुःखिषु करुणां भावयतः शत्रुवधा-

१ ग. घ. च. सुखिष्वयं । २ ग. च. शरत्सु सरिदिव । ३ घ. च. सर्वदुःखं । ४ ग. घ. च. तथाच । ५ ग. घ. च. अतः । ६ ग. घ. च. 'खं मा भूदित्यं' । ७ ग. 'दिदोषनि'; क. ख. ड. 'दिषु द्वे' । ८ घ. कुर्वन्ति साधवः; ड. कुर्वन्तु मानवाः । ९ ड. 'पे अक्रियमाणे क्रियमाणे च प' । १० ग. च. 'सनावान्स्वयं'; क. ख. ड. 'सनया स्व' । ११ ग. च. 'ग्यमनुमेया' ।



दिकरो द्वेषो यथा निवर्तते तथा दुःखित्वप्रतियोगिकस्वसुखित्वप्रयुक्तो दर्पोऽपि निवर्तते ॥ स च दर्प आसुरसंपद्यहङ्कारप्रस्तावे पूर्वमुदाहृतः—

“ ईश्वरोऽहमहं भोगी सिद्धोऽहं बलवान्मुखी ।

आढ्योऽभिजनवानस्मि कोऽन्योऽस्ति सदृशो मया ॥ ” इति ॥

ननु पुण्यात्मसु मुदितां भावयतः पुण्यप्रवृत्तिः फलत्वेनोक्ता सा च योगिनो न युक्ता । मलिनायां शास्त्रवासनायां पुण्यमन्तर्भाव्य पूर्वमुदाहृतत्वात् । मैवम् ॥ पुनर्जन्मकरस्य काम्येष्टापूर्तादेस्तत्र मलिनत्वेनोदाहरणात् ॥ इह तु योगाभ्यासजन्यमशुक्लकृष्णत्वेन जन्मानापादकं पु(ण्यं)प्यकर्म विवक्षितम् ॥ अशुक्लकृष्णत्वं पतञ्जलिः सूत्रयामास—“कर्माशुक्लकृष्णं योगिनस्त्रिविधमितरेषाम्” इति ॥ काम्यं कर्म विहितत्वाच्छुक्लं, निषिद्धं कृष्णं, मिश्रं शुक्लकृष्णम् ॥ तदेतन्नयमितरेषां प्रयोगिनां संपद्यते ॥ तच्च त्रिविधं जन्म प्रयच्छति ॥ तदाहुर्विश्वरूपाचार्याः—

“ शुभैराप्नोति देवत्वं निषिद्धैर्नारकों गतिम् ।

उभाभ्यां पुण्यपापाभ्यां मानुष्यं लभतेऽवशः ॥ ” इति ॥

ननु योगस्यानिषिद्धत्वादकृष्णत्वेऽपि विहितत्वाच्छुक्लत्वमिति चेन्मैवम् ॥ अकाम्यत्वाभिप्रायेणाशुक्लत्वाभिधानात् ॥ अतः शुक्लकृष्णे पुण्ये प्रवृत्तियोगिनेपेक्षिता ॥ नैवनेन न्यायेन योगिनोऽपि यथोचितं पुण्यात्मसु मुदितां भावयित्वा पुण्येष्वेव प्रवर्तेरभितिचेत्प्रवर्ततां नाम ॥ ये मैत्र्यादिभिश्चित्तं प्रसादयन्ति तेषामेव योगित्वात् ॥ मैत्र्यादिचतुष्टयमुपलक्षणम् ॥ तेन “ अभयं सत्त्वसंशुद्धिः ” इत्यादिदेवीं संपदम् “ अमानित्वमदम्भित्वम् ” इत्यादिना ज्ञानसाधनानि जीवन्मुक्तस्थितप्रज्ञादिवचनोक्तधर्माश्चोपलक्ष्यन्ते ॥ सर्वेषामेतेषां शुभाशुभवासनारूपत्वेन मलिनवासनानिवर्तकत्वात् ॥ ननु सन्त्यनन्ताः शुभवासनाः, नचैकेन ताः सर्वा अभ्यसितुं शक्यन्ते ॥ निरर्थकश्च तदभ्यासप्रयास इति चेन्न ॥ तन्निवर्त्यानामनन्तानां मलिनवासनानामेकस्य नरस्यासंभवात् ॥ नह्यायुर्वेदीक्तानि सर्वाण्यौषधान्येकेन सेवितुं शक्यन्ते । नापि तन्निवर्त्याः सर्वे रोगा एकस्य देहे संभवन्ति ॥ एवं तर्हि स्वचित्तं प्रथमतः परीक्ष्य तत्र यदा यावत्यो मलिनवासनास्तदा तावतीर्विरोधिनीः शुभवासना अभ्यसेत् ॥ यथा पुत्रमित्रकलत्रादिभिः पीड्यमानस्ततो विरक्तस्तन्निवर्तकं पारिव्राज्यं गृह्णाति,

१ घ. यदा निवर्तते तदा दुः । २ ग. घ. च. “संपदहं” । ३ ग. घ. च. “स्त्रीत्यादि । ननु । ४ घ. च. “पेक्ष्यन्ते । ५ ग. नन्वयोगिनोऽप्यनेन न्यायेन; घ. च. ननु योगिनोऽप्ययं । ६ घ. “नोक्ता धर्मा” । ७ ग. घ. च. “शुभ” । ८ ग. घ. च. “न्यनेकाः शुभाः । न च ता एकेन सर्वे अभ्य” । ९ क. ख. ग. च. कस्य मन(स्य)स्यासंभवाद” । १० ग. घ. च. तावतीः शुभवासनाविरोधिनी अभ्यसेत् । ११ घ. पुत्रकलत्रा” ।

तथा विद्यामदधनमदकुलाचारमदादिमलिनवासनाभिः पीड्यमानस्तद्विरोधिने  
विवेकमभ्यसेत् ॥ स च विवेको जनकेन दर्शितः—

“ अद्य ये महतां मूर्ध्नि ते दिनैर्निपतन्त्यधः ।

हन्त चित्तमहत्तायाः कैषा विश्वस्तता तव ॥

क धनानि महीपानां ब्रह्मणः क जगन्ति वा ।

प्राक्तनानि प्रयातानि केयं विश्वस्तता तव ॥

कोटयो ब्रह्म(णां) णो याता गताः सर्गपरंपराः ।

प्रयाताः पांसुवद्भूपाः का धृतिर्मम जीविते ॥

येषां निमेषणोन्मेषौ जगतां प्रलयोदयौ ।

तादृशाः पुरुषा नष्टा मादृशां गणनैव का ॥ ” इति ॥

नन्वयमपि विवेकस्तत्त्वज्ञानोदयात्प्राचीनः, नित्यानित्यवस्तुविवेकादिसा-  
धनव्यतिरेकेण ब्रह्मज्ञानासंभवात् ॥ इह तूत्पन्नब्रह्मसाक्षात्कारस्य जीवन्मुक्तये  
वासनाक्षयादिसाधनं वक्तुमुपक्रान्तम् । अतः किमिदमकाण्डे ताण्डवमिति चे-  
त् ॥ नायं दोषः । साधनचतुष्टयसंपन्नस्य पश्चाद्ब्रह्मज्ञानमित्येष सर्वपुरुषसाधारण-  
क्षुण्णः प्रौढो राजमार्गः ॥ जनकस्य तु पुण्यपुञ्जपरिपाकेनाकाशफलपातवद-  
कस्मात्सिद्धगीताश्रवणमात्रेण तत्त्वज्ञानमुत्पन्नम् ॥ ततश्चित्तविश्रान्तये विवेकोऽ-  
यं क्रियत इति काण्ड एवेदमुचितं ताण्डवम् ॥ नन्वेवमप्यस्य विवेकस्य ज्ञान-  
समनन्तरभावित्वेन मलिनवासनानुवृत्त्यभावाच्छुद्धवासनाभ्यासो नापेक्षित इति  
चेन्न ॥ जनकस्य तदनुवृत्त्यभावेऽपि याज्ञवल्क्यभगीरथादेस्तदनुवृत्तिदर्शना-  
त् ॥ अस्ति हि याज्ञवल्क्यस्य तत्प्रतिवादिनामुषस्तकहोलादीनां च भूयान्वि-  
द्यामदः ॥ तैः सर्वैरपि विजिगीषुकथायां प्रवृत्तत्वात् ॥ ननु तेषां विद्यान्तरमे-  
वास्ति न तु ब्रह्मविद्येति चेन्न ॥ कथागतयोः प्रश्नोत्तरयोर्ब्रह्मविषयत्वात् । न-  
नु ब्रह्मविषयत्वेऽपि तेषामापातज्ञानमेव न तु सम्यग्वेदनमिति चेन्न ॥ तथा स-  
त्यस्माकमपि तदीयवाक्यैरुत्पन्नाया विद्याया असम्यक्त्वप्रसङ्गात् ॥ ननु सम्य-  
क्त्वेऽपि परोक्षज्ञानमेवेति चेन्न ॥ यन्साक्षादपरोक्षाद्वयेति मुख्यापरोक्षविषयतयै-  
व विशेषतः प्रश्नोपलम्भात् ॥ नन्वात्मज्ञानिनो विद्यामद आचार्यैर्नाभ्युपगम्य-  
ते ॥ तथा चोपदेशसाहचर्यामुक्तम् ॥

ब्रह्मावित्त्वं तथा मुक्त्वा स आत्मज्ञो न चेतरः ” इति ॥

नैष्कर्म्यसिद्धावपि—

१ ग. घ. च. प्राकृतानि । २ ग. घ. च. जगतः । ३ घ. च. पुरुषाः सन्ति मा । ४ ग. घ. रणः  
प्रौ । ५ घ. “विविक्षयत” । ६ ग. घ. “शसद्व्यामभिहितम्” ।



“ न चाध्यात्माभिमानोऽपि विदुषोऽस्यासुरत्वतः (?) ।

विदुषोऽप्यासुरश्चेत्स्यान्निष्फलं ब्रह्मदर्शनम् ॥ ” इति ॥

नायं दोषः ॥ जीवन्मुक्तिपर्यन्तस्य तत्त्वज्ञानस्य तत्र विवक्षितत्वात् ॥ न खलु वयमपि जीवन्मुक्तानां विद्यामदमभ्युपगच्छामः ॥ ननु विजिगीषोरात्म-  
बोध एव नास्ति ॥

“ रागो लिङ्गमबोधस्य चित्तव्यायामभूमिषु ।

कुतः शाद्वलता तस्य यस्याग्निः कोटरे तरोः ॥ ”

इत्याचार्यैरनभ्युपगमादिति चेन्न—

“ रागादयः सन्तु कामं न तद्भावोर्पराध्यति ।

उत्त्वातदंष्ट्रोरगवदविद्या किं करिष्यति ॥ ”

इत्यत्र तैरेव रागाद्यभ्युपगमात् ॥ न चात्र परस्परव्याहतिः ॥ स्थितप्रज्ञे ज्ञा-  
निमात्रे च वचनद्वयस्य व्यवस्थापनीयत्वात् ॥ ननु ज्ञानिनो रागाद्यभ्युपगमे  
धर्माधर्मद्वारेण जन्मान्तरप्रसङ्ग इति चेन्मैवम् ॥ अदग्धबीजवदेविद्यापूर्वकाणा-  
मेव मुख्यरागादित्वेन पुनर्जन्महेतुत्वात् ॥ ज्ञानिनस्तु दग्धबीजवदाभासा एव  
रागादयः ॥ एतदेवाभिप्रेत्योक्तम्—

“ उत्पद्यमाना रागाद्या विवेकज्ञानवह्निना ।

तदा तदैव दहन्ते कुतस्तेषां प्ररोहणम् ॥ ” इति ॥

तर्हि स्थितप्रज्ञस्यापि ते सन्तिवति चेन्न ॥ तत्काले मुख्यवदेवाभासानां  
बाधकत्वात् । रज्जुसर्पोऽपि मुख्यसर्पवदेव तदानीं भीषयन्नुपलभ्यते तद्वत् ॥  
नन्वाभासत्वानुसंधानानुवृत्तौ न कोऽपि बाध इति चेच्चिरं जीवतु भवान् ॥ इय-  
मेव ह्यस्मदभिमता जीवन्मुक्तिः ॥ याज्ञवल्क्यस्तु विजिगीषुदशायां न तादृशः ।  
अतश्चित्तविश्रान्तये विद्वत्संन्यासस्य तेन करिष्यमाणत्वात् ॥ न केवलमस्य  
विजिगीषा किंतु धनवृष्णापि महती जाता । यतो बहूनां ब्रह्मविदां पुरतः  
स्थापितं सालङ्कारगोसहस्रमपहृत्य स्वयमेवेदमाह—“ नमो वयं ब्रह्मिष्ठाय कु-  
र्मो गोकामा एव वयं स्मः ” इति ॥ इतरोन्ब्रह्मविदोऽवज्ञातुमियं काचिद्वचो-  
भङ्गीति चेत् ॥ अयमपि तर्ह्यपरो दोषः । इतरे च ब्रह्मविदः स्वकीयं धनमने-  
नापहृतमिति मत्त्वा चुक्रुधुः । अयं च क्रोधपरवशः शाकल्यं शापेन मारयामा-  
स ॥ न चास्य ब्रह्मज्ञस्य मोक्षाभावः शङ्कनीयः ॥ यतः कौपीतकिनः समामन-

१ क. ख. विदुषोऽप्यासुरत्वतः; ड. विदुषो ह्यासुरः । २ ग. घ. च. इति चेन्नायं दोषः । ३ ग.  
कुतः शान्तिलता तस्य । ४ ग. घ. च. पराध्यते । ५ क. ख. ड. पुस्तकेष्विदमुत्तरं श्लोकार्थं नहि ।  
६ घ. दविद्यापूर्वकारणमेव; च. दविद्यापूर्वकमेव । ७ ग. घ. च. भासमानानां । ८ ग. घ. च.  
नहीदृशः । चित्तविश्रां । ९ घ. रानब्रह्म । १० ग. घ. च. स्वयं । ११ ग. घ. च. द्वाभौ मो ।

न्ति ॥ नास्य केनापि कर्मणा लोको हीयते न मातृवधेन न पितृवधेन न स्तेये-  
न भ्रूणहत्यायेति ॥ शेषोऽपि स्वकृतायामार्यापश्चाशित्याभिदमाह—

“ हयमेधशतसहस्राण्यथ कुरुते ब्रह्मघातलक्षाणि ।

परमार्थविन्न पुण्यैर्न च पापैः स्पृश्यते विमलः ॥ ” इति ॥

तस्मात्किं बहुना ब्रह्मविदां याज्ञवल्क्यादीनामस्त्येव मलिनवासनानुवृ-  
त्तिः । भगीरथश्च तत्त्वं विदित्वाऽपि राज्यं पालयन्मलिनवासनाभिश्चित्तविश्रा-  
न्त्यभावे सति सर्वं परित्यज्य पश्चाद्विश्रान्तवानिति वसिष्ठेनोपाख्यायते । अतः  
स्वकीयं वर्तमानं मलिनवासनाविशेषं परकीयदोषवत्सम्यगुत्प्रेक्ष्य तत्प्रतीकार-  
मभ्यसेत् ॥ अनेनैवाभिप्रायेण स्मर्यते—

“ यथा सुनिपुणः सम्यक्परदोषेक्षणे रतः ॥

तथा चेन्निपुणः स्वेषु को न मुच्येत बन्धनात् ॥ ” इति ॥

नन्वादौ तावद्विद्यामदस्य कः प्रतीकार इति चेत् । किं स्वनिष्ठस्य मदस्य  
परविषयस्य, किंवा स्वविषयस्य परनिष्ठस्य ॥ आद्ये भङ्गोऽवश्यं कचिद्भविष्य-  
तीति निरन्तरं भावयेत् ॥ तद्यथा श्वेतकेतुर्विद्यया मत्तः प्रवाहणस्य राज्ञः सभां  
गत्वा तेन पश्चाग्निर्विद्यां पृष्टायां स्वयमजानानो निरुत्तरो राज्ञा बहुधा भर्त्सितः  
(सन्) पितुः समीपमागत्य स्वनिर्वेदमुदाजहार । पिता तु तन्निर्मदस्तमेव राजान-  
मुपसंपद्य तां विद्यां लेभे ॥ दृष्टवालाकिश्चाजातशत्रुणा राज्ञा भर्त्सितो दर्पं सं-  
त्यज्य राजानमुपससाद ॥ उपस्तकहोलादयश्च मदेन कथां कृत्वा पराजिताः ॥  
यदा स्वविषयः परनिष्ठो मदः प्रवर्तते तदा मत्तः स परो मां निन्दतु, अवम-  
न्यतां वा । सर्वथापि न मे हानिरिति भावयेत् ॥ अत एवाहुः—

“ आत्मानं यदि निन्दन्ति स्वात्मानं स्वयमेव हि ।

शरीरं यदि निन्दन्ति सहायास्ते ज्ञाना मम ॥

निन्दावमानावत्यन्तं भूषणं यस्य योगिनः ।

धीविक्षेपः कथं तस्य वाचाटैः क्रियतामिह ॥ ” इति ॥

“ निष्कर्मसिद्धौ—

“ सपरिकरे वर्चस्के दोषतश्चावधारिते ।

यदि दोषं वदेत्तस्मै किं तत्रोच्चरितुर्भवेत् ॥

१ ग. घ. ड. 'नादोषं' । २ ग. घ. च. स्वनिष्ठमदस्य किंवा । ३ घ. प्रवाहणराज्ञः । ४ घ. च.  
“विद्यायां पृष्टोऽपि स्वयं” । ५ ग. घ. च. बहुविधं भर्त्सितः । ६ ग. घ. च. तु निर्मेदस्तमेव राजा-  
नमनुसृत्य तां । ७ क. ख. ड. प्रवर्तते । ८ घ. च. तथाहि— ९ क. ख. ड. ते । १० ग. घ. च.  
जना ममेत्युक्तत्वादत आहुः— ११ क. ख. पुस्तकयोर्निष्कर्मत्वाभ्यं श्लोकत्रयं नहि ।



तद्वत्स्थूले तथा सूक्ष्मे देहे त्यक्ते विवेकतः ।  
यदि दोषं वदेत्ताभ्यां किं तत्र विदुषो भवेत् ॥  
शोकहर्षभयक्रोधलोभमोहस्पृहादयः ।  
अहङ्कारस्य दृश्यन्ते जन्ममृत्युश्च नात्मनः ॥ ”

निन्दाया भूषणत्वं च ज्ञानाद्भुशो दर्शितम्—

“ मन्निन्दया यदि जनः परितोषमेति नन्वप्रयत्नजनतोयमनुग्रहो मे ।  
श्रेयार्थिनो हि पुरुषाः परतुष्टिहेतोर्दुःखार्जितान्यपि धनानि परित्यजन्ति ॥  
सततमुल्लभदैन्ये निःसुखे जीवलोके यदि मम परिवादात्प्रीतिमाप्नोति कश्चित् ।  
परिवदतु यथेष्टं मत्समक्षं तिरो वा जगति हि बहुदुःखे दुर्लभः प्रीतियोगः ॥ ” इति  
अवमानस्य भूषणत्वं स्मर्यते—

“ तथा चरेत् वै योगी सतां धर्ममदूषयन् ।

जना यथाऽवमन्येरन्गच्छेयुर्नैव संगतिम् ॥ ” इति ॥

याज्ञवल्क्योपस्तादीनां यौ स्वनिष्ठपरनिष्ठौ विद्यामदौ तयोर्यथा विवेकेन  
प्रतीकारस्तथा धनाभिलाषक्रोधयोरप्यवगन्तव्यः—

“ अर्थानामर्जने क्लेशस्तथैव परिपालने ।

नाशे दुःखं व्यये दुःखं धिगर्थान्क्लेशकारिणः ॥ ”

इति धनविषयो विवेकः ॥ क्रोधोऽपि द्विविधः । स्वनिष्ठः परविषयः, पर-  
निष्ठः स्वविषयश्चेति ॥ तत्र स्वनिष्ठं प्रत्येवमुक्तम्—

“ अपकारिणिं कोपश्चेत्कोपे कोपः कथं न ते ।

धर्मार्थकाममोक्षाणां प्रसङ्ग परिपन्थिनि ॥

फलान्वितो धर्मयशोर्थनाशनः स चेदपार्थः स्वशरीरं तापनः ।

न चेह नाशुत्र हिताय यः सतां मनांसि कोपः समुपाश्रयेत्कथम् ॥ ” इति ॥  
स्वविषयं प्रत्येवमीरितम् ।

“ न मेऽपराधः किमकारणे नृणां मदभ्यसूयेत्यपि नैव चिन्तयेत् ।

न यत्कृता प्राग्भवबन्धनिःसृतिस्ततोऽपराधः परमो नु चिन्त्यताम् ॥

नमोऽस्तु कोपदेवाय स्वाश्रयज्वालिने भृशम् ।

कोऽप्यस्य मम वैराग्यदायिने दोषबोधिने ॥ ” इति ॥

धनाभिलाषक्रोधवद्योषित्पुत्राभिलाषावपि विवेकेन निवर्तनीयौ ॥ तत्र यो-  
षिद्विवेको वसिष्ठेन दर्शितः—

१ घ. च. °लुल्लभोऽयं । २ घ. च. संगतिमिति । ३ घ. °षये विं । ४ ग. घ. च. °णि चे-  
त्कोपः कोपे । ५ ड. °रनाशनः । ६ ग. घ. च. °सि रोषः स समाश्रं । ७ ड. °कारिणां नृणां ।

“मांसपाञ्चालिकायास्तु यन्नलोलेऽङ्गुष्ठपञ्चरे ।  
 स्नायवस्थिग्रन्थिशालिन्याः त्रियाः किमिव शोभनम् ॥  
 त्वङ्मांसैरक्तवाप्यम्बु पृथक्कृत्वा विलोचने ।  
 समालोकय रम्यं चेत्किं मुधा परिमुह्यसि ॥  
 मेरुगृङ्गतटोल्लासिगङ्गाजलरयोपमा ।  
 दृष्टा यस्मिन्स्तने मुक्तौ हारस्योल्लासशालिनः ॥  
 श्मशानेषु दिगन्तेषु स एव ललनास्तनः ।  
 श्वभिरास्वाद्यते काले लघुपिण्ड इवान्धसः ॥  
 केशकज्जलधारिण्यो दुःस्पर्शा लोचनप्रियाः ।  
 दुष्कृताग्निशिखा नार्यो दहन्ति वृणवन्नरान् ॥  
 ज्वलतामतिदूरेऽपि सरसा अपि नीरसाः ।  
 त्रियो हि नरकाग्नीनामिन्धनं चारु दारुणम् ॥  
 कामनाम्ना किरातेन विकीर्णा मुग्धचेतसाम् ।  
 नार्यो नरविहङ्गानामङ्गबन्धनवागुराः ॥  
 जन्मपल्लवमत्स्यानां चित्तकर्दमचारिणाम् ।  
 पुंसां दुर्वासनारज्जुर्नारी बडिशपिण्डिका ॥  
 सर्वेषां दोषरत्नानां भुसमुद्रीकयानया ।  
 दुःखगृङ्गलया नित्यमलमस्तु मम त्रिया ॥  
 इतो मांसमितो रक्तमितोऽस्थिनीति वासरेः ।  
 ब्रह्मन्कतिपयैरेव याति स्त्रीविषचारुताम् ॥  
 यस्य स्त्री तस्य भोगेच्छा निस्त्रीकस्य क भोगभूः ।  
 त्रियं त्यक्त्वा जगत्पक्तं जगत्पक्त्वा सुखी भवेत् ॥ ”

पुत्रविवेको ब्रह्मानन्दे दर्शितः—

“ अलभ्यमानस्तनयः पितरौ क्लेशयेच्चिरम् ।  
 लब्धोऽपि गर्भपातेन प्रसवेन च बाधते ॥  
 जातस्य ग्रहरोगादिः कुमारस्य च मूर्खता ।  
 उपनीतेऽप्यविद्यत्वमनुद्वाहश्च पण्डिते ॥  
 यूनश्च परदारादिदार्ष्ट्यं च कुटुम्बिनः ।  
 पित्रोर्दुःखस्य नास्त्यन्तो धनी चेन्म्रियते तदा ॥ ” इति ॥

१ क. ख. ग. ड. च. त्रियः । २ ग. घ. च. रक्तवाष्पाम्बु । ३ घ. परिमुह्यते । ४ घ. च.  
 क्ता हारस्योरसि शालिता । ५ ख. घ. सुसमुद्रीकयाऽनया । ६ घ. च. स्त्रीविषारुताम् । ७ ड. पुत्रविष-  
 यविवेको । ८ ग. घ. च. ते त्रिवि ।



यथा विद्याधनक्रोधयोषित्पुत्रविषयाणां मलिनवासनानां विवेकेन प्रतीकारस्तथाऽन्यासामपि यथायोगं शास्त्रैः स्वयुक्त्या दोषं विविच्य प्रतीकारं कुर्यात् ॥ कृते च प्रतीकारे जीवन्मुक्तिलक्षणं परमं पदं लभ्यते ॥ तदाह वसिष्ठः—

“ वासनोसंपरित्यागे यदि यत्नं करोष्यलम् ।  
तांस्ते शिथिलतां यान्ति सर्वाधिब्याधयः क्षणात् ॥  
पौरुषेण प्रयत्नेन बलात्संत्यज्य वासनाः ।  
स्थितिं बभ्रासि चेत्तर्हि पदमासादयस्यलम् ॥ ” इति ॥

नन्वत्र पौरुषः प्रयत्नो नाम पूर्वोक्तो विषयदोषविवेकः । स च पुनः पुनः क्रियमाणोऽपि प्रबलेन्द्रियव्यापारेणाभिभूयते ॥ तदुक्तं भगवता—

“ यततो ह्यपि कौन्तेय पुरुषस्य विपश्चितः ।  
इन्द्रियाणि प्रमाथीनि हरन्ति प्रसभं मनः ॥ ” इति ॥  
“ इन्द्रियाणां हि चरतां यन्मनोऽनुविधीयते ।  
तदस्य हरति प्रज्ञां वायुर्नाविमिवाम्भसिं ॥ ”

एवं तर्ह्युत्पन्नविवेकरक्षार्थमिन्द्रियाणि निरोद्धव्यानि ॥ तदपि तत्रैवोत्तर-  
श्लोकाभ्यां दर्शितम्—

“ तानि सर्वाणि संयम्य युक्त आसीत मत्परः ।  
वशे हि यस्येन्द्रियाणि तस्य प्रज्ञा प्रतिष्ठिता ॥  
तस्माच्चस्य महाबाहो निश्चहीतानि सर्वशः ।  
इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ” इति ॥

स्मृत्यन्तरेऽपि—

“ न पाणिपादचपलो न नेत्रचपलो यतिः ।  
न च वाक्चपलश्चैवमिति शिष्टस्य लक्षणम् ॥ ” इति ॥

एतदेवान्यत्र संग्रहविवरणाभ्यां स्पष्टीकृतम्—

“ अजिह्वः षण्डकः पङ्कुरन्धो बधिर एव च ।  
मुग्धश्च मुच्यते भिक्षुः षड्विरेतैर्न संशयः ॥  
इदमिष्टमिदं नेति योऽश्रन्नपि न सज्जते ।  
हितं सत्यं मितं वक्ति तमजिह्वं प्रचक्षते ॥  
अद्य जातां यथा नारीं तथा षोडशवार्षिकीम् ।  
शतवर्षां च यो दृष्ट्वा निर्विकारः स षण्डकः ॥

१ ग. घ. च. 'नानां प' । २ ग. ततः शिथिलतां; घ. च. तत्ते शि' । ३ क. ख. ड. वासनाए ।  
४ ग. घ. च. 'यव्यवहारे' । ५ ड. 'सि इतिचेन्न ।

भिक्षार्थमटनं यस्य विष्मूत्रकरणाय च ।  
 योजनान्न परं याति सर्वथा पङ्कुरेव सः ॥  
 तिष्ठतो ब्रजतो वापि यस्य चक्षुर्न दूरगम् ।  
 चतुर्युगां भुवं त्यक्त्वा परित्राट् सोऽन्ध उच्यते ॥  
 हितं मितं मनोरामं वचः शोकापहं च यत् ।  
 श्रुत्वा यो न शृणोतीव बधिरः स प्रकीर्तितः ॥  
 सानिध्ये विषयाणां च समर्थोऽविकलेन्द्रियः ।  
 सुप्रवद्वर्तते नित्यं भिक्षुर्मुग्धः स उच्यते ॥  
 न निन्दां न स्तुतिं कुर्यान्न किञ्चिन्मर्मणि स्पृशेत् ।  
 नातिवादी भवेत्तद्वत्सर्वत्रैव समो भवेत् ॥  
 न संभाषेत्त्रियं काञ्चित्पूर्वदृष्टां च न स्मरेत् ।  
 कथां च वर्जयेत्तासां न पश्येद्विस्मितामपि ॥ ” इति ॥

यथा कश्चिद्भूती नक्तैकभुक्तोपवासमौनादिब्रतं संकल्प्य सावधानो भ्रंशमकृत्वा  
 सम्यक्पालयति, तथैवाजिह्वादिब्रते स्थितः सावधानो विवेकं पालयेत् ॥ त-  
 देवं विवेकेन्द्रियनिरोधाभ्यां दीर्घकालनैरन्तर्यसत्कारसेविताभ्यां मैत्र्यादिभाव-  
 नासु प्रतिष्ठितास्वासुरसंपद्रूपा मलिनवासनाः क्षीयन्ते ॥ ततो निःश्वासोच्छ्वा-  
 सवन्निमेषोन्मेषवच्च पुरुषप्रयत्नमन्तरेण प्रवर्तमानाभिर्मैत्र्यादिवासनाभिर्लोकै व्य-  
 हरन्नपि तदीयसाकल्यवैकल्यानुसंधानं चित्ते परित्यज्य निद्रातन्द्रामनोराज्या-  
 दिरूपाः समस्तचेष्टाः प्रयत्नेन शान्ताः कृत्वा चिन्मात्रवासनामभ्यसेत् ॥ स्व-  
 तस्तावदिदं जगच्चिज्जडोभयात्मकं भासते ॥ यद्यपि शब्दस्पर्शादिजडवस्तुभा-  
 सनायैवेन्द्रियाणि सृष्टानि “ पराश्चि खानि व्यनुणत्स्वयंभूः—” इति श्रुतेः  
 तथापि चैतन्यस्योपादानतया वर्जयितुमशक्यत्वाच्चैतन्यपूर्वकमेव जडं भासते ॥  
 “ तमेव भान्तमनु भाति सर्वं तस्य भासा सर्वमिदं विभाति ” इति श्रुतेः ॥ त-  
 था सति पश्चाद्भासमानस्य प्रथमतो भासमानमेव चैतन्यं वास्तवं रूपमिति नि-  
 श्चित्य जडमुपेक्ष्य चिन्मात्रं चित्ते वासयेत् ॥ एतच्च बलिशुक्रयोः प्रश्नोत्तराभ्यां  
 विस्पष्टमवगम्यते—

“ किमिहास्तीह किमात्रमिदं किमयमेव च ।

कस्त्वं कोऽहं क एते वा लोका इति वदाशु मे ॥

१ ग. घ. च. 'क्षार्थं गमनं । २ ड. चतुर्युगाद्भुवं मुक्त्वा ३ ग. भुक्त्वा । ४ घ. जगद्भासते ।  
 ५ ड. विस्फुटमव । ६ ड. किमिहास्ति कियन्मात्रमिदं किमयमेव च ।



चिदिहास्तीति चिन्मात्रमिदं चिन्मयमेव च ।

चित्त्वं चिदहमेते च लोकाश्चिदिति संग्रहः ॥ ” इति ॥

यथा सुवर्णकौरः कटकं विक्रीणन्नपि वलयाकारस्य गुणदोषानुपेक्ष्य गुरु-  
त्ववर्णयोरेव मनः प्रणिधित्सति तथा चिन्मात्रे मनः प्रणिधातव्यम् ॥ याव-  
ता कालेन जडं सर्वथैवोपेक्ष्य चिन्मात्रे मनसः प्रवृत्तिर्निःश्वासादिवत्स्वाभाविकी  
संपद्यते तावन्तं कालं चिन्मात्रवासनायां प्रयतेत ॥ नन्वादावेव चिन्मात्र-  
वासनाऽस्तु, तथैव मलिनवासनानिवृत्तेः । किमनेनान्तर्गडुना मैत्र्याद्यभ्यासेनेति  
चेन्न ॥ चिद्वासनाया अप्रतिष्ठितत्वप्रसङ्गात् ॥ यथा कुट्टिमदार्ढ्यव्यतिरेकेण क्रिय-  
माणमपि स्तम्भकुड्यात्मकं गृहं न प्रतिष्ठति । यथावा विरेचनेन प्रबलदोषमनि-  
सार्य सेवितमप्यौषधं नारोग्यकरं तद्वत् ॥ ननु “तामप्यथ परित्यजेत्” इति  
चिन्मात्रवासनाया अपि परित्याज्यत्वमवगम्यते ॥ तदयुक्तम् । चिन्मात्रं परि-  
त्यज्यान्यस्य कस्यचिदुपादेयस्याभावात् ॥ नायं दोषः । द्विविधा चिन्मात्र-  
वासना । मनोबुद्धिसमन्विता तद्रहिता चेति ॥ करणं मनःकर्तृत्वोपाधिर्बुद्धिः ॥  
तथाच सत्यप्रमत्तोऽहमेकाग्रेण मनसा चिन्मात्रं भावयिष्यामिति ॥ एतादृशेन  
कर्तृकरणानुसंधानेन समन्विता प्राथमिकी या चिन्मात्रवासना ध्यानशब्दाभिधे-  
या तां परित्यजेत् ॥ या त्वभ्यासपाटवेन कर्तृत्वाद्यनुसंधानावधानरहिता समाधि-  
शब्दाभिधेया तामुपाददीत ॥ ध्यानसमाधयोस्तु लक्षणं पतञ्जलिः सूत्रयामास—  
“तत्र प्रत्ययैकतानता ध्यानम् । तदेवार्थमात्रनिर्भासं स्वरूपशून्यमिव समाधिः”  
इति ॥ तादृशे समाधौ दीर्घकालनैरन्तर्यसत्कारैः सेविते स्थैर्यं लब्ध्वा पश्चात्क-  
र्तृकरणानुसंधानपरित्यागार्थं यः प्रयत्नस्तमपि परित्यजेत् ॥ नन्वेवं सति त-  
त्प्राप्त्यनन्तोऽपि परित्याज्य इत्यनवस्था स्यात् । मैवम् । कतकरजोन्यायेन  
स्वपरनिवर्तकत्वात् । यथा कलुषिते जले प्रक्षिप्तं कतकरज इतररजसा सह  
स्वात्मानमपि निवर्तयति तथा त्यागार्थः प्रयत्नः कर्तृकरणानुसंधानं निवर्तय-  
न्स्वात्मानमपि निवर्तयिष्यति । निवृत्ते च तस्मिन्मलिनवासनावच्छुद्धवासना-  
नामपि क्षीणत्वान्निर्वासनं मनोऽवतिष्ठते । एतदेवाभिप्रेत्य वसिष्ठ आह—

“तस्माद्वासनया बद्धं मुक्तं निर्वासनं मनः ।

राम निर्वासनीभावमाहराशु विवेकतः ॥

१ क. घ. “स्तीह चि” । २ क. ख. ग. घ. “कामः क” । ३ ड. “निःश्वासव” । ४ घ. “वृत्तिः  
कि” । ५ ग. तथा । ६ ख. म. घ. न तिष्ठति । ७ ग. घ. च. “त्यजेति चि” ; ड. “त्यज्येति चि” ।  
८ घ. परित्यागोऽवगम्यते । ९ ड. “त्रं भविष्या” । १० ड. “र्यसंस्कारैः से” । ११ ड. “मलिनवासनानां  
शुभवासनातत्त्ववासनानामपि ।

सम्यगालोचनात्सत्याद्वासना प्रविलीयते ।

वासनाविलये चेतः शममायाति दीपवत् ॥ ” इति च ॥

“ यो जागर्ति सुषुप्तिस्थो यस्य जाग्रन्न विद्यते ।

यस्य निर्वासनो बोधः स जीवन्मुक्त उच्यते ॥ ” इति च ॥

“ सुषुप्तिवत्प्रशमितभाववृत्तिना स्थितं सदा जाग्रति येन चेतसा ।

कलान्वितो विधुरिव यः सदा बुधैर्निषेव्यते मुक्त इतीह स स्मृतः ॥ ” इति च

“ हृदयात्संपरित्यज्य सर्वमेव महामतिः ।

यस्तिष्ठति गतव्यग्रः स मुक्तः परमेश्वरः ॥

समाधिमथ कर्माणि मा करोतु करोतु वा ।

हृदयेनास्तसर्वाशो मुक्त एवोत्तमाशयः ॥

नैष्कर्म्येण न तस्यार्थस्तस्यार्थोऽस्ति न कर्मभिः ।

न समाधानजप्याभ्यां यस्य निर्वासनं मनः ॥

विचारितमलं शास्त्रं चिरमुद्गाहितं मिथः ।

संत्यक्तवासनान्मौनादृते नास्त्युत्तमं पदम् ॥ ” इति च ॥

न च निर्वासनमनस्कस्य जीवनहेतुर्व्यवहारो लुप्येतेति शङ्कनीयम् ॥ किं च-  
क्षुरादिव्यवहारस्य लोपः, किंवा मानसव्यवहारस्य ॥ तत्राद्यमुद्गालको निराचष्टे—

“ वासनाहीनमप्येतच्चक्षुरादीन्द्रियं स्वतः ।

प्रवर्तते बहिः स्वार्थे वासना नात्र कारणम् ॥ ” इति ॥

द्वितीयं वसिष्ठो निराचष्टे—

“ अयन्नोपनतेष्वक्षिदिन्द्रव्येषु यथा पुनः ।

नीरागमेव पतति तद्वत्कार्येषु धीरधीः ॥ ” इति ॥

तादृश्या धिया प्रारब्धभोगं स एवोपपादयति—

“ परिज्ञायोपभुक्तो हि भोगो भवति तुष्टये ।

विज्ञाय सेवितश्चौरो मैत्रीमेति न चौरताम् ॥

अशङ्कितोपसंप्राप्ता ग्रामयात्रा यथाऽध्वगैः ।

प्रेक्ष्यते तद्वदेव ज्ञैर्भोगश्चैरवलोक्यते ” इति ॥

भोगकालेऽपि सवासनेभ्यो निर्वासनस्य विशेषमाह—

“ नोपदि ग्लानिमायाति हेमपद्मं यथा निशि ।

नेहन्ते प्रकृतादन्यद्रमन्ते शिष्टवर्त्मनि ॥

१ ग. घ. च. सुषुप्तवत् । २ ड. स्थितः । ३ ग. घ. च. इतीह संमतः । ४ घ. महामते ।  
५ ग. घ. च. स्य लोपः ॥ तं । ६ घ. तादृश्यापि धिया अस्तु भोगः । स एवो । ७ क. ख. प्रार-  
ब्धोपभोगं । ८ ग. न परिग्लानि ।



नित्यमापूर्णतामन्तरिक्षुब्धामिन्दुमुन्दरीम् ।  
 आपद्यपि न मुञ्चन्ति शशिनः शीततामिव ॥  
 अब्धिवद्धृतमर्यादा भवन्ति विगताशयाः ।  
 नियतिं न विमुञ्चन्ति महान्तो भास्करा इव ॥ ” इति ॥  
 जनकस्यापि समाधिव्युत्थितस्येदृशमेवाचरणं पठ्यते—  
 “ तूष्णीमथ चिरं स्थित्वा जनको जनजीवितम् ।  
 व्युत्थितश्चिन्तयामास मनसा शमशालिना ॥  
 किमुपादेयमस्तीह यन्नात्संसाधयामि किम् ।  
 स्वतः स्थितस्य शुद्धस्य चित्तः कामेऽस्ति कल्पना ॥  
 नाभिवाञ्छाम्यसंप्राप्तं संप्राप्तं न त्यजाम्यहम् ।  
 स्वस्थ आत्मनि तिष्ठामि यन्ममास्ति तदस्तु मे ॥  
 इति संचिन्त्य जनको यथाप्राप्तक्रियामसौ ।  
 असक्तः कर्तुमुत्तस्थौ दिनं दिनपतिर्यथा ॥  
 भविष्यन्नानुसंधत्ते नातीतं चिन्तयत्यसौ ।  
 वर्तमाननिमेषं तु हंसन्नेवानुवर्तते ॥ ” इति ॥  
 तदेवं यथोक्तेन वासनाक्षयेण यथोक्ता जीवन्मुक्तिर्भवतीति सुस्थितम् ॥  
 इति जीवन्मुक्तिविवेके वासनाक्षयनिरूपणं नाम द्वितीयं प्रकरणम् ॥ २ ॥

### अथ तृतीयं मनोनाशप्रकरणम् ॥

अथ जीवन्मुक्तिसाधनं मनोनाशं च निरूपयामः ॥ यद्यप्यशेषवासनाक्षये स-  
 ति अर्थान्मनो नश्यत्येव तथापि स्वातन्त्र्येण मनोनाशे सम्यग्भ्यस्ते सति वा-  
 सनाक्षयो रक्षितो भवति ॥ न चाजिह्वत्वषण्डकत्वाद्यभ्यासेनैव तद्रक्षा सिद्धेति  
 वाच्यम् ॥ नष्टे मनस्यजिह्वत्वादीनामर्थसिद्धत्वेनाभ्यासप्रयासाभावात् ॥ ननु  
 मनोनाशाभ्यासस्तत्राप्यस्तीति चेदस्तु नाम । तस्यावश्यकत्वादन्तरेण मनोना-  
 शमभ्यस्ता अप्यजिह्वत्वादयोऽस्थिरा भवन्ति ॥ अत एव मनसो नाशनीयत्वं  
 जनक आह—

१ क. ख. विशदाशयाः; ग. घ. वितताशयाः; च. नियताशयाः । २ ग. घ. च. स्वतः स्थित-  
 विशुद्धस्य चित्तः कामेऽस्ति । ३ ख. शुद्धस्य चित्ते का मेऽस्ति । ४ ग. सहसैवानुवर्तते । ५ ग. घ.  
 च. 'क्तिर्भवति' इति स्थितम् ।

“ सहस्राङ्कुरशाखात्मफलपल्लवशालिनः ।  
 अस्य संसारवृक्षस्य मनो मूलमिति स्थितम् ॥  
 संकल्पमेव तन्मन्ये मनोमूलमिति स्थितम् ।  
 संकल्पमेव तन्मन्ये संकल्पोपशमेन तत् ॥  
 शोषयामि यथा शोषमेति संसारपादपः ।  
 प्रबुद्धोऽस्मि प्रबुद्धोऽस्मि दृष्टश्चोरो मयाऽऽत्मनः ॥  
 मनोनाम निहन्म्येनं मनसाऽस्मि चिरं हतः । ” इति ॥

वसिष्ठोऽप्याह—

“ अस्य संसारवृक्षस्य सर्वोपद्रवदायिनः ।  
 उपाय एक एवास्ति मनसः स्वस्य निग्रहः ॥  
 मनसोऽभ्युदयो नाशो मनोनाशो महोदयः ।  
 ज्ञमनो नाशमभ्येति मनोऽज्ञस्य हि शृङ्खला ॥  
 तावन्निशीथवेताला वलगन्ति हृदि वासनाः ।  
 एकतत्त्वदृढाभ्यासाद्यावन्न विजितं मनः ॥  
 प्रक्षीणचित्तदर्पस्य निग्रहीतेन्द्रियद्विषः ।  
 पञ्चिन्य इव हेमन्ते क्षीयन्ते भोगवासनाः ॥  
 हस्तं हस्तेन संपीड्य दन्तैर्दन्तान्विचूर्ण्य च ।  
 अङ्गान्यङ्गैः समाक्रम्य जयेदादौ स्वकं मनः ॥  
 एतावति धरणितले सुभगास्ते साधुचेतनाः पुरुषाः ।  
 पुरुषकथाम् च गण्या न जिता ये चेतसा स्वेन ॥  
 हृदयविले कृतकुण्डल उल्लवणकलनाविषो मनोभुजगः ।  
 यस्योपशान्तिमगमच्चन्द्रवदुदितं तमव्ययं वन्दे ॥ ” इति ॥  
 “ चित्तं नाभिः किलास्येदं मायाचक्रस्य सर्वतः ।  
 स्थाप्यते चेत्तदाक्रम्य तन्न किञ्चित्प्रबाधते ॥ ” इति ॥

गौडपादाचार्यैरप्युक्तम्—

“ मनसो निग्रहेहायत्तमभयं सर्वयोगिनाम् ।  
 दुःस्वप्नयः प्रबोधश्चाप्यक्षया शान्तिरेव च ॥ ” इति ॥

अर्जुनेनोक्तम्—

“ चञ्चलं हि मनः कृष्ण प्रमाथि बलवद्दृढम् ।  
 तस्याहं निग्रहं मन्ये वायोरिव सुदुष्करम् ॥



इत्येतद्वचनं हठयोमविषयम् ॥ अत एव वसिष्ठ आह—

“ उपविश्योपविश्यैकचित्तैकेन मुहुर्मुहुः ।  
न शक्यते मनो जेतुं विना युक्तिमनिन्दितम् ॥  
अकुशेन विना मत्तो यथा दुष्टमतङ्गजः ।  
विजेतुं शक्यते नैव तथा युक्त्या विना मनः ॥  
मनोविलयहेतूनां युक्तीनां सम्यगीरणम् ।  
वसिष्ठेन कृतं तावत्तन्निष्ठस्य वशे मनः ॥  
हठतो युक्तितश्चापि द्विविधो निग्रहो मतः ।  
निग्रहो धीक्रियाभ्यानां हठो गोलकनिग्रहात् ॥  
कदाचिज्जायते कश्चिन्मनस्तेन विलीयते ।  
अध्यात्मविद्याधिगमः साधुसंगम एव च ॥  
वासनासंपरित्यागः प्राणस्पन्दनिरोधनम् ।  
एतास्ता युक्तयः पुष्टाः सन्ति चित्तजये किल ॥  
सतीषु युक्तिष्वेतासु हठानियमयन्ति ये ।  
चेतस्ते दीपमुत्सृज्य विनिघ्नन्ति तमोज्जनैः ॥  
विमूढाः कर्तुमुद्युक्ता ये हठाच्चेतसो जयम् ।  
ते निबध्नन्ति नागेन्द्रमुन्मत्तं विसतन्तुभिः ॥ ” इति ॥

निग्रहो द्विविधः । हठनिग्रहः, क्रमनिग्रहश्चेति ॥ तत्र चक्षुःश्रोत्रादिज्ञानेन्द्रियाणि वाक्पाण्यादिकर्मेन्द्रियाणि च तत्तद्गोलकोपरोधमात्रेण हठान्निगृह्यन्ते ॥ तद्गृह्यन्तेन मनोऽपि तथा निग्रहीष्यामीति मूढस्य भ्रान्तिर्भवति ॥ नतु तन्निगृह्यते ॥ तद्गोलकस्य हृदयकमलस्य निरोद्धुमशक्यत्वात् ॥ अतः क्रमनिग्रह एव योग्यः ॥ क्रमनिग्रहे चाध्यात्मविद्याप्राप्त्यादय उपायाः ॥ सा च विद्या ह्यमिथ्यात्वं ह्येवस्तुनः स्वप्रकाशत्वं च बोधयति ॥ तथा च सत्येतन्मनः स्वगोचरेषु दृश्येषु प्रयोजनाभावं, प्रयोजनवति ह्येवस्तुन्यगोचरत्वं च बुद्ध्या निरिन्धनामिवत्स्वयमेवोपशाम्यति ॥ तथा च श्रूयते—

“ यथा निरिन्धनो वह्निः स्वयोनौवोपशाम्यति ।

तथा वृत्तिक्षयाच्चित्तं स्वयोनौवोपशाम्यति ॥ ”

१ घ. “यैव कचित्केन मु” । २ ग. “तज्ञेन । ३ ड. योगमनिन्दिताम् । ४ ड. गृह्यन्तो । ५ ग. घ. च. धीविक्रियाणां । ६ क. ख. घ. निगृहीष्यामि । ७ क. ख. नतु तथा त; घ. नतु तन्निगृहीतुं शक्यते । ८ ड. क्रमनिग्रहाय । ९ ड. “ह्येवस्तुन्यत्वं स्वप्र” । १० ड. स्वयमेवोप ।

योनिरात्मा, यस्तु बोधितमपि तत्त्वं न सम्यग्बुध्यते, यश्च विस्मरति त-  
योरुभयोः साधुसंगम एवोपायः ॥ साधवो हि पुनःपुनर्बोधयन्ति स्मा-  
रयन्ति च ॥ यस्तु विद्यामदादिदुर्वासनया पीड्यमानो न साधूननुवर्तितुमुत्सह-  
ते तस्य पूर्वोक्तविवेकेन वासनापरित्याग उपायः ॥ वासनानामतिप्राबल्येन  
त्यक्तमशक्यत्वे प्राणस्पन्दनिरोधनमुपायः ॥ प्राणस्पन्दनवासनयोश्चित्तप्रेरक-  
त्वात्तयोर्निरोधे चित्तशान्तिरुपपद्यते ॥ प्रेरकत्वं च वसिष्ठ आह—

“ द्वे बीजे चित्तवृक्षस्य वृत्तिव्रततिधारिणः ।

एकं प्राणपरिस्पन्दो द्वितीयं दृढवासना ॥

सती सर्वगता संवित्प्राणस्पन्देन बोध्यते ।

संवेदनादनन्तानि ततो दुःखानि चेतसः ॥ ” इति ॥

यथा भस्मच्छन्नमग्निं लोहकारा इतिभ्यां धमन्ति, तत्र च हत्युत्पन्नवायुना  
सोऽग्निर्ज्वलति, तथा चित्तोपादानेन काष्ठस्थानीयेनाज्ञानेनावृता संवित्प्राणस्प-  
न्देन बोध्यमाना चित्तवृत्तिरूपेण प्रज्वलति ॥ तस्माच्चित्तवृत्तिनामकात्संविज्ज्वा-  
लारूपात्संवेदनादुःखान्युत्पद्यन्ते ॥ सेयं प्राणस्पन्देन प्रेरिता चित्तोत्पत्तिः ।  
अन्यां च स एवाह—

“ भावसंवित्प्रकटितामनुभूतां च राघव ।

चित्तस्योत्पत्तिमपरां वासनाजनितां शृणु ॥

दृढाभ्यस्तपदार्यैकभावनादतिचञ्चलम् ।

चित्तं संजायते जन्मजरामरणकारणम् ॥ ” इति ॥

न केवलं प्राणवासनयोश्चित्तप्रेरकत्वं किंतु परस्परप्रेरकत्वमप्यस्ति ॥ तदा-  
ह वसिष्ठः—

“ वासनावशतः प्राणस्पन्दस्तेन च वासना ।

क्रियते चित्तबीजस्य तेन बीजाङ्कुरक्रेमः ॥ ” इति ॥

अत एवान्यतरनाशेनोभयनाशमप्याह—

“ द्वे बीजे चित्तवृक्षस्य प्राणस्पन्दनवासने ।

एकास्मिंश्च तयोः क्षीणे क्षिप्रं द्वे अपि नश्यतः ॥ ” इति ॥

तयोर्नाशोपायं नाशफलं चाह—

“ प्राणायामदृढाभ्यासैर्गुक्त्या च गुरुदत्तया ।

औसनाशनयोगेन प्रणस्पन्दो निरुध्यते ॥

१ क. दृढभावता । २ ग. “त्तिनाम काचित्संविज्ज्वाला” ; घ. च. “त्तिनामकात्संवेदना” । ३ ग.  
घ. च. जायते । ४ घ. चित्तवृक्षस्य । ५ ग. “क्रमात् । ६ क. आशाना” ।



असङ्गव्यवहारित्वाद्वभावानवर्जनात् ।  
 शरीरनाशवर्तित्वाद्वासना न प्रवर्तते ॥  
 वासनासंपरित्यागाच्चित्तं गच्छत्यचित्तात्मा ।  
 प्राणस्पन्दनिरोधाच्च यथेच्छसि तथा कुरु ॥  
 एतावन्मात्रकं मन्ये रूपं चित्तस्य राघव ।  
 यद्भावनां वस्तुनोऽन्तर्वस्तुत्वेन रसेन च ॥  
 यदा न भाव्यते किञ्चिद्व्योपादेयरूपि यत् ।  
 स्धीयते सकलं त्यक्त्वा तदा चित्तं न जायते ।  
 अवासनत्वात्सततं यदा न मनुते मनः ॥  
 अमनस्ता तदोदेति परमोपशमप्रदा ॥ ” इति ॥

अमनस्तानुदये शान्त्यभावमाह—

“ चित्तक्षयदृढाक्रान्तं न मित्राणि न बान्धवाः ।

शक्नुवन्ति परित्रातुं गुरवो न च मानवाः ॥ ” इति ॥

आसनाशनयोगेनेति यदुक्तं तत्रासनस्य लक्षणमुपायं फलं च त्रिभिः सूत्रैः  
 पतञ्जलिः सूत्रयामास ॥ स्थिरसुखमासनम् । प्रयत्नशैथिल्यानन्तसमापत्तिभ्या-  
 म् ॥ ततो द्वन्द्वानभिघात इति ॥ पञ्चकस्वस्तिकादिना यादृशेन देहस्थापनरूपेण  
 यस्य पुरुषस्यावयवव्यथानुत्पत्तिलक्षणं सुखं, देहचलनराहित्यलक्षणं स्थै-  
 र्यं च संपद्यते तस्य तदेव मुख्यमासनम् ॥ तस्य च प्रयत्नशैथिल्यं लौकिक  
 उपायः ॥ गमनशुद्धकृत्यतीर्थयात्रास्नानयागहोमादिविषयो यः प्रयत्नो मानस  
 उत्साहस्तस्य शैथिल्यं कर्तव्यम् ॥ अन्यथा स उत्साहो बलादेहेमुत्थाप्य यत्र-  
 कापि प्रेरयति ॥ अलौकिकोपायश्च फणासहस्रेण धरणीं धारयित्वा स्थैर्येणा-  
 र्वतिष्ठते योऽयमनन्तः स एवाहमस्मीति ध्यानं चित्तस्यानन्ते समापत्तिः ॥ त-  
 था यथोक्तासनसंपादकमदृष्टं निष्पद्यते ॥ सिद्धे चासने शीतोष्णसुखदुःखमा-  
 नौपमानादिद्वन्द्वैर्यथा पूर्वं नाभिहन्यते तथाविधस्य चासनस्य योग्यो देशः  
 श्रूयते—

“ विविक्तदेशे च सुखासनस्थः शुचिः समग्रीवशिरःशरीरः ॥ ” इति ॥

“ समे शुचौ शर्करवह्निवालुकाविवर्जिते शब्दजलाशयादिभिः ॥

१ क. ख. ग. घ. च. 'नवमिति' । २ ड. 'सुस्थिरसुख' । ३ ग. च. 'द्वन्द्वानभिघात इति' । ४ ग. घ. च. 'पायः' । अलौकिकोपायश्च गृह' । ५ घ. 'पथेभ्यो यः' । ६ ड. 'हृत्थमु' । ७ ग. घ. च. 'ति' । फ. ' । ८ क. ख. ग. घ. च. 'वस्थितो यो' । ९ ग. घ. च. 'स एवास्मीति' । १० क. ख. 'नन्तसमापत्तिः' ; ड. 'नन्ते समापद्यति' । ११ ड. 'दुःखावमानादि' । १२ क. ख. 'नावमानादि' । १३ ड. 'कादिभि-  
 विवर्जिते ।

मनोनुकूले नतु चक्षुषीढने गुहानिवाताश्रयणे प्रयोजयेत्” ॥ इति च ॥  
सोऽयमासनयोगः ॥ अशनयोगस्तु मिताहारत्वम्—

“ अत्याहारमनाहारं नित्यं योगी विवर्जयेत् । ” इति श्रुतेः ॥

भगवताप्युक्तम्—

“ नात्यश्रतस्तु योगोऽस्ति न चैकान्तमनश्रतः ।

न चातिस्वप्रशीलस्य जाग्रतो नैव चार्जुन ॥

युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥ ” इति ॥

जितासनस्य प्राणायामेन मनोविनाशः श्वेताश्वतरैराम्नायते—

“ त्रिरुन्नतं स्थाप्य समं शरीरं हृदीन्द्रियाणि मनसा संनिवेश्य ।

ब्रह्मोद्बुपेन प्रतरेत विद्वान्स्रोतांसि सर्वाणि भयावहानि ॥

प्राणान्प्रपीड्येह स युक्तचेष्टः क्षणि प्राणे नासिकयोः श्वसीत ।

दुष्टाश्वयुक्तमिदं वैहमेनं विद्वान्मनो धारयेताममत्तः ॥ ” [इति]

योगी द्विविधः, विद्यामदाद्यासुरीसंपद्रहितस्तत्सहितश्चेति ॥ तयोराद्यस्य  
ब्रह्मध्यानेन मनसि निरुद्धे सति तन्त्रान्तरीयकतया प्राणो निरुध्यते ॥ तं प्रति  
त्रिरुन्नतमिति मन्त्रः पठितः । द्वितीयस्याभ्यासेन प्राणे निरुद्धे तन्त्रान्तरीय-  
कतया मनो निरुध्यते । तं प्रति प्राणान्प्रपीड्येति मन्त्रः प्रवृत्तः । प्राणपीडन-  
प्रकारो वक्ष्यते । तेन च पीडनेन युक्तचेष्टो भवति । मनश्चेष्टा विद्यामदादयो  
निरुध्यन्ते । प्राणनिरोधेन चित्तदोषनिरोधे दृष्टान्तोऽन्यत्र श्रूयते—

“ यथा पर्वतधातूनां दहन्ते देहनान्मलाः ।

तथेन्द्रियकृता दोषा दहन्ते प्राणनिग्रहात् ॥ ” इति ॥

अत्रोपपत्तिर्वसिष्ठेन दर्शिता—

“ यः प्राणपवनस्पन्दश्चित्तस्पन्दः स एव हि ।

प्राणस्पन्दक्षये यत्नः कर्तव्यो धीमतोच्चकैः ॥ ” इति ॥

मनोवाक्चक्षुरादीन्द्रियदेवताः स्वस्वव्यापारं निरन्तरं करिष्याम इति व्रतं  
धृत्वाऽश्रमरूपेण मृत्युना ग्रस्ताः । स च मृत्युः प्राणं नाप्नोत् । ततो निरन्त-  
रमुच्छ्वासनिःश्वासौ कुर्वन्नपि प्राणो न श्वास्यति । तदा विचार्य देवताः प्राण-  
रूपं प्राविशन् । सोऽयमर्थो वाजसनेयिभिराम्नायते—“ अयं वै नः श्रेष्ठो यः

१ च. चक्षुःपीडके । २ ग. घ. च. मनोनाशः । ३ प्राणान्संपीड्येह । ४ ड. “मिह वा” । ५ ग.  
घ. वाहनमेनं । ६ क. ख. धमिता मलाः; ग. धमनान्मलाः; घ. च. धमतां मलाः । ७ घ. च. नासो-  
ति ततो । ८ क. ख. घ. “कुर्वन्नप्ययं प्राणो न श्वास्यति । ९ घ. “तद्विचार्य ।



संचरंश्चासंचरंश्च न व्यथते धी न रिष्यति हंतास्यैव सर्वे रूपमसामेति । एत-  
स्यैव सर्वे रूपमभवंस्तस्मादेत एतेनाख्यायन्ते प्राणाः ” इति ॥ अत इन्द्रियाणां  
प्राणरूपत्वं नाम प्राणार्थीनचेष्टावच्चम् । तच्चान्तर्यामिब्राह्मणे सूत्रात्मप्रस्तावे  
श्रूयते—“वायुर्वै गौतम तत्सूत्रं वायुना वै गौतम सूत्रेणायं च लोकः परश्च लो-  
कः सर्वाणि च भूतानि संहब्धानि भवन्ति । तस्माद्वै गौतम पुरुषं प्रेतमाहुर्व्यस्त्रं-  
सिषतास्याङ्गानीति ॥ वायुना हि गौतम सूत्रेण संहब्धानि भवन्तीति” ॥ अतः  
प्राणमेनस्पन्दनयोः सहभावित्वात्प्राणनिग्रहे मनो निगृह्यते । ननु सह स्पन्दो  
न युक्तः, सुषुप्तौ चेष्टमानेऽपि प्राणे मनसोऽचेष्टमानत्वाच्च ॥ विलीनत्वेन तदानीं  
मनस एवाभावात् ॥ ननु क्षीणे प्राणे नासिकयोः श्वसीतेति व्याहतम् । न हि  
क्षीणप्राणस्य मृतस्य श्वासं कचित्पश्यामः ॥ नापि श्वसतो जीवतः प्राणक्षयो-  
ऽस्ति ॥ मैवम् ॥ अनुलबणत्वस्य क्षयत्वेनात्र विवक्षितत्वात् ॥ यथा स्वननच्छेदना-  
दिषु व्याप्रियमाणस्य पर्वतमारोहतः शीघ्रं धावतो वा श्वासवेगो यावानभवति,  
न तौर्वास्त्ववस्थितस्यासीनस्य वा विद्यते । तथा प्राणायामपाठवोपेतस्य त-  
स्याल्पः श्वासो भवति । एतदेवाभिप्रेत्य श्रूयते—

“ भूत्वा तत्रायतप्राणः शनैरेव समुच्छ्रसेत् । ” इति ॥

यथा दुष्टैरश्वैरुपेतो रथो मार्गं त्यक्त्वा यत्रकापि नीयते स च सारथिना  
दृढमश्वं रज्जुष्वाकृष्य मार्गेषु पुनर्धार्यते तथेन्द्रियैर्वासनादिभिरितस्ततो नीय-  
मानं मेनः प्राणरज्जौ दृढं धारितायां धार्यते । प्राणान्प्रपीड्येति यदुक्तं तत्र प्रा-  
णपीडनप्रकारोऽन्यत्र श्रूयते—

“ सव्याहृतिं सप्रणवां गायत्रीं शिरसा सह ।

त्रिः पठेदायतप्राणः प्राणायामः स उच्यते ॥

प्राणायामाद्भयः प्रोक्ता रेचपूरककुम्भकाः ।

उत्क्षिप्य वायुमाकाशं शून्यं कृत्वा निरात्मकम् ॥

शून्यभावेन युंक्षीयाद्रेचकस्येति लक्षणम् ।

बक्त्रेणोत्पलनालेन तोयमाकर्षयेन्नरः ॥

एवं वायुर्गृहीतव्यः पूरकस्येति लक्षणम् ।

नोच्छ्रसेन्न च निःश्वासेन्नैव गात्राणि चालयेत् ॥

१ ग. च. अथो न रिष्यति; घ. अथो न मरिष्यति । २ ग. घ. च. रूपं भवामेति । ३ ग.  
‘स्मादनेना’; घ. ‘स्मादत एतेना’ । ४ घ. च. तथाऽन्तर्यामि । ५ ग. ‘संसीयतास्या’ । ६ क. ख. ङ.  
मनःस्पन्दयोः । ७ क. ख. ‘तावानवस्थितस्या’; ग. घ. च. तावान्स्थितस्या । ८ ग. रज्जुष्वाकृष्य  
मुखमार्गेषु निर्धार्यते; घ. च. रज्जुष्वाकृष्टानु स्वमार्गेषु । ९ ग. घ. च. चित्तं । १० घ. धृतायां ।  
११ ग. घ. च. युञ्जीत रेच । १२ ग. घ. ‘च्छ्रसेन्नैव निः’ ।

एवं तावन्नियुञ्जीत कुम्भकस्येति लक्षणम् ॥ ” इति ॥

अत्र शरीरान्तर्गतं वायुं बहिर्निःसारयितुमुत्क्षिप्य शरीरमाकाशं शून्यं निरात्मकं वायुरहितं कृत्वा स्वल्पमपि वायुमप्रवेश्य शून्यभावेनैव नियमयेत् ॥ तदिदं रेचकं भवति ॥ कुम्भको द्विविधः, आन्तरो बाह्यश्चेति ॥ तदुभयं वसिष्ठ आह—

“ अपानेऽस्तं गते प्राणो यावन्नाभ्युदितो हृदि ।

तावत्सा कुम्भकावस्था योगिभिर्याऽनुभूयते ॥

बहिरस्तं गते प्राणे यावन्नापान उद्भवः ।

तावत्पूर्णा समावस्था बहिःस्थं कुम्भकं विदुः ॥ ” इति ॥

तत्रोच्छ्वास आन्तरकुम्भकविरोधी, निःश्वासो बाह्यकुम्भकविरोधी, गात्रचालनमुभयविरोधि ॥ तस्मिन्सति निःश्वासोच्छ्वासयोरन्यतरस्यावश्यंभावित्वात् ॥ पतञ्जलिरप्यासनानन्तरभाविनं प्राणायामं सूत्रयामास ॥ तस्मिन्सति निःश्वासोच्छ्वासयोर्गतिविच्छेदः प्राणायामः ॥ ननु कुम्भके गत्यभावेऽपि रेचकपूरकयोरुच्छ्वासनिःश्वासगती विद्येते इति चेन्न ॥ अधिकमात्राभ्यासेन स्वभावेऽसिद्धायाः समप्राणगतेर्विच्छेदात् । तमेवाभ्यासं सूत्रयति—“ बाह्याभ्यन्तरस्तम्भवृत्तिर्देशकालसंख्याभिः परिदृष्टो दीर्घः सूक्ष्म इति रेचको बाह्यवृत्तिः ॥ पूरक आन्तरवृत्तिः ॥ कुम्भकस्तम्भवृत्तिः ॥ तत्रैकैको देशादिभिः परीक्षणीयः ॥ तद्यथा स्वभावसिद्धे रेचके हृदयाभिर्गत्य नासाग्रसंमुखे द्वादशाङ्गुलपर्यन्ते श्वासः समाप्यते ॥ अभ्यासेन तु क्रमेण नाभेराधाराद्वा वायुर्निर्गच्छति ॥ चतुर्विंशत्यङ्गुलपर्यन्ते षट्त्रिंशदङ्गुलपर्यन्ते वा समाप्तिः ॥ अत्र रेचके प्रयत्नातिशये सति नाभ्यादिप्रदेशक्षोभेणान्तर्निश्चेतुं शक्यम् ॥ बहिस्तु सूक्ष्मं तूलं धृत्वा तच्चालनेन निश्चेतव्यम् ॥ सेयं देशपरीक्षा ॥ रेचककाले प्रणवस्यावृत्तयो दशविंशतिर्त्रिंशदित्यादिभिः कालं परीक्ष्य ॥ अस्मिन्मासे प्रतिदिनं दश रेचका आगामिमासे विंशति उत्तरमासे त्रिंशदित्यादिकालपरीक्षाभिः संख्यापरीक्षा यथोक्तदेशकालविशिष्टाः प्राणायामाः ॥ एकस्मिन्दिने दश विंशति त्रिंशदित्यादिभिः संख्यापरीक्षा ॥ पूरकेऽप्येवं योजनीयम् ॥ यद्यपि कुम्भके देशव्याप्तिविशेषो नावगम्यते तथापि कालसंख्याव्याप्तिरवगम्यत एव ॥ यथा घनीभूतस्तूलपिण्डः प्रसार्यमाणो

१ ग. घ. च. बहिर्निःसार्योत्क्षिप्य । २ घ. च. उद्भवः । ३ ड. तावत्पूर्णसमावस्थं बहिष्ठं कुं । ४ क. ख. ग. ड. निश्वासप्रश्वासयोर्गतिः; च. उच्छ्वासनिश्वासयोर्गतिः । ५ घ. पूरकयोर्हृद्युच्छ्वासः । ६ ग. च. वमात्रसि । ७ ड. संख्यादिभिः । ८ ग. घ. च. बहिश्च । ९ घ. च. निश्चेतव्यः । १० ग. घ. त्रिंशदित्यादिकालपरीक्षा; ड. त्रिंशदादिभिः कालः ।



दीर्घो विरलतया सूक्ष्मश्च भवति तथा प्राणोऽपि देशकालसंख्याधिक्ये-  
नाभ्यस्यमानो दीर्घो दुर्लक्ष्यतया सूक्ष्मश्च संपद्यते । रेचकादिभ्यस्त्रिभ्योऽन्यं प्र-  
कारं सूत्रयति—“ बाह्याभ्यन्तरविषयानपेक्षी चतुर्थः ” इति ॥ यथाशक्ति  
सर्वं वायुं विरेचयानन्तरं क्रियमाणो बहिः कुम्भको यथाशक्ति वायुमापूर्यान्त-  
रं क्रियमाणोऽन्तः कुम्भक इति रेचकपूरकावनादृत्य “ केवलः कुम्भकोऽभ्यस्य-  
मानः पूर्वत्रापेक्षया चतुर्थो भवति ॥ निद्रातन्द्रादिप्रबलदोषप्रयुक्तानां रेचका-  
दित्रयम् ॥ दोषरहितानां चतुर्थ इति विवेकः ॥ प्राणायामफलं सूत्रयति—  
“ ततः क्षीयते प्रकाशावरणम् ” इति ॥ प्रकाशस्य सत्त्वस्यावरणं तमो निद्राल-  
स्यादिहेतुस्तस्य क्षयो भवति ॥ फलान्तरं सूत्रयति—“ धारणासु योग्यता मन-  
सः ” इति ॥ आधारनाभिचक्रहृदयभूमध्यब्रह्मरन्ध्रादिदेशविशेषे विकृष्य चित्त-  
स्य स्थापनं धारणा ॥ “ देशबन्धश्चित्तस्य धारणा ” इति सूत्रणात् ॥ श्रुतिश्च—

“ मनः संकल्पकं ध्यात्वा संक्षिप्यात्मनि बुद्धिमान् ।

धारयित्वा तथात्मानं धारणा परिकीर्तिता ॥ ” इति ॥

प्राणायामेन रजोगुणकारिताच्चाश्रयत्वात्तमोगुणकारितादालस्यादेश्च निवा-  
रितं मनस्तस्यां धारणायां योग्यं भवति—

“ प्राणायामहृदाभ्यासैर्युक्त्या च गुरुदत्तया ” ॥

इत्यत्रत्येन युक्तिशब्देन योगिजनप्रसिद्धं शिरोरूपमेरुचालनम् ॥ जिह्वाग्रे-  
ण घण्टिकाभ्रामणं नाभिचक्रे ज्योतिर्ध्यानं विस्मृतिप्रदौषधसेवा चेत्येवमादिकं  
युज्यते ॥ तदेवमध्यात्मविद्यासाधुसंगमवासनाक्षयप्राणनिरोधाश्चित्तनाशोपाया द-  
र्शिताः ॥ अथ तदुपायभूतं समाधिं वक्ष्यामः ॥ पञ्चभूम्युपेतस्य चित्तस्य भूमि-  
त्रयत्यागेनावशिष्टं भूमिद्वयं समाधिः ॥ भूमयश्च योगभाष्यकृता दर्शिताः—  
“ क्षिप्तं मूढं विक्षिप्तमेकाग्रं निरुद्धमिति चित्तभूमयः ” इति ॥ आसुरसंप्लो-  
कशास्त्रे देहवासना, प्रवर्तमानं चित्तं क्षिप्तम्, निद्रातन्द्रादिग्रस्तं मूढम्, कादा-  
चित्कध्यानयुक्तं क्षिप्ताद्विशिष्टतया विक्षिप्तम् ॥ तत्र क्षिप्तमूढयोः समाधिशङ्कैव  
नास्ति ॥ विक्षिप्ते तु चेतसि विक्षेपोपसर्जनीभूतः समाधिर्योगपक्षे निवर्तते ॥  
विक्षेपान्तर्गततया दहनान्तर्गतबीजवत्सद्य एव विनश्यति ॥ यस्त्वेकाग्रे चेत-  
सि “संभूतमर्थं द्योतयति क्षिणोति, च क्लेशान्कर्मबन्धनानि श्लथयति, निरोधम-

१ घ. च. सूक्ष्म एव । २ घ. च. बाह्याभ्यन्तरपूर्वत्रयापेक्षोऽपि चतुर् । ३ क. ख. “विषयावनपेक्ष्य  
चतुर्” ; ग. विषयापेक्षोऽपि चतुर् । ४ ग. घ. च. केवलं । ५ ग. घ. च. निद्रातन्द्रादि । ६ च. “देशसं-  
बन्धश्चित्तस्य । ७ क. ख. ग. घण्टिकाक्रमणं ; घ. च. घण्टिकाक्रमणं नाभिचक्रहृदये ज्योतिर् । ८ घ.  
“चक्रहृदये ज्यो” । ९ ग. घ. च. “नाशे द” । १० ड. भूमित्रयं समाधिः । चित्तभूमयश्च । ११ ग. घ.  
च. “संभूतमर्थः ; क. ख. समुद्भूतमर्थ” । १२ ड. “बन्धादिरु” ।

भिमुखीकरोति स संप्रज्ञातयोग इत्याख्यायते ॥ सर्ववृत्तिनिरोधे त्वसंप्रज्ञातः समाधिः ॥ तत्र संप्रज्ञातसमाधिभूमिमैकाग्रतां सूत्रयति—“शान्तोदितौ तुल्यप्रत्ययौ, चित्तस्यैकाग्रतापरिणामः” इति ॥ शान्तोऽतीतः । उदितो वर्तमानः । प्रत्ययश्चित्तवृत्तिः ॥ अतीतप्रत्ययो यं पदार्थं गृह्णाति तमेव चेदुदितो गृह्णीयात्तावुभौ तुल्यौ भवतः ॥ तादृशचित्तस्य परिणाम एकाग्रतेत्युच्यते ॥ एकाग्रताभिगृह्णिलक्षणं समाधिं सूत्रयति—“सर्वार्थतैकाग्रतयोः क्षयोदयौ, चित्तस्य समाधिपरिणामः” इति ॥ रजोगुणेन चाल्यमानं चित्तं क्रमेण सर्वान्पदार्थान्गृह्णाति तस्य रजोगुणस्य निरोधाय क्रियमाणेन योगिनः प्रयत्नविशेषेण दिनेदिने सर्वार्थता क्षीयते, एकाग्रता चोदेति तादृशचित्तस्य परिणामः समाधिरित्युच्यते ॥ तस्य समाधेरष्टाङ्गेषु यमनियमासनप्राणायामप्रत्याहाराः पञ्च बहिरङ्गानि ॥ तत्र यमान्सूत्रयति—“अहिंसासत्यास्तेयब्रह्मचर्यापरिग्रहा यमाः” इति ॥ हिंसादिभ्यो निषिद्धधर्मेभ्यो योगिनं यमयन्तीति यमाः ॥ नियमान्सूत्रयति—“शौचसंतोषतपःस्वाध्यायेश्वरप्रणिधानानि नियमाः” इति ॥ जन्महेतोः काम्यधर्मान्निवर्त्य मोक्षहेतौ निष्कामधर्मे नियमयन्ति प्रेरयन्तीति नियमाः ॥ यमनियमयोरनुष्ठानवैलक्षण्यं स्मर्यते—

“यमान्सेवेत सततं न नित्यं नियमान्बुधः ।

यमान्पतत्यकुर्वाणो नियमान्केवलान्भजन् ॥

पतति नियमवान्यमेष्वसक्तो न तु यमवान्नियमालसोऽवसीदेत् ।

इति यमनियमौ समीक्ष्य बुद्ध्या यमबहुलेष्वनुसंदधीत बुद्धिम् ॥” इति ॥

यमनियमफलानि सूत्रयति—“तत्संनिधौ वैरत्यागः क्रियाफलास्त्रावित्वं रत्नोपस्थानं वीर्यलाभः जननादिभयाभावः जन्मकथासंबोधः ॥ शौचात्स्वाङ्गजुगुप्सापरैरसंसर्गः सत्त्वशुद्धिः सौमनस्यैकाग्र्येन्द्रियजयात्मदर्शनयोग्यत्वानि च संभवन्ति ॥ संतोषादनुत्तमः सुखलाभः ॥ कायेन्द्रियबुद्धिशुद्धिरशुद्धिक्षयात्तपसः स्वाध्यायादिष्टदेवतासंप्रयोगः ॥ समाधिसिद्धिरीश्वरप्रणिधानादिति आसनप्राणायामौ व्याख्यातौ ॥ प्रत्याहारं सूत्रयति—“स्वविषयासंप्रयोगे चित्तस्वरूपानुकार इवेन्द्रियाणां प्रत्याहार” इति ॥ शब्दस्पर्शरूपरसगन्धादिविषयास्तेभ्यो निवर्तिताः श्रोत्रादयश्चित्तस्वरूपमनुकुर्वन्तीव व्यतिष्ठन्ते ॥ श्रुतिश्च भवति—

१ ड. “भूमिकैका” । २ ग. घ. च. तादृशचित्तस्य । ३ घ. “चर्यप” । ४ ग. घ. च. यमान्कुर्वीत सततं न कुर्यान्नियमान्बुधः । ५ घ. सर्वरत्नोप । ६ ग. घ. “परैरसङ्गः स” । ७ क. ख. “स्यैकाग्रतेन्द्रिय” । ८ ग. घ. च. “नि भवन्ति” । ९ क. ख. “द्विक्षयश्च तपसः; ग. “द्विक्षयस्तपसः; घ. च. “द्विः पापक्षयस्तपसः । १० घ. स्वस्वविषया” ।



“ शब्दादिविषयान्पञ्च मनश्चैवातिचञ्चलम् ।

चिन्तयेदात्मनो रश्मीन्प्रत्याहारः स उच्यते ॥ ” इति ॥

शब्दादयो विषया येषां श्रोत्रादीनां ते श्रोत्रादयः पञ्च मनःषष्ठानामेतेषामनात्मरूपेभ्यः शब्दादिभ्यो निवर्तनमात्मरश्मित्वेन चिन्तनं प्रत्याहारः स इत्यर्थः ॥ प्रत्याहारफलं सूत्रयति—“ ततः परमावश्यतेन्द्रियाणाम् ” इति ॥ धारणाध्यानसमाधीन्सूत्रैस्त्रिभिः सूत्रयति—“ देशबन्धश्चित्तस्य धारणा ॥ तत्र प्रत्ययैकतानता ध्यानम् ॥ तदेवार्थमात्रनिर्भासं स्वरूपशून्यमिव समाधिः ” इति ॥ आधारादिदेशः पूर्वमुक्ताः ॥ देशान्तरं श्रूयते—

“ मनः संकल्पकं ध्यात्वा संक्षिप्यात्मनि बुद्धिमान् ।

धारयित्वा तथाऽऽत्मानं धारणा परिकीर्तिता ॥ ” इति ॥

यत्सर्ववस्तुसंकल्पकं मनः तदात्मानमेव संकल्पयतु न त्वन्यदित्येवंविधः प्रयत्न इत्यात्मनि संक्षेपः ॥ प्रत्ययस्यैकतानता तच्चैकविषयः प्रवाहः । स च द्विविधः । विच्छिद्य विच्छिद्य जायमानः संततश्चेति ॥ तावुभौ क्रमेण ध्यानसमाधी भवतः ॥ तदुभयं सर्वानुभवयोगिना दर्शितम्—

“ चित्तैकाग्र्याद्यतो ज्ञानमुक्तं समुपजायते ।

तत्साधनमतो ध्यानं यथावद्वृत्तिरुच्यते ॥

विलाप्य विकृतिं कृत्स्नां संभवव्यत्ययक्रमात् ।

परिशिष्टं च सन्मात्रं चिदानन्दं विचिन्तयेत् ॥ ” इति ॥

“ ब्रह्माकारमनोवृत्तिप्रवाहोऽहंकृतिं विना ।

संप्रज्ञातसमाधिः स्याद्व्यानाभ्यासप्रकर्षतः ॥ ” इति ॥

तं च भगवत्पादा उदाजहुः—

“ दृशिस्वरूपं गगनोपमं परं सकृद्विभातं त्वजमेकमक्षरम् ।

अलेपकं सर्वगतं यदद्वयं तदेव चाहं सततं विमुक्त ॐ ॥

दृशिस्तु शुद्धोऽहमविक्रियात्मको न मेऽस्ति कश्चिद्विषयः स्वभावतः ।

पुरस्तिरश्चोर्ध्वमधश्च सर्वतः संपूर्णभूमा त्वज आत्मनि स्थितः ॥

अजोऽमरश्चैव तैथाऽजरोऽमृतः स्वयंप्रभः सर्वगतोऽहमद्वयः ।

न कारणं कार्यमतीव निर्मलः सदैव नृपश्च ततो विमुक्त ॐ ॥ ” इति ॥

ननु संप्रज्ञातसमाधिरङ्गी स कथं ध्यानानन्तरभाविनोऽष्टमाङ्गस्य समाधेः स्थाने उदाह्रियते । नायं दोषः । अत्यन्तभेदाभावात् ॥ यथा वेदमधीयानो

१ ग. घ. च. 'नामेषां' । २ घ. 'निवर्तमानात्मरश्मिः' । च. 'निवर्तमानमात्मरश्मिः' । ३ क. ख. ड. 'मनः ध्यात्वा संक्षिप्यात्मनि तदा' । ४ ग. घ. च. 'प्रयत्न आत्मनि' । ५ ड. 'चित्तैकाग्र्यवतो ज्ञा' । ६ क. ख. च. 'तथाक्षरोऽमृतः' । ७ च. 'नन्तरं भावि' । ८ ड. उदाहृतः ।


माणवकः पदे पदे स्वल्पपुनःपुनः समादधाति ॥ अधीतवेदः सावधानो न स्व-  
लति । अध्यापको निरवधानस्तन्द्नीं कुर्वन्नपि न स्वलति तथा विषयैक्येऽपि  
परिपाकतारतम्येन ध्यानसमाधिसंप्रज्ञातानामवान्तरभेदोऽवगन्तव्यः ॥ धारणा-  
दित्रयं मनोविषयत्वात्संप्रज्ञातेऽन्तरङ्गम् ॥ यमादिपञ्चकं तु बहिरङ्गम् ॥ तदेत-  
त्सूत्रयति—“त्रयमन्तरङ्गं पूर्वभ्यः” इति ॥ ततः केनापि पुण्येनान्तरङ्गे प्रथमं  
लब्धे बहिरङ्गलाभाय नातिप्रयासः कर्तव्यः ॥ यद्यपि पतञ्जलिना भौतिकभूत-  
तन्मात्रेन्द्रियाहङ्कारादिविषयाः संप्रज्ञातसविकल्पसमाधयो बहुधा प्रपञ्चितास्त-  
थापि तेषामन्तर्धानादिसिद्धिहेतुतया मुक्तिहेतुसमाधिविरोधित्वान्नास्माभिस्तत्रा-  
दरः क्रियते ॥ तथा च सूत्रितम्—“ते समाधायुपसर्गा व्युत्थाने सिद्धयः”  
इति ॥ स्थान्युपमन्त्रणे सङ्गस्मयाकरणं पुनरनिष्टप्रसङ्गादिति च ॥ स्थानिनो  
देवाः ॥ उद्दालको देवैरामन्त्रितोऽप्यवज्ञाय देवान्निर्विकल्पसमाधिमेव चकारे-  
त्युपाख्यायते ॥ प्रश्नोत्तरार्भ्यामप्येवमेवावगम्यते ॥

श्रीरामः—

“जीवन्मुक्तशरीराणां कथमात्मविदां वर ।  
शक्त्यो नेह दृश्यन्ते आकाशगगनादिकाः” ॥

वसिष्ठः—

“अनात्मविदमुक्तोऽपि नभोविहरणादिकम् ।  
अणिमाद्यष्टसिद्धीनां सिद्धिजालानि वाञ्छति ॥”  
“द्रव्यमन्त्रक्रियाकालयुक्त्याऽऽप्नोत्येव राघव ।  
नात्मज्ञस्यैष विषय आत्मज्ञो ह्यात्ममात्रदृक् ॥  
आत्मनाऽऽत्मनि संतुष्टो नाविद्यामनुधावति ।  
ये केचन जगद्भावास्तानविद्यामयान्विदुः ॥  
कथं तेषु किलात्मज्ञस्त्यक्ताविद्यो निमज्जति ।  
द्रव्यमन्त्रक्रियाकालशक्तयः साधुसिद्धिदाः ॥  
परमात्मपदप्राप्तौ नोपकुर्वन्ति काश्चन ।  
सर्वेच्छाजालसंशान्तावात्मलाभोदयो हि यः ॥  
स कथं सिद्धिवाञ्छायां मग्नचित्तेन लभ्यते ॥” इति ॥  
“न केचन जगद्भावास्तत्त्वज्ञं रञ्जयन्त्यमी ।



१ च. 'स्तन्द्नीं कु' २ ग. घ. 'नधारणासं' ३ ड. 'दो वाऽव' ४ ग. 'भ्यामित्यमेवाव' ५ घ. 'भ्यामप्येवाव' ६ ड. 'भ्यामप्येवं गम्यते' ७ क. ख. ग. घ. ड. पुस्तकेषु अनात्मविदमुक्तोऽपि हि सिद्धिजा(ता)लानि वाञ्छति । इत्यर्थपद्यमेव दृश्यते । ८ ड. पुस्तके द्रव्यमन्त्रक्रियाकालास्तैः सह युक्ति-  
यांगस्तेन द्रव्यादियुक्तः सन्प्राप्नोतीत्यर्थः इत्यधिकम् । ९ क. ख. च. 'कालशक्त्याऽऽप्नो' ।



नागरं नागरीकान्तं कुग्रामललना इव ॥ ” इति ॥

“ अपि शीतरुचावर्के मृतीक्ष्णे चेन्दुमण्डले ।

अप्यधः प्रसरत्यग्नौ जीवन्मुक्तो न विस्मयी ॥

चिदात्मन इमा इत्थं प्रस्फुरन्तीह शक्तयः ।

इत्यस्याश्चर्यजालेषु नाभ्युदेति कुतूहलम् ॥ ”

“ धैस्तु वा भावितात्माऽपि सिद्धिजालानि वाञ्छति ।

स सिद्धिसाधकैर्द्रव्यैस्तानि साधयति क्रमात् ॥ ” इति ॥

आत्मविषयस्तु संप्रज्ञातसमाधिर्वासनाक्षयस्य निरोधसमाधेश्च हेतुस्तस्माद-  
त्रादरः कृतोऽस्माभिः ॥

अथ पञ्चमभूमिरूपो निरोधसमाधिर्निरूप्यते ॥ तं च निरोधं सूत्रयति—  
“व्युत्थाननिरोधसंस्कारयोरभिभवप्रादुर्भावौ निरोधलक्षणचित्तान्वयो निरोधप-  
रिणामः” इति ॥ व्युत्थानसंस्काराः समाधिविरोधिनस्ते चोद्दालकस्य समाधा-  
बुदाहृताः—

“ कदाहं त्यक्तमनने पदे परमपावने ।

चिरं विश्रान्तिमेष्यामि मेरुशृङ्ग इवाम्बुदः ॥

इति चिन्तापरवशो बलादुद्दालको द्विजः ।

पुनःपुनः स्तूपविश्य ध्यानाभ्यासं चकार ह ॥

विषयेर्नीयमाने तु चित्ते मर्कटचञ्चले ।

न स लेभे समाधानप्रतिष्ठां प्रीतिदायिनीम् ॥

कदाचिद्बाह्यसंस्पर्शपरित्यागादनन्तरम् ।

तस्यागच्छचित्तकपिरान्तरस्पर्शसंचयान् ॥

कदाचिदान्तरस्पर्शाद्बाह्यं विषयमाददे ।

तस्योडीय मनो याति कदाचित्रस्तपक्षिवत् ॥

कदाचिदुदितार्कभं तेजः पश्यति विस्तृतम् ।

कदाचित्केवलं व्योम कदाचिन्निविडं तमः ॥

आगच्छतो यथा कामं प्रतिभासान्पुनःपुनः ।

अच्छिन्नन्मनसा शूरः खड्गेनेव रणे रिपून् ॥

विकल्पौघे समालूने सोऽपश्यद्बृहदयाम्बरे ।

तमश्छिन्नविवेकार्कं लोलकज्जलमेचकम् ॥

१ क. ख. घ. च. “क्षणेऽपीन्दु” । २ ग. घ. ङ. पुस्तकेष्वयं श्लोको नास्ति । ३ ग. घ. मुक्तम-  
नने । ४ घ. “पुनरुपाविश्य” ; ङ. “पुनस्तूपविशन्ध्याना” । ५ घ. अच्छिन्नन्मनसा ; च. आच्छिन्नन्मनसा  
६ ग. घ. च. समालीने । ७ ग. घ. “श्छिन्नं वि” । ८ च. लौकिकज्जलं ।

तमप्युत्सादयामास सम्यग्ज्ञानविवस्वता ।  
 तमस्युपरते स्वान्ते तेजःपुञ्जं ददर्श सः ॥  
 तल्लुलाव स्थलाब्जानां वनं बाल इव द्विपः ।  
 तेजस्युपरते तस्य घूर्णमानं मनो मुनेः ॥  
 निशाब्जवदगान्निद्रां तामप्याशु लुलाव सः ।  
 निद्राव्यपगमे तस्य व्योमसंवित्समुद्ययौ ॥  
 व्योमसंविदि नष्टायां मूढं तस्याभवन्मनः ।  
 मोहमप्येष मनसस्तं ममार्ज महाशयः ॥  
 ततस्तेजस्तमोनिद्रामोहादिपरिवर्जिताम् ।

कामप्यवस्थामासाद्य विशश्राम मनः क्षणम् ॥ ” इति ॥

त एते व्युत्थानसंस्कारनिरोधहेतुना योगिप्रयत्नेन प्रतिदिनं प्रतिक्षणं चा-  
 भिभूयन्ते तद्विरोधिनश्च निरोधसंस्काराः प्रादुर्भवन्ति ॥ तथासति निरोध ए-  
 कैकस्मिन्क्षणे चित्तमनुगच्छन्ति ॥ सोऽयमीदृशचित्तस्य निरोधपरिणामो भव-  
 ति ॥ ननु “ प्रतिक्षणपरिणामिनो हि भावा ऋते चित्तिशक्तेः ” इति न्यायेन  
 चित्तस्य सर्वदा परिणामप्रवाहो वक्तव्यः ॥ बाढम् । तत्र व्युत्थितचित्तस्य वृ-  
 त्तिप्रवाहः स्फुटः ॥ निरुद्धचित्तस्य तु कथमित्याशङ्क्योत्तरं सूत्रयति—“ततः  
 प्रशान्तविहिता संस्कारात्” इति ॥ यथा समिदाज्याहुतिप्रक्षेपे वैद्विरुत्तरोत्तरवृ-  
 द्ध्या प्रज्वलति । समिदादिक्षये प्रथमक्षणे किञ्चिच्छाम्यति । उत्तरोत्तरक्षणे  
 शान्तिर्वर्धते तथा विरुद्धचित्तस्योत्तरोत्तराधिकः प्रशमः प्रवहति तत्र पूर्वपूर्व-  
 प्रशमजनितः संस्कार एवोत्तरोत्तरप्रशमस्य कारणम् ॥ तामेतां प्रशान्तिवाहि-  
 तां भगवान्विस्पष्टमुदाजहार—

“ यदा विनियतं चित्तमात्मन्येवावतिष्ठते ।

निःस्पृहः सर्वकामेभ्यो युक्त इत्युच्यते तदा ॥

यथा दीपो निवातस्थो नेङ्गते सोपमा स्मृता ।

योगिनो यतचित्तस्य पुञ्जतो योगमात्मनः ॥

यत्रोपरमते चित्तं निरुद्धं योगसेवया ।

यत्र चैवात्मनाऽऽत्मानं पश्यन्नात्मनि तुष्यति ॥

सुखमात्यन्तिकं यत्तद्बुद्धिग्राह्यमतीन्द्रियम् ।

१ क. ख. च. तदप्युत्सादयामास । २ च. स स्वज्ञानं । ३ च. वाऽन्ते । ४ च.  
 मनः पुनः । ५ ग. घ. ङ. “संविद्वितं” । ६ क. ख. ङ. “स्कारा नि” । ७ घ. “न प्रतिक्षणं” । ८ ङ. “स्य  
 प” । ९ क. ख. तत्र प्रशान्तं ; च. तस्य प्रशान्तिवि । १० च. वहिरुत्तरोत्तरं प्रज्वलति । ११ ग.  
 घ. पूर्वप्रशमितः । १२ च. संस्कार उत्तरोत्तर एव प्रशमकारणम् । १३ ग. घ. ङ. प्रशान्तवाहिता ।



वेत्ति यत्र न चैवायं स्थितश्चलति तत्त्वतः ॥  
 यं लब्ध्वा चापरं लाभं मन्यते नाधिकं ततः ।  
 यस्मिंस्थितो न दुःखेन गुरुणाऽपि विचाल्यते ॥  
 तं विद्यादुःखसंयोगवियोगं योगसंज्ञितम् ।  
 स निश्चयेन योक्तव्यो योगोऽनिर्विण्णचेतसा ॥ ” इति ॥

निरोधसमाधेः साधनं सूत्रयति—“ विरामप्रत्ययाभ्यासपूर्वकः संस्कारशेषोऽन्यः ” इति ॥ विरामो वृत्त्युपरमस्तस्य प्रत्ययः कारणं, वृत्त्युपरमार्थः पुरुषप्रयत्नस्तस्याभ्यासः पौनःपुन्येन संपादनं तत्पूर्वकस्तज्जन्योऽनन्तरातीतसूत्रे संप्रज्ञातसमाधेरुक्तत्वात्तदपेक्षयाऽन्योऽसंप्रज्ञातः समाधिः ॥ तत्र वृत्तिरहितस्य चित्तस्वरूपस्य दुर्लक्ष्यत्वात्संस्काररूपेण चित्तं शिष्यते ॥ विरामप्रत्ययजन्यत्वं भगवान्विस्पष्टमाह—

“ संकल्पप्रभवान्कामास्त्यक्त्वा सर्वानशेषतः ।  
 मनसैवेन्द्रियग्रामं विनियम्य समन्ततः ॥  
 शनैःशनैरुपरमेद्बुद्ध्या धृतिश्रुतया ।  
 आत्मसंस्थं मनः कृत्वा न किञ्चिदपि चिन्तयेत् ॥  
 यतोयतो निश्चरति मनश्चञ्चलमस्थिरम् ।  
 ततस्ततो नियम्यैतदात्मन्येव वशं नयेत् ॥ ” इति ॥

काम्यमानाः स्रक्चन्दनवनितापुत्रमित्रगृहक्षेत्रादयो मोक्षशास्त्रकुशलविवेकिनप्रसिद्धैर्बहुभिर्दोषैरुपेता अप्यनाद्यविद्यावशात्तान्दोषानाच्छाद्य तेषु विषयेषु सम्पत्त्वं कल्पयन्ति ॥ तस्माच्च संकल्पादिदं मे स्यादित्येवंरूपाः कामाः प्रभवन्ति ॥ तथा च स्मर्यते—

“ संकल्पमूलः कामो वै यज्ञाः संकल्पसंभवाः ।  
 काम जानामि ते मूलं संकल्पात्किल जायसे ॥  
 न त्वां संकल्पयिष्यामि समूलस्त्वं विनङ्क्ष्यसि । ” ॥

तत्र विवेकेन विषयदोषेषु साक्षात्कृतेषु शुना वान्ते पायस इव कामास्त्यज्यन्ते ॥ स्रक्चन्दनादिष्विव ये ब्रह्मलोकादिष्वणिमाद्यैश्वर्येषु च कामास्त्याज्या इत्यभिप्रेत्य सर्वानित्युक्तम् ॥ मासोपवासव्रतिना तस्मिन्मासे अन्ने त्यक्तेऽपि कामः पुनःपुनरुदेति तद्वन्माभूदित्यशेषत इत्युक्तम् ॥ कामत्यागे मनःपूर्वक-

१ ग. घ. “रूपेता अनाद्यविषया तान्दोषा” । २ ग. तेषु सम्पत्त्वं मनः कल्पयति । ३ ड. संकल्पयन्ति । ४ ड. “दित्यादिरूपाः । ५ च. “स्त्यजन्ति । ६ ग. घ. स्रक्चन्दनवनितादिविषयेष्विव । ७ ग. घ. “घणिमाद्यैश्वर्येषु ।

प्रवृत्त्यभावेऽपि चक्षुरादीनां रूपादिषु स्वभावसिद्धा प्रवृत्तिः सापि प्रयत्नयुक्तेन मनसैव नियन्तव्या ॥ देवतादर्शनादिष्वप्यननुसरणाय समन्तत इत्युक्तम् ॥ भूमिकाजयक्रमेणोपरमविवक्षितत्वाच्छनैः शनैरित्युक्तम् ॥ ताश्च भूमिकाश्चतस्रः कठवल्लीषु श्रूयन्ते—“यच्छेद्वाङ्मनसी प्राज्ञस्तच्चच्छेज्ज्ञान आत्मनि ॥ ज्ञानमात्मनि (महति) नियच्छेत्तच्चच्छेच्छान्त आत्मनि” इति ॥ वाग्व्यापारो द्विविधः । लौकिको वैदिकश्च । जल्पादिरूपो लौकिकोऽजपादिरूपो वैदिकः ॥ तत्र लौकिकस्य बहुविक्षेपकरत्वाद्युत्थानकालेऽपि योगी तं परित्यजेत् ॥ अत एव स्मर्यते—

“मौनं योगासनं योगैस्तितिक्षैकान्तशीलता ।

निःस्पृहत्वं समत्वं च सप्पैतान्येकदण्डिनः ॥” इति ॥

जपादिकं निरोधसमाधौ परित्यजेत् ॥ सेयं वाग्भूमिः प्रथमा ॥ तां भूमिं प्रयत्नमात्रेण कतिपयैर्दिनैर्मसैर्वत्सरैर्वा दृढं विजित्य पश्चाद्वितीयायां मनोभूमौ प्रयतेत ॥ अन्यथा बहुभूमिकाः प्रयासात्प्रथमभूमिपातेनैवोपरितनयोगभूमयो विनश्येयुः ॥ यद्यपि चक्षुरादयो निरोद्धव्यास्तथापि तेषां वाग्भूमौ मनोभूमौ वाऽन्तर्भावो द्रष्टव्यः ॥ ननु वाचं मनसि नियच्छेदित्यनुपपन्नम् ॥ नहीन्द्रियस्येन्द्रियान्तरे प्रवेशोऽस्ति ॥ मैवम् । प्रवेशस्याविवक्षितत्वात् ॥ नानाविक्षेपकारिणोर्वीङ्मनसयोर्मध्ये प्रथमतो वाग्व्यापारनियमनेन मनोव्यापारमात्रपरिशेष इह विवक्षितः ॥ गोमहिषाश्वादीनामिव बाहूनियमे स्वाभाविके संपन्ने ततो ज्ञानात्मनि मनो नियच्छेत् ॥ आत्मा त्रिविधः । ज्ञानात्मा महात्मा शान्तात्मा चेति ॥ जानात्यत्र स्थित आत्मेति ज्ञातृत्वोपाधिरहङ्कारोऽत्र ज्ञानशब्देन विवक्षितः ॥ करणस्य मनसो नियम्यत्वेन पृथगुपात्तत्वात् ॥ अहङ्कारो द्विविधः । विशेषरूपः सामान्यरूपश्चेति ॥ अयमहमेतस्य पुत्र इत्येव व्यक्तमभिमन्यमानो विशेषरूपः ॥ अस्मीत्येतावन्मात्रमभिमन्यमानः सामान्यरूपः ॥ स च सर्वव्यक्तिषु व्याप्तत्वान्महानित्युच्यते ॥ ताभ्यामहङ्काराभ्यां द्वाभ्यामुपहितौ द्वावात्मानौ ॥ निरुपाधिकः शान्तात्मा तदेतत्सर्वमन्तर्बहिर्भावेन वर्तते ॥ शान्त आत्मा सर्वान्तरश्चिदेकरसस्तस्मिन्नाश्रितं जडशक्तिरूपमव्यक्तं मूलप्रकृतिः ॥ सा च प्रथमं सामान्याह-

१ घ. रूपादिग्रहणे स्वभावः । २ ग. लौकिकोऽलौकिकश्च; क. ख. च. लौकिको जल्पादिरूपो वैदिको जपादिरूपः । इयं पंक्तिः ग. घ. पुस्तकयोर्नास्ति । ३ घ. “योगस्थितिरेकान्तः” । ४ ग. जपादिकं तु निरुद्धसमाधौ; घ. जपादिकं दण्डी निरोधसमाधौ । ५ क. ख. ड. बहुभूमिकाप्रसादवत्प्रथमभूमिकापाते; ग. घ. बहुभूमिप्रयासात् । ६ च. “योगभूमयः सर्वा विनः” । ७ क. ख. च. “वाङ्मनसोर्मध्ये” । ८ क. ख. ग. ड. महानात्मा । ९ घ. इत्येवं वक्तुमीह ।



ङ्काररूपं महत्तत्त्वं नाम धृत्वा व्यक्तीभवति ॥ ततो बहिर्विशेषाहङ्काररूपेण ततो बहिर्मनोरूपेण ततो बहिर्वागादीन्द्रियरूपेण । तदेतदभिप्रेत्योत्तरमान्तरत्वं विविनक्ति श्रुतिः—

“ इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महतः परमव्यक्तमव्यक्तात्पुरुषः परः ।

पुरुषान्न परं किञ्चित्सा काष्ठा सा परा गतिः ॥ ” इति

एवं सत्यत्र नानाविधसंकल्पविकल्पसाधनकरणरूपं मनोऽहङ्कर्तरि नियच्छेत् ॥ मनोव्यापारान्परित्यज्याहङ्कारमात्रं शेषयेत् ॥ न चैतदशक्यमिति वाच्यम्—

“ तस्याहं निग्रहं मन्ये वायोरिव सुदुष्करम् ”

इति वदन्तमर्जुनं प्रति भगवतोत्तराभिधानात् ॥

“ असंशयं महाबाहो मनो दुर्निग्रहं चलम् ।

अभ्यासेन तु कौन्तेय वैराग्येण च गृह्यते ॥

असंयतात्मना योगो दुष्प्राप इति मे मतिः ।

वश्यात्मना तु यतता शक्योऽवामुमुपायतः ” इति ॥

अभ्यासवैराग्ये पतञ्जलिसूत्रोदाहरणेन व्याख्यास्यते ॥ पूर्वपूर्वभूमिदार्ढ्यरहितोऽसंयतात्मा ॥ तत्सहितो वश्यात्मा ॥ उपायतः प्राप्तिं गौडपादाचार्याः सदृष्टान्तमाहुः—

“ उत्सेक उदधेर्यद्वत्कुशाग्रेणैकबिन्दुना ।

मनसो निग्रहस्तद्वद्वेदपरिखेदतः ॥

बहुभिर्न विरोद्धव्यमेकेनापि बलीयसा ।

स पराभवमाप्नोति समुद्र इव टिट्ठिभात् ॥ ” इति ॥

अत्र संप्रदायविद आख्यायिकामाचक्षते—“कस्यचित्किल पक्षिणोऽण्डानि तीरस्थान्युदधिरुत्सेकेनापजहार ॥ तं च समुद्रं शोषयामीति प्रवृत्तः स च पक्षी स्वमुखाग्रेणैकैकं जलबिन्दुं बहिः प्रतिक्षिपति ॥ तदा बहुभिः पक्षिभिर्वन्धुवर्गैर्वार्यमाणोऽप्यनुपगतः प्रत्युत तानपि सहकारिणो वव्रे ॥ तांश्च पतनोत्पतनाभ्यां बहुधा क्लि(श)श्यतः सर्वानवलोक्य कृपालुर्नारदो गरुडं समीपे प्रेषयामास ॥ ततो गरुडपक्षवातेन शृण्यन्समुद्रोऽभिहितस्तान्यण्डानि पक्षिणे ददौ ॥”

१ ग. घ. च. “ इन्द्रियाणि पराण्याहुरिन्द्रियेभ्यः परं मनः ” इति भिन्नः पाठः । २ ग. ङ. पुस्तकयोरेतच्छ्लोकार्थं न दृश्यते । ३ क. ख. ग. घ. च. पुस्तकेषु बहुभिरित्ययं श्लोकः न विद्यते ।

एवमखेदेन मनोनिरोधे परमधर्मे प्रवर्तमानं योगिनमीश्वरोऽनुशृङ्गाति ॥ अखे-  
दश्च मध्ये मध्ये तदनुकूलव्यापारमिश्रणेन संपद्यते ॥ यथौदनं भुञ्जानस्तद्वा-  
सान्तरे चोष्यलेह्यादीनास्वादयति तद्वत् ॥ इदमेवाभिप्रेत्य वसिष्ठ आह—

“ चित्तस्य भोगैर्द्रौ भागौ शास्त्रेणैकं प्रपूरयेत् ।

गुरुशुश्रूषया भागमव्युत्पन्नस्य संक्रमः ॥

किञ्चिद्व्युत्पत्तियुक्तस्य भागं भोगैः प्रपूरयेत् ।

गुरुशुश्रूषया भागौ भागं शास्त्रार्थचिन्तया ॥

व्युत्पत्तिमनुयातस्य पूरयेच्चेतसोऽन्वहम् ।

द्रौ भागौ शास्त्रवैराग्यैर्द्रौ ध्यानगुरुपूजया ॥ ” इति ॥

भोगशब्देनात्र जीवनहेतुभिर्लक्षणादिव्यापारो वर्णाश्रमोचितव्यापारश्चोच्य-  
ते ॥ घटिकामात्रं मुहूर्तं वा यथाशक्ति योगमभ्यस्य ततो मुहूर्तं शास्त्रश्रवणेन  
परिचर्यया वा गुरुननुगम्य मुहूर्तं स्वदेहमनुसृत्य मुहूर्तं योगशास्त्रं पर्यालो-  
च्य पुनर्मुहूर्तं योगमभ्यसेत् ॥ एवं योगप्राधान्येन व्यापारान्तराणि मेलयंस्ता-  
नि द्वागभ्यस्य शयनकाले तद्दिनगतान्योगमुहूर्तान्गणयेत् ॥ ततः परेद्युर्वा पर-  
पक्षे वा परमासे वा योगमुहूर्तान्वर्धयेत् ॥ तथा चैकैकस्मिन्मुहूर्ते एकैकक्षणयोगे-  
ऽपि संवत्सरमात्रेण भूयान्योगकालो भवति ॥ न चैवं योगैकशरणत्वे व्यापा-  
रान्तराणि लुप्येरन्निति शङ्कनीयम् ॥ लुप्येतरकृत्स्नव्यापारस्यैव योगेऽधिकारा-  
त् ॥ अत एव विद्वत्संन्यासोऽपेक्ष्यते ॥ तस्मात्तदेकनिष्ठः पुमानध्येतृवणिगादि-  
वत्क्रमेण योगारूढो भवति ॥ यथाऽध्येता माणवकः पादांशं पादमर्धचर्ममृचमृ-  
गद्वयं वर्गं च क्रमेण पठन्देशद्वयदशवर्षैरध्यापको भवति ॥ यथा च वाणिज्यं  
कुर्वन्नेकनिष्कद्विनिष्कादिक्रमेण लक्षपतिः क्रीडपतिर्वा भवति तथा ताभ्यां व-  
णिगध्येतृभ्यां सहैवोपक्रम्य मत्सरग्रस्त इव युञ्जानस्तावता कालेन कुतो न  
योगमारोहेत् ॥ तस्मात्पुनःपुनः प्राप्यमाणान्संकल्पविकल्पानुद्दालकवत्पौरुष-  
प्रयत्नेन परित्यज्याहङ्कर्तारि ज्ञानात्मनि मनो नियच्छेत् ॥ तामेतां द्वितीयभूमि-  
कां विजित्य बालमूकादिवन्निर्मनस्त्वे स्वाभाविके सति ततो विशेषाहङ्काररूपं  
विस्पष्टं ज्ञानात्मानमस्पष्टे सामान्याहङ्कारे महत्तत्त्वे नियच्छेत् ॥ यथा स्वल्पां  
तन्द्रां प्राप्तवतो विशेषाहङ्कारः स्वत एव संकुचति विनैव तन्द्रां तथा विस्म-  
रणे प्रयतमानस्याहङ्कारसंकोचो भवति सेयं लोकप्रसिद्धया तन्मया तार्किका-  
भिमतनिर्विकल्पकज्ञानेन च समाना महत्तत्त्वमात्रपरिशेषावस्था तृतीया भूमिः ॥

१ घ. च. भोगेन । २ क. ख. च. “क्षादिव्यापा” ; ग. घ. “क्षाव्या” । ३ ग. घ. गुरुनुगम्य ।

४ ग. घ. योगाधिकारात् । ५ ग. ड. “न्दशव” । ६ घ. कोटिपति । ७ ड. “वत्पुरुषप्र” ।



अस्यां चाभ्यासपाठवेन वशीकृतायां तमेतं सामान्याहङ्काररूपं महान्तमात्मानं निरुपाधितया शान्ते चिदेकरसस्वभावे नियच्छेत् ॥

“ महत्तत्त्वं तिरस्कृत्य चिन्मात्रं परिशेषयेत् ” ॥

अत्रापि पूर्वोक्तविस्मृतिप्रयत्न एव ततोऽप्यतिशयेनोपायतामापद्यते ॥ यथा शास्त्राभ्यासप्रवृत्तस्य व्युत्पत्तेः प्राक्प्रतिग्रन्थव्याख्यानापेक्षायामपि व्युत्पन्नस्य स्वत एवोत्तरग्रन्थार्थः प्रतिभाति तथा सम्यग्वशीकृतपूर्वभूमेर्योगिन उत्तरभूम्युपायः स्वत एव प्रतिभाति ॥ तदाह योगभाष्यकारः—

“ योगेन योगो ज्ञातव्यो योगो योगात्प्रवर्तते ।

योऽप्रमत्तस्तु योगेन स योगी रमते चिरम् ॥ ” इति ॥

योग उत्तरभूमिका योगेन ज्ञातव्यो योगो योगात्प्रवर्तते यो योगाप्रमत्तः योगेन पूर्वभूमिकोत्तरभूमिकायोगेन स योगी रमते चिरमिति ॥ ननु महत्तत्त्वशान्तात्मनोर्मध्ये महत्तत्त्वोपादानमव्यक्ताख्यं तत्त्वं श्रुत्योदाहृतम् ॥ तत्र कुतो नियमनं नाभिधीयत इति चेन्न ॥ लयप्रसङ्गादिति ब्रूमः ॥ यथा घटोऽनुपादाने जले निरुद्धयमानो न लीयते, उपादानभूतायां तु मृदि लीयते तथा महत्तत्त्वमात्मनि न लीयते अव्यक्ते तु लीयते ॥ न च स्वरूपलयः पुरुषार्थः ॥ आत्मदर्शनानुपयोगात्—

“ दृश्यते त्वय्यया बुद्ध्या सूक्ष्मया सूक्ष्मदर्शिभिः ॥ ” इति ॥

पूर्ववार्क्ये आत्मदर्शनमभिधाय सूक्ष्मत्वसिद्धये निरोधस्याभिधानात्; लयस्य प्रतिदिनं सुषुप्तौ स्वतःसिद्धत्वेन प्रयत्नवैयर्थ्याच्च ॥ ननु धारणाध्यानसर्माधिभिः साध्यस्य संप्रज्ञातस्यैकाग्र्यवृत्तिरूपत्वेन दर्शने हेतुत्वेऽपि शान्तात्मन्यवरुद्धस्यासंप्रज्ञातसमाधिमापन्नस्य चित्तस्य वृत्तिरहितत्वेन सुषुप्तिवन्न दर्शनहेतुत्वमिति चेन्न ॥ स्वतःसिद्धस्य दर्शनस्य निवारयितुमशक्यत्वात् ॥ अतएव श्रेयोमार्गेऽभिहितम्—“ आत्मानात्माकारं स्वभावतोऽवस्थितं सदा चित्तम् । आत्मैकाकारतया तिरस्कृतानात्मदृष्टिं विदधीत ” इति ॥ यथा घट उत्पद्यमानः स्वतो वियत्पूर्ण एवोत्पद्यते जलतन्दुलादिपूरणं तूत्पन्ने घटे पश्चात्पुरुषप्रयत्नेन भवति ॥ तत्र जलादौ निःसारितेऽपि न वियन्निःसारयितुं शक्यते ॥ मुखपिधानेऽप्यन्तर्वियदवतिष्ठत एव ॥ तथा चित्तमुत्पद्यमानमात्मचैतन्यपूर्णमेवोत्पद्यते ॥ उत्पन्ने चित्ते पश्चान्मूषानिषिक्तद्रुतताम्रवद्वटपटरूपरससुखदुःखादिवृत्तिरूपत्वं भोगहेतुधर्माधर्मादिवशाद्भवति ॥ तत्र रूपरसाद्यनात्माकारे निवा-

१ क. ख. च. विलं । २ ड. स्वात्मदं । ३ ग. घ. “क्येऽभिधाय । ४ ग. “माधिसाध्यसंप्रज्ञां । ५ ग. घ. सुषुप्तवच्च । ६ ग. घ. अतः श्रेयो । ७ घ. तिरस्कृतानात्म ; ग. ड. नात्मदृष्टिविदधीत । ८ ड. “पूरणमुत्पन्ने । ९ ग. घ. “ज्ञादिरूपत्वं । १० ग. घ. च. “धर्मादिवशा ।

रितेऽपि निर्निमित्तश्चिदाकारो न निवारयितुं शक्यते ॥ ततो निरोधसमाधिना निर्वृत्तिकेन संस्कारमात्रशेष्यतया सूक्ष्मत्वेन चिदात्ममात्राभिमुखत्वादेकाग्रेण चित्तेन निर्विघ्नमात्माऽनुभूयते ॥ अनेनैवाभिप्रायेण वार्तिककारसर्वानुभवयोगिनावहनुः—

“सुखदुःखादिरूपित्वं धियो धर्मादिहेतुतः ।

निर्हेतुत्वात्मसंबोधरूपत्वं वस्तुवृत्तितः ॥

प्रशान्तवृत्तिकं चित्तं परमानन्ददीपकम् ।

असंप्रज्ञातनामाऽयं समाधिर्योगिनां प्रियः ॥” इति ॥

आत्मदर्शनस्य स्वतःसिद्धत्वेऽप्यनात्मदर्शनवारणाय निरोधाभ्यासः ॥ अत एवोक्तम्—

“आत्मसंस्थं मनः कृत्वा न किञ्चिदपि चिन्तयेत्” इति ॥

योगशास्त्रस्य चित्तचिकित्सकसमाधिमात्रे प्रवृत्तैवान्निरोधसमाधावात्मदर्शनं तत्र न साक्षादुक्तम्—भङ्ग्यन्तरेण त्वभ्युपगम्यते ॥ “योगश्चित्तवृत्तिनिरोधः” इति सूत्रयित्वा “तदा द्रष्टुः स्वरूपेणावस्थानम्” इति सूत्रणात् ॥ यद्यपि निर्विकारो द्रष्टा सदा स्वरूप एवावतिष्ठते तथापि वृत्तिषूत्पद्यमानासु तत्र चिच्छायायां प्रतिबिम्बितायां तदविवेकादस्वस्थ इव द्रष्टा भवति ॥ तदप्यनन्तरसूत्रेणोक्तम्—“वृत्तिसारूप्यमितरत्र” इति ॥ अन्यत्रापि सूत्रितम्—सत्त्वपुरुषयोरत्यन्तासंकीर्णयोः प्रत्ययाविशेषो भोगः परार्थत्वादिति ॥ चितेरप्रतिसंक्रमायास्तदाकारापत्तौ स्वबुद्धिसंवेदनमिति च ॥ निरोधसमाधिना शोधिते त्वंपदार्थे साक्षात्कृतेऽपि तस्य ब्रह्मत्वं गोचरयितुं महावाक्येन ब्रह्मविद्यानामकं वृत्त्यन्तरमुत्पद्यते ॥ न च शुद्धत्वंपदार्थसाक्षात्कारे निरोधसमाधिरेक एवोपायः ॥ किंतु चिज्जडविवेकेनापि पृथक्कृते तत्साक्षात्कारसंभवात् ॥

अत एव वसिष्ठ आह—

“द्वौ क्रमौ चित्तनाशस्य योगो ज्ञानं च राघव ।

योगस्तद्वृत्तिरोधो हि ज्ञानं सम्यगवेक्षणम् ॥” इति ॥

“असाध्यः कस्यचिद्योगः कस्यचिज्ज्ञाननिश्चयः ।

प्रकारौ द्वौ ततो देवो जगाद परमेश्वरः ॥” इति ॥

ननु विवेकोऽपि योगे पर्यवस्यात् दर्शनवेलायामात्ममात्रगोचराया एकाग्रवृत्तेः क्षणिकसंप्रज्ञातरूपत्वात् ॥ बाढम् ॥ तथाऽपि संप्रज्ञातासंप्रज्ञातयोः स्व-

१ घ. “रितेऽप्यनिमित्तश्चिदाकारो । २ ग. घ. च. निवृत्तिकेन । ३ ड. धर्मादिरूपतः । ४ ग. घ. “तन्वारणाय । ५ क. ख. च. “ततया निरो” । ६ क. ख. घ. च. चित्तिच्छायायां । ७ घ. “मुत्पाद्यते । ८ घ. “संभवः । ९ ड. परमः शिवः ।



रूपतः साधनतश्चास्त्येव महद्वैलक्षण्यम् ॥ वृत्त्यवृत्तिभ्यां स्फुटः स्वरूपभेदः ॥ साधनं तु संप्रज्ञातस्य सजातीयत्वाद्वारणादित्रयमन्तरङ्गः ॥ असंप्रज्ञातस्यावृत्ति-  
कस्य विजातीयत्वाद्बहिरङ्गम् ॥ तथाच सूत्रम्—“तदपि बहिरङ्गं निर्बीज-  
स्य” इति ॥ विजातीयत्वेऽपि बहुविधानात्मवृत्तिनिवारणेनोपकारितया ब-  
हिरङ्गत्वमविरुद्धम् ॥ तदेवोपकारित्वं विशदयितुं सूत्रयति—“श्रद्धावीर्यस्मृति-  
समाधिप्रज्ञापूर्वक इतरेषाम्” इति ॥ केषांचिद्देवादीनां पूर्वसूत्रे जन्मनैव समा-  
धिमुक्त्वा मनुष्यान्प्रत्येतदुच्यते ॥ ममायं योग एव परमपुरुषार्थसाधनमिति  
प्रत्ययः श्रद्धा ॥ सां चोत्कर्षश्रवणेनोपजायते ॥ तदुत्कर्षश्च स्मर्यते—

“तपस्विभ्योऽधिको योगी ज्ञानिभ्योऽपि मतोऽधिकः ।

कर्मिभ्यश्चाधिको योगी तस्माद्योगी भवार्जुन ॥” इति ॥

उत्तमलोकसाधनत्वात्कृच्छ्रचान्द्रायणादितपसो ज्योतिष्टोमादिकर्मणश्च यो-  
गोऽधिकः ॥ ज्ञानं प्रत्यन्तरङ्गत्वाच्चित्तविश्रान्तिहेतुतया ज्ञानादप्यधिकत्वम्—  
एवं ज्ञानतो योगे श्रद्धा जायते ॥ तस्यां च श्रद्धायां वासितायां वीर्यमुत्साहो भवति ॥  
सर्वथा योगं संपादयिष्यामीति ॥ एतादृशेनोत्साहेन तदा तदनुष्ठेयानि योगाङ्गानि  
स्मर्यन्ते ॥ तेषां च स्मृत्या सम्यग्गुणुष्ठितसमाधेरध्यात्मप्रसादे सत्युत्तमरा प्रज्ञोदे-  
ति ॥ तत्प्रज्ञापूर्वकस्तत्प्रज्ञाकारणकोऽसंप्रज्ञातसमाधिरितरेषां देवादिभ्योऽर्वाची-  
नानां मनुष्याणां सिद्धयति ॥ तां च प्रज्ञां सूत्रयति—“ऋतंभरा तत्र प्रज्ञा” इ-  
ति ॥ ऋतं सत्यं वस्तुयाथात्म्यं विभर्ति प्रकाशयतीति ऋतंभरा ॥ तत्र तस्मिन्समा-  
ध्युत्कर्षजन्येऽध्यात्मप्रसादे सतीत्यर्थः ॥ ऋतंभरत्वोपपत्तिं सूत्रयति—“श्रुता-  
नुमानप्रज्ञाभ्यामन्यविषयाविशेषार्थत्वात्” इति ॥ सूक्ष्मव्यवहितविप्रकृष्टवस्तु-  
ष्वयोगिप्रत्यक्षत्वं न प्रवर्तते ॥ आगमानुमानाभ्यां तानि वस्तून्ययोगिभिर्ज्ञाय-  
न्ते ॥ ते च शास्त्रानुमानजन्ये प्रज्ञे वस्तुसामान्यमेव गोचरयतः ॥ इदं तु योगि-  
प्रत्यक्षं विशेषवस्तुगोचरत्वादतंभरत्वम् ॥ तस्य योगिप्रत्यक्षस्यासंप्रज्ञातसमा-  
धौ बहिरङ्गत्वसिद्ध्यर्थमुपकारित्वं सूत्रयति—“तज्जः संस्कारोऽन्यसंस्कार-  
प्रतिबन्धी” इति ॥ असंप्रज्ञातसमाधेर्बहिरङ्गसाधनमुक्त्वा तन्निरोधप्रयत्नस्यान्त-  
रङ्गसाधनतां सूत्रयति—“तस्यापि निरोधे सर्वनिरोधान्निर्बीजः समाधिः”  
इति ॥ सोऽयं समाधिः सुषुप्तिसमानः साक्षिचैतन्येनानुभवितुं शक्यः ॥ न चा-  
सौ सर्वधीवृत्तिराहित्यात्सुषुप्तिरेवेति शङ्कनीयम् ॥ मनः स्वरूपसदसत्त्वाभ्यां वि-  
शेषात् ॥ तदुक्तं गौडपादाचार्यैः—

१ ग. ड. “तस्य त्ववृत्तिः” । २ ड. “यस्यापि” । ३ ग. घ. च. स चोत्कर्षः । ४ ग. च. “न तदनु-  
ष्ठे” ; घ. “न तदानु” । ५ ग. घ. ड. तथा । ६ ग. घ. “म्यगुपतिष्ठतः समा” । ७ घ. “प्रज्ञाभ्यां सामान्यवि-  
षयाविशेषा” । ८ ग. घ. प्रतिदधाति । ९ घ. न शङ्कनीयम् । १० घ. ड. मनसः स्वरूपस्य स ।

“ निग्रहीतस्य मनसो निर्विकल्पस्य धीमतः ।  
 प्रचारः स तु विज्ञेयः सुषुप्त्यन्यो न तत्समः ॥  
 लीयते हि सुषुप्तौ तन्निग्रहीतं न लीयते ।  
 तदेव निर्भयं ब्रह्म ज्ञानालोकं समन्ततः ॥ ” इति ॥

माण्डूक्यशाखायामपि श्रूयते—

“ द्वैतस्याग्रहणं तुल्यमुभयोः प्राज्ञतुर्ययोः ।  
 बीजनिद्रायुतः प्राज्ञः सौ च तुर्ये न विद्यते ॥  
 स्वप्ननिद्रायुतावाद्यौ प्राज्ञस्त्वस्वप्ननिद्रया ।  
 न निद्रां नैव च स्वप्नं तुर्ये पश्यन्ति निश्चिताः ॥  
 अन्यथा गृह्यतः स्वप्नो निद्रातत्त्वमजानतः ।  
 विपर्यासे तयोः क्षीणे तुरीयं पदमश्रुते ॥ ” इति ॥

आद्यौ विश्वतैजसौ ॥ अद्वैतस्य वस्तुनोऽन्यथाग्रहणं नाम द्वैतरूपेण प्रति-  
 भासः ॥ स च विश्वतैजसयोर्वर्तमानः स्वप्न इत्युच्यते ॥ तत्त्वस्याज्ञानं निद्रा ॥  
 सा च विश्वतैजसप्राज्ञेषु वर्तते ॥ तयोः स्वप्ननिद्रयोः स्वरूपभूतयोर्विपर्यासो मि-  
 थ्याज्ञानम् ॥ तस्मिन्विद्यया क्षीणे सति तुरीयं पदमद्वैतं वैस्त्वश्रुते ॥ नन्वस्त्वैव-  
 मसंप्रज्ञातसमाधिसुषुप्त्योर्महान्भेदः ॥ तत्र तत्त्वदिदृक्षोर्दर्शनसाधनत्वेन समाध्य-  
 पेक्षायामपि दृष्टतत्त्वस्य जीवन्मुक्तये नास्ति तदपेक्षा ॥ रागद्वेषादिक्लेशबन्ध-  
 स्य सुषुप्त्याऽपि निवृत्तेः ॥ मैवम् । किं प्रतिदिनं स्वतः प्राप्ता कादाचित्की  
 सुषुप्तिर्बन्धनिवर्तिका, किंवाऽभ्यासेन निरन्तरवर्तिनी ॥ आद्येऽपि किं सुषुप्ति-  
 कालीनस्य क्लेशबन्धस्य निवृत्तिः, किंवा कालान्तरवर्तिनः ॥ नाऽऽद्यः । अप-  
 सक्तेः ॥ न हि मूढानामपि सुषुप्तौ क्लेशबन्धः ॥ अन्यथाऽऽयासः प्रसज्येत ॥  
 न द्वितीयः । असंभवात् ॥ न ह्यन्यकालीनया सुषुप्त्या कालान्तरवर्तिनः क्ले-  
 शस्य क्षयः संभवति ॥ अन्यथा मूढानामपि जागरणस्वप्नयोः क्लेशस्य क्षयः प्रस-  
 ज्येत ॥ नापि सुषुप्तौ नैरन्तर्यमभ्यसितुं शक्यम् ॥ तस्याः कर्मक्षयनिमित्तत्वात् ॥  
 तस्मात्तत्त्वविदोऽपि क्लेशक्षयायास्त्येवासंप्रज्ञातसमाध्यपेक्षा ॥ तस्य च समाधे-  
 र्गवादिष्विव वाङ्निरोधः प्रथमा भूमिः ॥ बालमूढादिष्विव निर्मनस्त्वं द्वितीया ॥  
 तन्म्यामिवाहङ्कारराहित्यं तृतीया ॥ सुषुप्ताविव महत्तत्त्वरहित्यं चतुर्थी ॥ तदे-  
 तद्भूमिचतुष्टयमभिप्रेत्य शनैःशनैरुपरमेदित्युक्तम् ॥ अत्र चोपरमे धृतिग्रहीता

१ ग. सुषुप्तेऽन्यो न; घ. सुषुप्तान्यो न । २ घ. सा तुरीये न । ३ घ. वस्त्वश्रुतेऽनुभवतीत्यर्थः ।  
 ४ ग. सुषुप्ताविव; घ. सुषुप्तावपि । ५ ग. घ. प्राप्ताकादाचित्कमु । ६ ग. र्गवादिष्विवावरोधः; घ.  
 र्गवाद्यादिष्विव । ७ ग. बालमुग्धादिष्वि; घ. बालमूकादि; ङ. बालक्रादिष्विव ।



बुद्धिः साधनं महदहङ्कारमनोवागादीनां स्वत एव तीव्रवेगेन बहिःप्रवहतां कूलं कषाया नद्या इव निरोधे धैर्यं महदपेक्षितम् ॥ बुद्धिर्विवेकः पूर्वा भूमिर्जिता न वेऽपि परीक्ष्य जितायामुत्तरभूम्युपक्रमः ॥ अजितायां तु सैव पुनरभ्यसनीयेति तदा तदा विविच्यात् ॥ आत्मसंस्थमित्यादिना सार्धश्लोकेन चतुर्थभूम्यभ्यासोऽपि स्मृतः ॥ गौडपादाचार्या आहुः—

“ उपायेन निवृत्तीयाद्विक्षिप्तं कामभोगयोः ।  
सुप्रसन्नं लये चैव यथा कामो लयस्तथा ॥  
दुःखं सर्वमनुस्मृत्य कामभोगान्निवर्तयेत् ।  
अजं सर्वमनुस्मृत्य जातं नैव तु पश्यति ॥  
लये संबोधयेच्चित्तं विक्षिप्तं शमयेत्पुनः ।  
सकषायं विजानीयात्समप्राप्तं न चालयेत् ॥  
नास्वादयेत्सुखं तत्र निःसङ्गः प्रज्ञया भवेत् ।  
निश्चलं निश्चरं चित्तमेकीकुर्यात्प्रयत्नतः ॥  
यदा न लीयते चित्तं न च विक्षिप्यते पुनः ।  
अलिङ्गनमनाभ्यासं निष्पन्नं ब्रह्म तत्तदा ॥ ” इति ॥

लयविक्षेपकषायसमप्राप्तयश्चतस्रश्चित्तस्यावस्थाः ॥ तत्र निरुध्यमानं चित्तं विषयेभ्यो व्यावृत्तं सत्पूर्वाभ्यासवशाद्यदि लयाय सुषुप्तयेऽभिमुखं भवेत्तदानी-  
मुत्थापनप्रयत्नेन लयकारणनिवारणेन वा चित्तं सम्यक्प्रबोधयेत् ॥ लयहेत-  
वोऽनिद्राशेषाऽजीर्णबह्वशनश्रमाः ॥ अत एवाहुः—

“ समापद्य निद्रां सुजीर्णाल्पभोजी श्रमत्याज्यबाधे विविक्षे प्रदेशे ।  
सदाऽऽसीत निस्तुष्ण एवाग्रयज्ञोऽथवा प्राणरोधो निजाभ्यासमार्गात् ॥ ” इति ॥  
लयादुत्थापितं चित्तं दैनंदिनप्रबोधाभ्यासवशाद्यदि कामभोगयोर्विक्षिप्ये-  
त तदा विवेकिजनप्रसिद्धभोग्यवस्तुगतसर्वदुःखानुस्मरणेन शास्त्रप्रसिद्धजन्मा-  
दिरहिताद्वितीयब्रह्मतत्त्वानुस्मरणपूर्वकेन भोग्यवस्तुदर्शनेन च पुनःपुनर्वि-  
क्षेपाच्चित्तं शमयेत् ॥ कषायस्तीव्रचित्तदोषस्तीव्ररागद्वेषादिवासना तथा अस्तं  
चित्तं कदाचित्समाहितमिव लयविक्षेपरहितं दुःखैकाग्रमवतिष्ठते तादृशं तच्चित्तं  
विजानीयात् ॥ समाहितचित्ताद्विवेकेनावगच्छेत् ॥ असमाहितमेतदित्यवग-  
म्य लयविक्षेपवत्कषायस्य प्रतीकारं कुर्यात् ॥ समशब्देन ब्रह्माभिधीयते ॥

१ क. ग. घ. 'मनाभासं' । २ क. ख. ग. च. 'मुत्थानप्रय' । ३ ग. घ. तच्चित्तं; च. तत्तच्चित्तं ।  
४ क. ख. समापय्य; ग. समापय । ५ च. 'त्यागबाधे' । ६ ड. विमते । ७ घ. च. 'वस्तुद' । ८ ड.  
समाहितचित्तात्पृथक्त्वेनासमाहितं चित्तं विवेकेन ।

“ समं सर्वेषु भूतेषु तिष्ठन्तं परमेश्वरम् ॥ ” इति स्मृतेः ॥

लयविक्षेपकषायेषु परिहृतेषु परिशेषाच्चित्तेन समं ब्रह्म प्राप्यते ॥ तच्च समप्राप्तं चित्तं कषायलयभ्रान्त्या न चालयेत् ॥ सूक्ष्मया बुद्ध्या लयकषायप्राप्ती विविच्य तस्यां समप्राप्तावतिप्रयत्नेन चिरं स्थापयेत् ॥ स्थापिते तस्मिन्ब्रह्मस्वरूपभूतः परमानन्दः सम्यगाविर्भवति ॥ तथा चोदाहृतम्—

“ सुखमात्यन्तिकं यत्तद्बुद्धिग्राह्यमतीन्द्रियम् । ” इति ॥

श्रुतिश्च भवति—

“ समाधिनिर्धूतमलस्य चेतसो निवेशितस्याऽत्मनि यत्सुखं भवेत् ।

न शक्यते वर्णयितुं गिरा तदा स्वयं तदन्तःकरणेन गृह्यते ॥ ” इति ॥

ननु समाध्याविर्भूतब्रह्मानन्दस्य बुद्धिग्राह्यत्वं श्रुतिस्मृतिभ्यामभिहितम् । आचार्यैस्तु—“ नास्वादयेत्सुखं तत्र ” इति बुद्धिग्राह्यत्वं प्रतिषिध्यते ॥ नायं दोषः ॥ तत्र निरोधसुखं बुद्धिग्राह्यं न प्रतिषिध्यते, किंतु समाधिविरोधिनो व्युत्थानरूपस्य परामर्शस्यैव प्रतिषेधात् ॥ यथा निदाघदिवसेषु मध्याह्ने जाह्नवीहृदनिमग्नेनानुभूयमानमपि शैत्यसुखं तदा वक्तुमशक्यं पश्चादुन्मग्नेनाभिधीयते ॥ यथावा सुषुप्तावविद्यावृत्तिभिरतिसूक्ष्माभिरनुभूयमानमपि स्वरूपसुखं तदानीं सविकल्पकेनान्तःकरणवृत्तिज्ञानेन गृहीतुमशक्यम् ॥ प्रबोधकाले तु स्मृत्या विस्पष्टं परामृश्यते ॥ तथा समाधौ वृत्तिरहितेन संस्कारमात्रशेषतया सूक्ष्मेण वा चित्तेन सुखानुभवः श्रुतिस्मृत्योर्विवक्षितः ॥ महदिदं समाधिसुखमन्वभूवमित्येतादृशो व्युत्थितस्य सविकल्पकः परामर्शोत्रास्वादनम् ॥ तदेवाचार्यैः प्रतिषिध्यते ॥ तमेव स्वाभिप्रायं प्रकटयितुं निःसङ्गः प्रज्ञया भवेदित्युक्तम् ॥ प्रकृष्टं सविकल्पकं ज्ञानं प्रज्ञा तया सह सङ्गं परित्यजेत् ॥ यद्वा पूर्वोक्ता धृतिगृहीता बुद्धिः प्रज्ञा ॥ तदात्मकेन साधनेन सुखास्वादनतद्वर्णनादिरूपामासक्तिं वर्जयेत् ॥ समाधौ ब्रह्मानन्दे निमग्नं चित्तं यदि कदाचित्सुखास्वादनाय वा शीतवातप्रशकाद्युपद्रवेण वा निश्चरेत्तदा निश्चरं तच्चित्तं पुनर्निश्चलं भवति तथा परब्रह्मणा सहैकीकुर्यात् ॥ तत्र च निरोधप्रयत्न एव साधनम् ॥ एकीभाव एव यदा न लीयत इत्यनेन स्पष्टीक्रियते ॥ आलिङ्गनमनाभासमित्याभ्यां पदाभ्यां कषायसुखास्वादौ प्रतिषिध्यते ॥ लयविक्षेपकषायसुखास्वादेभ्यो रहितं चित्तमविघ्नेन ब्रह्मण्यवस्थितं भवति ॥ एतदेवाभिप्रेत्य कठवल्लीषु पठ्यते—

१ ग. घ. “तेऽस्मिन्ब्र” । २ घ. “ध्यत इतिचेन्नायं । ३ ग. घ. कल्पः परामर्श आस्वादनम् । ४ क. ख. “नन्दमग्नं चित्तं; च. “नन्देऽतिमग्नं चित्तं । ५ ग. ङ. निश्चरचित्तं पुनःपुनर्निश्चलं यथा भवति; घ. निश्चरितं चित्तं पुनःपुनः । ६ क. ख. च. श्रूयते ।



“यदा पञ्चावतिष्ठन्ते ज्ञानानि मनसा सह ।  
बुद्धिश्च न विचेष्टेत तामाहुः परमां गतिम् ॥  
तां योगमिति मन्यन्ते स्थिरामिन्द्रियधारणाम् ।  
अप्रमत्तस्तदा भवति योगो हि प्रभाप्ययौ ॥” इति ॥

उपेक्षितो योग इन्द्रियवृत्तीनां प्रभवं करोति ॥ अनुष्ठितस्तु तासां लयहेतुः ॥  
अत एव योगस्य स्वरूपलक्षणं सूत्रयति—“योगश्चित्तवृत्तिनिरोधः” इति ॥  
वृत्तीनामानन्त्यान्निरोधोऽशक्य इति शङ्कां वारयितुमियत्तां सूत्रयति—“वृ-  
त्तयः पञ्चतय्यः क्लिष्टा अक्लिष्टा इति ॥ रागद्वेषादिक्लेशरूपा आसुरवृत्तयः क्लि-  
ष्टाः ॥ रागादिरहिता दैववृत्तयोऽक्लिष्टाः ॥ यद्यपि पञ्चस्वेव क्लिष्टानामक्लिष्टानां  
चान्तर्भावस्तथापि क्लिष्टा एव निरोद्धव्या इति मन्दबुद्धिं वारयितुं ताभिः स-  
हाक्लिष्टा अप्युदाहृताः ॥ नामधेयलक्षणाभ्यां वृत्तिं विशदयितुं सूत्रषट्कमाह—  
“१। प्रमाणविपर्ययविकल्पनिद्रास्मृतयः । २। प्रत्यक्षानुमानागमाः प्रमाणानि  
। ३। विपर्ययो मिथ्याज्ञानमतद्रूपं प्रतिष्ठितम् । ४। शब्दज्ञानानुपाती वस्तुगून्यो  
विकल्पः । ५। अभावप्रत्ययालम्बना वृत्तिर्निद्रा । ६। अनुभूतविषयस्यासंप्र-  
मोषः स्मृतिः” इति ॥ वैस्त्वभावः प्रतीयते ॥ यस्मिंस्तस्यावरके सति  
तत्तमोभावप्रत्ययः ॥ तमोगुणं विषयं कुर्वन्ती वृत्तिर्निद्रेत्युच्यते अनुभूतविषय-  
स्यासंप्रमोषस्तदनुभवजन्यमनुसंधानम् ॥ पञ्चविधवृत्तिनिरोधसाधनं सूत्रयति—  
“अभ्यासवैराग्याभ्यां तन्निरोधः” इति ॥ यथा तीव्रवेगोपेतं नदीप्रवाहं से-  
तुबन्धनेन निवार्य कुल्याप्रणयनेन क्षेत्राभिमुखं तिर्यक्प्रवाहान्तरमुत्पाद्यते ॥  
तथा वैराग्येण चित्तनद्या विषयप्रवाहं निवार्य समाध्यभ्यासेन प्रशान्तः प्रवाहः  
संपाद्यते ॥ मन्त्रजपदेवताध्यानादीनां क्रियारूपत्वेनाऽवृत्तिलक्षणोऽभ्यासः संभा-  
व्यते ॥ सर्वव्यापारोपरमरूपस्य समाधेः को नामाभ्यास इति शङ्कां वारयितुं सू-  
त्रयति—“तत्र स्थितौ यत्नोऽभ्यासः” इति ॥ स्थितिनैश्चल्यं निरोधः ॥ य-  
त्नो मानस उत्साहः ॥ स्वत एव बहिःप्रवाहशीलं चित्तं सर्वथा निरोधयामी-  
त्येवंविध उत्साह आवर्त्यमानोऽभ्यास इत्युच्यते ॥ अयमभ्यास इदानीं प्रवृत्तः  
स्वयमदृढः सन्ननादिप्रवृत्ता व्युत्थानवासनाः कथमभिभवेदित्याशङ्कामपवदि-  
तुं सूत्रयति—“स तु दीर्घकालनैरन्तर्यसत्कारसेवितो दृढभूमिरिति ॥ लोका

१ ग. तमाहुः । २ ग. स्थिरमिन्द्रियधारणम् । ३ घ. क्लिष्टानामक्लिष्टानामन्तः; ङ. क्लिष्टाना-  
मप्यन्तर्भावः । ४ ग. घ. वृत्तीविशदं । ५ घ. तत्र प्रत्यक्षानुमानं । ६ घ. च. न स्वभावः । ७ ग.  
तस्मिंस्तस्यातिरेके सति । ८ ङ. “साधनसूत्रं पठति । ९ ग. तीव्रवेगोपेतं । १० घ. कुल्यानयनेन ।  
११ घ. समाधिः साधकः कोनाम ।

हि मूढस्य वचनमुदाहरन्ति विद्यमानाश्चत्वार एव वेदास्तानध्येतुं गतस्य मा-  
णवकस्य पञ्च दिवसा अतीता अद्याप्यसौ नागत इति ॥ तादृश एवायं योगी  
तदा स्याद्यदा दिवसैर्वा मासैर्वा योगसिद्धिं वाञ्छेत्तस्मात्संवत्सरैर्जन्मभिर्वा दी-  
र्घकालं योग आसेवितव्यः ॥ तथा च स्मर्यते—

“ अनेकजन्मसंसिद्धस्ततो याति परां गतिम् ” इति ॥

चिरमासेव्यमानोऽपि यदि विच्छिद्यविच्छिद्य सेव्येत तर्हुत्पद्यमानानां  
योगसंस्काराणां समनन्तरभाविभिर्युच्छेदकालीनैर्व्युत्थानसंस्कारैरभिभवे सति  
खण्डनकारोक्तन्याय आपतेत् ॥ अग्रे धावन्पश्चाद्भुज्यमानो विस्मरणशीलश्रु-  
तवत्किमालम्बेतेति ॥ तस्मान्निरन्तरमासेवितव्यः सत्कार आदरः ॥ अनादरे-  
ण सेव्यमाने वसिष्ठोक्तन्याय आपतेत्—

“ अकर्तुं कुर्वदप्येतच्चेतश्चेत्क्षीणवासनम् ।

दूरं गतमना जन्तुः कथासंश्रवणे यथा ॥ ” इति ॥

अनादरो लयविक्षेपकषायसुखास्वादानानामपरिहारः ॥ तस्मादादरेण सेवि-  
तव्यः ॥ दीर्घकालादित्रैविध्येन सेवितस्य समाधेर्दृढभूमित्वं नाम विषयसुखा-  
सनया दुःखवासनया वा चालयितुमशक्यत्वम् ॥ तच्च भगवता दर्शितम्—

“ यं लब्ध्वा चापरं लाभं मन्यते नाधिकं ततः ।

यस्मिंस्थितो न दुःखेन गुरुणाऽपि विचाल्यते ॥ ” इति ॥

अपरलाभस्यानाधिक्यं कचवृत्तान्तेन वसिष्ठ उदाजहार—

“ कचः कदाचिदुत्थाय समाधेः प्रीतमानसः ।

एकान्ते समुवाचेदमेवं गद्गदया गिरा ॥

किं करोमि क्व गच्छामि किं शृण्वामि त्यजामि किम् ।

आत्मना पूरितं विश्वं महाकल्पाम्बुना यथा ॥

सवाह्याभ्यन्तरे देहे ह्यध ऊर्ध्वं च दिक्षु च ।

इत आत्मा तथेहात्मा नास्त्यनात्ममयं जगत् ॥

न तदस्ति यदत्राहं न तदस्ति न यन्मयि ।

किमन्यदभिवाञ्छामि सर्वं संविन्मयं तेतम् ॥

स्फोरब्रह्मामलाम्भोधिफेनाः सर्वे कुलाचलाः ।

चिदादित्यमहातेजो मृगतृष्णाजैगच्छिह्यः ॥ ” इति ॥

१ घ. योगाभ्यासः सेवितव्यः । २ घ. न्यश्चालीयमानो । ३ ग. घ. स्वादानामपरिहारः । ४ ग.  
घ. वा वारयि । ५ घ. शान्तमानसः । ६ ग. घ. दमेको ग । ७ ग. घ. सर्व । ८ क. ख.  
ततो ह्यात्मा । ९ घ. ततः । १० ड. स्वात्मब्रह्मा । ११ क. ख. च. जगत्स्थितिः ।



गुरुदुःखेनाप्यविचाल्यत्वं शिखिध्वजस्य वत्सरत्रयसमाधिवृत्तान्तेनोदा-  
जहार—

“ निर्विकल्पसमाधिस्थं तत्रापश्यन्महीपतिम् ।  
राजानं तावदेतस्माद्बोधयामि परात्पदात् ॥  
इति संचिन्त्य चूडाला सिंहनादं चकार सा ।  
भूयोभूयः प्रभोरग्रे वनेचरभयप्रदम् ॥  
न चचाल तदा राम यदा नादेन तेन सः ।  
भूयोभूयः कृतेनापि तदासा तं व्यचालयत् ॥  
चालितः पातितोऽप्येष तदा नो बुबुधेऽबुधः ॥ ” इति ॥

प्रह्लादवृत्तान्तेनाप्येतदेवोदाजहार—

“ इति संचिन्तयन्नेव प्रह्लादः परवीरहा ।  
निर्विकल्पपरानन्दसमाधिं समुपाययौ ॥  
निर्विकल्पसमाधिस्थश्चित्रार्पित इवावभौ ।  
पञ्चवर्षसहस्राणि पीनाङ्गोऽतिष्ठदेकदृक् ॥  
महात्मन्संप्रबुद्धश्चेत्येवं विष्णुरुदाहरत् ।  
पाञ्चजन्यं प्रदध्मौ च ध्वनयन्ककुभां गणम् ॥  
महता तेन शब्देन वैष्णवप्राणजन्मना ।  
बभूव संप्रबुद्धात्मा दानवेशः शनैःशनैः ॥ ” इति ॥

एवं वीतहव्यादीनामपि समाधिरुदाहरणीयः ॥ वैराग्यं द्विविधम् ॥ अपरं  
परं चेति ॥ यतमानव्यतिरेकैकेन्द्रियवशीकारभेदैरपरं चतुर्विधम् ॥ तत्राऽऽद्यं  
त्रयमर्थात्सूत्रयन्साक्षाच्चतुर्थं सूत्रयति—“दृष्टानुश्रविकविषयविवृण्णस्य वशीका-  
रसंज्ञावैराग्यम्” इति ॥ सक्चन्दनवनितापुत्रमित्रक्षेत्रधनादयो दृष्टाः । वेदोक्ताः  
स्वर्गादय आनुश्रविकाः ॥ तत्रोभयत्र सत्यामपि तृष्णायां विवेकतारतम्येन  
यतमानादिवैराग्यत्रयं भवति ॥ अस्मिञ्जगति किं सारं किमसारमिति गुरु-  
शास्त्राभ्यां ज्ञास्यामीत्युद्योगो यतमानत्वम् ॥ १ ॥ स्वचित्ते पूर्वं विद्यमानानां दो-  
षाणां मध्येऽभ्यस्यमानेन विवेकेनैतावन्तो पक्का एतावन्तोऽवशिष्टा इति विवे-  
चनं व्यतिरेकः ॥ २ ॥ दृष्टानुश्रविकविषयप्रवृत्तेर्दुःखात्मत्वबोधेन तां प्रवृत्तिं  
परित्यज्य मनसश्चौत्सुक्यमात्रेण तृष्णावस्थानमेकेन्द्रियत्वम् ॥ ३ ॥ विवृण्णत्वं  
वशीकारः ॥ ४ ॥ तदिदमपरं वैराग्यमष्टाङ्गयोगप्रवर्तकत्वेन संप्रज्ञातस्यान्तरङ्ग-  
म् ॥ असंप्रज्ञातस्य तु बहिरङ्गम् ॥ तस्यान्तरङ्गपरं वैराग्यं सूत्रयति—“तत्परं

पुरुषख्यातेर्गुणवैतृष्ण्यम् ” इति ॥ संप्रज्ञातसमाधिपाटवेन गुणत्रयात्मकात्म-  
धानाद्विविक्तस्य पुरुषस्य ख्यातिः साक्षात्कार उत्पद्यते ॥ तस्माच्च साक्षा-  
त्कारादशेषगुणत्रयव्यवहारे यद्वैतृष्ण्यं तत्परं वैराग्यम् ॥ तस्य तारतम्येन स-  
माधेः शीघ्रत्वतारतम्यं सूत्रयति—“तीव्रसंवेगो नामासन्नः समाधिलाभः”  
इति ॥ संवेगो वैराग्यम् ॥ तद्वेदाद्योगिनस्त्रिविधाः ॥ मृदुसंवेगा मध्यसंवेगा-  
स्तीव्रसंवेगाश्चेति ॥ आसन्नोऽल्पेनैव कालेन समाधिर्लभ्यत इत्यर्थः ॥ तीव्रसंवे-  
गेष्वेव समाधितारतम्यं सूत्रयति—“मृदुमध्याधिमात्रत्वात्ततोऽपि विशेष इ-  
ति ॥ मृदुतीव्रो मध्यतीव्रोऽधिमात्रतीव्र इति ॥ तेष्वप्युत्तरोत्तरस्य त्वरया सि-  
द्धिर्द्रष्टव्या ॥ उत्तमोत्तमा जनकप्रह्लादादयोऽधिमात्रतीव्राः ॥ मुदूर्तमात्रविचारे-  
ण दृढसमाधिलाभात् ॥ अधमाधमा उद्दालकादयो मृदुसंवेगाः । चिरप्रयासेन  
तच्छाभात् ॥ एवमन्येऽपि यथायोगमुन्नेयाः ॥ तदेवमधिमात्रतीव्रस्य दृढभूमाव-  
संप्रज्ञातसमाधौ लब्धे सति पुनर्व्युत्थातुमशक्यं सन्मनो नश्यति ॥ मनोना-  
शेन वासनाक्षये रक्षिते सति जीवन्मुक्तिः सुप्रतिष्ठिता भवति ॥ न च मनोना-  
शेन विदेहमुक्तिरेव न तु जीवन्मुक्तिरिति शङ्कनीयम् ॥ प्रश्नोत्तराभ्यां त-  
न्निर्णयात् ॥

श्रीरामः—

“विवेकाभ्युदयाच्चित्तस्वरूपेऽन्तर्हिते मुने ।  
मैत्र्यादयो गुणाः कुत्र जायन्ते योगिनां वद ॥”

वसिष्ठः—

“द्विविधश्चित्तनाशोऽस्ति सरूपोऽरूप एव च ।  
जीवन्मुक्तौ सरूपः स्यादरूपो देहमुक्तिगः ॥  
प्राकृतं गुणसंभारं ममेति बहु मन्यते ।  
सुखदुःखाद्यवष्टेब्धं विद्यमानं मनो विदुः ॥  
चेतसः कथिता सत्ता मया रघुकुलोद्भव ।  
अस्य नाशमिदानीं त्वं शृणु प्रश्नविदां वर ॥  
सुखदुःखदशा धीरं साम्यान् प्रोद्धरन्ति यम् ।  
निःश्वासा इव शैलेन्द्रं तस्य चित्तं मृतं विदुः ॥  
आपत्कार्पण्यमुत्साहो मदो मान्द्यं महोत्सवः ।  
यं नयन्ति न वैरूप्यं तस्य नष्टं मनो विदुः ॥



चित्तमाशाभिधानं हि यदा नश्यति राघव ।  
 मैत्र्यादिभिर्गुणैर्युक्तं तदा सत्त्वमुदेत्यलम् ॥  
 भूयो जन्मविनिर्मुक्तं जीवन्मुक्तस्य तन्मनः ।  
 सरूपोऽसौ मनोनाशो जीवन्मुक्तस्य विद्यते ॥  
 अरूपस्तु मनोनाशो यो मयोक्तो रघूद्वह ।  
 विदेहमुक्तावेवासौ विद्यते निष्कलात्मकः ॥  
 समग्राड्यगुणाधारमपि सत्त्वं प्रलीयते ।  
 विदेहमुक्तावमले पदे परमपावने ॥

संशान्तदुःखमजडात्मकमेकरूपमानन्दमन्थरमपेतरजस्तमो यत् ।  
 आकाशकोशतनवोऽतनवो महान्तस्तस्मिन्पदे गलितचित्तलवा वसन्ति ॥” इति ॥

जीवन्मुक्ता न मुह्यन्ति सुखदुःखरसस्थितौ ।  
 प्राकृतेनार्थकारेण किञ्चित्कुर्वन्ति वा न वा ॥”  
 तस्मात्सरूपो मनोनाशो जीवन्मुक्तिसाधनमिति स्थितम् ॥  
 इति जीवन्मुक्तिविवेके मनोनाशनिरूपणं नाम तृतीयं प्रकरणम् ॥ ३ ॥

### अथ चतुर्थं स्वरूपसाधनप्रयोजनप्रकरणम् ॥

केयं जीवन्मुक्तिः, किंवा तत्र प्रमाणं, कथं वा तत्सिद्धिः, इत्येतस्य  
 प्रश्नत्रयस्योत्तरं निरूपितम् ॥ ‘सिद्ध्या वा किं प्रयोजनमित्यस्य चतुर्थ-  
 प्रश्नस्योत्तरमिदानीमभिधीयते—ज्ञानरक्षार्तपोविसंवादाभावदुःखनाशसुखाविर्भा-  
 वाः पञ्च प्रयोजनानि । ननु प्रमाणोत्पन्नस्य तत्त्वज्ञानस्य को नाम बाध-  
 प्रसङ्गो येन रक्षाऽपेक्ष्यत इति चेदुच्यते ॥ चित्तविश्रान्त्यभावे संशयविपर्ययो  
 प्रसज्येयाताम् ॥ तथा हि तत्त्वविदो राघवस्य विश्रान्तेः पूर्वं संशयं विश्वामित्र  
 उदाजहार—

“ न राघव तवास्त्यन्यज्ज्ञेयं ज्ञानवतां वर ।

स्वयैव सूक्ष्मया बुद्ध्या सर्वं विज्ञातवानसि ॥

भगवद्वासपुत्रस्य शुकस्येव मतिस्तव ।

विश्रान्तिमात्रमेवात्र ज्ञातज्ञेयाप्यपेक्षते (?) ॥” इति ॥

शुकस्तु स्वयमेवादौ तत्त्वं विदित्वा तत्र संशयानः पितरं पृष्ट्वा पित्रा तथै-

१ ड. संशान्तरूपमजं । २ अयं श्लोकः क. ख. ग. घ. च. पुस्तकेषु नास्ति । ३ घ. च. सि-  
 द्धौ । ४ ग. दृष्टा ।

वानुशिष्टस्तथापि संशयानो जनकमुपासाद्य तेनापि तथैवानुशिष्टस्तं प्रत्येवमु-  
वाच ॥ श्रीशुकः—

“ स्वयमेव मया पूर्वमेतज्ज्ञातं विवेकतः ।  
ऐतदेव च पृष्टेन पित्रा मे समुदाहृतम् ॥  
भवताप्येष एवार्थः कथितो वाग्विदां वर ।  
एष एव च वाक्यार्थः शास्त्रेषु परिदृश्यते ॥  
यथाऽयं स्वविकल्पोत्थः स्वविकल्पपरिक्षयात् ।  
क्षीयते दग्धसंसारो निःसार इति निश्चयः ॥  
तत्किमेतन्महाबाहो सत्यं ब्रूहि ममाचलम् ।  
त्वत्तो विश्राममाप्नोति चेतसा श्रमता जगत् ॥ ”

जनकः—

“ नातः परतरः कश्चिन्निश्चयोऽस्त्यपरो मुने ।  
स्वयमेव त्वया ज्ञातं गुरुतश्च पुनः श्रुतम् ॥  
अव्युच्छिन्नश्चिदात्मैकः पुमानस्तीह नेतरत् ।  
स्वसंकल्पवशाद्बद्धो निःसंकल्पस्तु मुच्यते ॥  
तेन त्वया स्फुटं ज्ञानं ज्ञेयं स्वस्य महात्मनः ।  
भोगेभ्यो विरतिर्जाता दृश्याद्वा सकलादिह ॥  
प्राप्तं प्राप्तव्यमखिलं भवता पूर्णचेतसा ।  
न दृश्ये यतसि ब्रह्मन्मुक्तस्त्वं भ्रान्तिमुत्सृज ॥  
अनुशिष्टः स इत्येवं जनकेन महात्मना ।  
विश्राम शुकस्तूष्णीं स्वस्थे परमवस्तुनि ॥  
वीतशोकभयायासो निरीहश्छिन्नसंशयः ।  
जगाम शिखरं मेरोः समाध्यर्थमनिन्दितम् ॥  
तत्र वर्षसहस्राणि निर्विकल्पसमाधिना ।  
देश स्थित्वा शशामासावात्मन्यस्नेहदीपवत् ॥ ” इति ॥

तस्माद्विदितेऽपि तच्चे विश्रान्तिरहितस्य शुकराघवयोरिव संशय उत्पद्य-  
ते ॥ स चाज्ञानमिव मोक्षस्य प्रतिबन्धकः ॥ अत एव भगवतोक्तम्—

१ ड. 'मुपससाद' । २ क. ख. ग. घ. ऐतदेव हि पृ० । ३ ड. 'संसार असार' । ४ ग. घ. च. भ्रान्ति । ५ च. अविच्छिन्नश्चिदात्मैकः । ६ ख. ग. घ. नेतरः । ७ ग. घ. भोगेऽप्यरति; च. भोगेभ्योऽपरति । ८ च. न दृश्यं यतसि ब्र० । ९ ग. देशे; घ. दृढं । १० ड. 'रहितशुकराघव' ।



“अज्ञश्चाश्रद्धानश्च संशयात्मा विनश्यति ।

नायं लोकोऽस्ति न परो न सुखं संशयात्मनः ॥” इति ॥

अश्रद्धा विपर्ययः ॥ स चोत्तरत्रोदाहरिष्यते ॥ अज्ञानविपर्ययौ मोक्षमात्र-  
विरोधिनौ ॥ संशयस्तु भोगमोक्षयोरुभयोरपि विरोधी ॥ तस्य परस्परविरुद्ध-  
कोटिद्वयावलम्बितत्वात् ॥ यदा संसारसुखाय प्रवृत्तिस्तदा मोक्षमार्गे बुद्धिस्तां  
निरुणद्धि ॥ यदा च मोक्षमार्गे प्रवृत्तिस्तदा संसारबुद्धिस्तां प्रतिबध्नाति ॥ त-  
स्मात्संशयात्मनो न किञ्चित्सुखमस्तीति मुमुक्षुणा सर्वथा संशयाश्छेत्तव्याः ॥  
अत एव श्रूयते—“छिद्यन्ते सर्वसंशयाः” इति ॥ विपर्ययस्यापि निदाघ उदा-  
हरणम् ॥ ऋभुः परमकरुणया निदाघस्य गृहमेत्य बहुधा तं बोधयित्वा निर्ज-  
गाम ॥ बुद्धेऽपि तदुपदिष्टवस्तुन्यश्रद्धानो निदाघः कर्माणि परमपुरुषार्थहेतु-  
रिति विपर्ययं प्राप्य कर्मानुष्ठाने यथापूर्वं प्रवृत्तः ॥ सोऽपि शिष्यस्य परमपुरु-  
षार्थभ्रंशो मा भूदिति कृपया गुरुः पुनरागत्य बोधयामास ॥ तदापि विपर्ययं  
न जहौ ॥ तृतीयेन तु बोधनेन विपर्ययं परित्यज्य विश्रान्तिमलभ[त]त् ॥ सं-  
शयविपर्ययाभ्यामसंभावनाविपरीतभावनारूपाभ्यां तत्त्वज्ञानस्य फलं प्रतिबध्य-  
ते ॥ तदुक्तं पराशरेण—

“मणिमन्त्रौषधैर्वह्निः सुदीप्तोऽपि यथेन्धनम् ।

प्रदग्धुं नैव शक्तः स्यात्प्रतिबद्धस्तथैव च ॥

ज्ञानाग्निरपि संजातः प्रदीप्तः सुदृढोऽपि च ।

प्रदग्धुं नैव शक्तः स्यात्प्रतिबद्धस्तु कैलमषम् ॥

भावना विपरीता या या चासंभावना शुक ।

कुरुते प्रतिबन्धं सा तत्त्वज्ञानस्य नापरम् ॥” इति ॥

तस्मादविश्रान्तचित्तस्य संशयविपर्ययप्रसङ्गेन तत्त्वज्ञानस्य फलप्रतिबन्ध-  
लक्षणाद्धाधाद्रक्षाऽपेक्ष्यते ॥ विश्रान्तचित्तस्य तु मनोनाशेन यदा जगदेव प्रवि-  
लीयते तदा संशयविपर्यययोः कः प्रसङ्गः ॥ जगत्प्रतिभासरहितस्य ब्रह्मविदो  
देहव्यवहारोऽपि विनैव प्रयत्नं परमेश्वरप्रेरितेन प्राणवायुना निष्पद्यते ॥ अत  
एव छन्दोगा आमनन्ति—“नोपजनं स्मरन्निदं शरीरं स यथा प्रयोग्य आचर-  
णे धुक्त एवमेवायमस्मिंश्शरीरे प्राणो युक्तः” इति ॥ उपजनं जनानां समीपे  
वर्तमानमिदं शरीरं न स्मरन्ब्रह्मविद्वर्तते ॥ पार्श्वस्थजना एव तत्त्वविदः शरीरं

१ ड. मार्गबुं । २ ड. मोक्षाय प्र । ३ च. मुमुक्षुणा संशयः सर्वथा छेत्तव्यः । ४ क. ख. घ.  
कर्माण्येव; ग. कर्मण्येव; च. कर्मैव । ५ ग. कल्मषैः । ६ ख. जगत्प्रतिबोधरहितस्य । ७ ग. प्रयोगे  
आ । ८ ड. युक्तपूर्वमेवायम् ।

पश्यन्ति ॥ स्वयं तु निर्मेनस्कत्वान्मदीयं शरीरमिति न स्मरति ॥ प्रयोग्यो रथ-  
शकटादिवहने प्रयोक्तुमर्हः शिक्षितोऽश्ववलीवर्दादिः स यथा सारथिना मार्गस्या-  
चरणे मेरितः पुनःपुनः सारथिप्रयत्नमनपेक्ष्य स्वयमेव रथशकटादिकं पुरोव-  
र्तिग्राभं नयति एवमेवायं प्राणवायुः परमेश्वरेणास्मिन्शरीरे नियुक्तः सत्यसति  
वा जीवप्रयत्ने व्यवहारं निर्वहति ॥ भागवतेऽपि स्मर्यते—

“देहं विनश्वरमवस्थितमुत्थितं वा सिद्धो न पश्यति यतोऽध्यगमत्स्वरूपम् ।

दैवाद्बुधेतमथ दैववशादपेतं वासो यथा परिकृतं मदिरामदान्धः ॥ ” इति ॥  
वसिष्ठोऽप्याह—

“ पार्श्वस्थबोधिताः संतः पूर्वाचारक्रमागतम् ।

आचारमाचरन्त्येव सुप्तबुद्धवदक्षताः ॥ ” इति ॥

सिद्धो न पश्यत्याचारमाचरतीत्युभयोः परस्परविरोध इति चेन्न ॥ विश्रा-  
न्तितारतम्येन व्यवस्थोपपत्तेः ॥ तदेव तारतम्यमभिप्रेत्य श्रूयते—“आत्म-  
क्रीड आत्मरतिः क्रियावानेष ब्रह्मविदां वरिष्ठः” इति ॥ अत्र चत्वारः प्रतीयन्ते ॥  
ब्रह्मवित्प्रथमः, ब्रह्मविद्वरो द्वितीयः, वरीयांस्तृतीयः, वरिष्ठश्चतुर्थः ॥ त एते  
सप्तसु योगभूमिषु चतुर्थी योगभूमिमारभ्य क्रमेण भूमिचतुष्टयं प्राप्ता इत्यवगन्त-  
व्यम् ॥ भूमयश्च वसिष्ठेन दर्शिताः—

“ ज्ञानभूमिः शुभेच्छा स्यात्प्रथमा समुदाहृता ।

विचारणा द्वितीया स्यात्तृतीया तनुमानसा ॥

सत्त्वापत्तिश्चतुर्थी स्यात्ततोऽसंसक्तिनामिका ।

पदार्थाभाविनी षष्ठी सप्तमी तुर्यगा स्मृता ॥ ” इति ॥

“ स्थितः किं मूढ एवास्मि प्रेक्षेऽहं शास्त्रसज्जनैः ।

वैराग्यपूर्वमिच्छेति शुभेच्छेत्युच्यते बुधैः ॥

शास्त्रसज्जनसंपर्कवैराग्याभ्यासपूर्वकम् ।

सद्विचारप्रवृत्तिर्या प्रोच्यते सा विचारणा ॥

विचारणाशुभेच्छाभ्यामिन्द्रियार्थेष्वसक्तता ।

यत्र सा तनुतामेति प्रोच्यते तनुमानसा ॥

भूमिकात्रितयाभ्यासाच्चित्तेऽर्थविरतेर्वशात् ।

सत्त्वात्मनि स्थिते शुद्धे सत्त्वापत्तिरुदाहृता ॥

दशाचतुष्टयाभ्यासादसंसर्गफला तु या ।

१ घ. निर्वाहयति । २ ख. ड. देहं च नश्वरं । ३ क. ख. “शुभेच्छाख्या प्रथमा परिकीर्तिता ।  
४ घ. वैराग्यशुभयोरिच्छा प्रथमा प्रोच्यते बुधैः । ५ घ. “मिन्द्रियार्थेष्वसक्तता; ख. च. “मिन्द्रियार्थेष्व-  
रक्तता ।



रूढसत्त्वचमत्कारा प्रोक्ता संसक्तिनामिका ॥  
 भूमिकापञ्चकाभ्यासात्स्वात्मारामतया भृशम् ।  
 अभ्यन्तराणां बाह्यानां पदार्थानामभेदनात् ॥  
 परप्रयुक्तेन चिरं प्रयत्नेनावबोधनम् ।  
 पदार्थाभाविनीनाम षष्ठी भवति भूमिका ॥  
 भूमिषट्चिराभ्यासाद्भेदस्यानुपलम्भनात् ।  
 यत्स्वभावैकनिष्ठत्वं सा ज्ञेया तुर्यगा गतिः ॥ ” इति ॥

अत्र भूमिकात्रितयं ब्रह्मविद्यायाः साधनमेव न तु विद्याकोटावन्तर्भवति ॥  
 भूमित्रये भेदसत्यत्वं बुद्धेरनिवारितत्वात् ॥ अत एवैतज्जागरणमिति व्यपदिश्य-  
 ते ॥ तदुक्तम्—

“ भूमिकात्रितयं त्वेतद्राम जाग्रदिति स्थितम् ।  
 यथावद्भेदबुद्ध्येदं जगज्जाग्रति दृश्यते ॥ ” इति ॥

ततो वेदान्तवाक्यान्निर्विकल्पको ब्रह्मात्मैक्यसाक्षात्कारश्चतुर्थी भूमिका फल-  
 रूपा सत्त्वापत्तिः ॥ चतुर्थभूमौ सर्वजगदुपादानस्य ब्रह्मणो वास्तवमद्वितीयस-  
 त्तास्वभावं निश्चित्य ब्रह्मण्यारोपितयोजगच्छब्दाभिधेययोर्नामरूपयोर्मिथ्यात्व-  
 मवगच्छति ॥ मुमुक्षोः पूर्वोक्तजागरणापेक्षेयं भूमिः स्वप्नः ॥ तदाह—

“ अद्वैते स्थैर्यमायाते द्वैते च प्रथमं गते ।

पश्यन्ति स्वप्नवल्लोकं चतुर्थी भूमिकामिताः ॥

विच्छिन्नशरदभ्रांशविलयं प्रविलीयते ।

स्वस्वेतरं च सन्मात्रं यत्प्रबोधादुपासते ॥

योगिनः सर्वभूतेषु सद्रूपान्नौमि तं हरिम् ।

सत्तावशेष एवाऽऽस्ते चतुर्थीभूमिकामितः ॥ ” इति ॥

सोऽयं चैतुर्थी भूमिकां प्राप्तो योगी ब्रह्मविदित्युच्यते ॥ पञ्चम्यादयस्तिष्ठो  
 भूमयो जीवन्मुक्तेरवान्तरभेदाः ॥ ते च ” निर्विकल्पसमाध्यभ्यासबलेन विश्रा-  
 न्तितारतम्येन संपद्यन्ते ॥ पञ्चमभूमौ निर्विकल्पकोत्तदा स्वयमेव व्युत्तिष्ठति ॥

१ ख. च. अभ्यन्तराणां । २ क. ख. च. मभावनात् । ३ ख. ग. घ. त्वबुद्धेर्निवर्तितत्वा-  
 त्; च. त्वबुद्धेर्नियतत्वात् । ४ क. ख. ग. घ. पुस्तकेषु तत् इत्यारभ्य सत्त्वापत्तिरित्यन्तो विषयो  
 नास्ति । ५ ख. ग. घ. च. पूर्वोक्तं जागरणमपेक्ष्य सेयं । ६ क. ख. ग. द्वैते चोपरति गते । ७  
 च. प्रथममागते; घ. प्रथमं गते । ८ च. भूमिकां गताः । ९ घ. विच्छिन्नं शरदभ्रांशं विलाप्यं प्रविं ।  
 १० च. शरदभ्रांशवल्लोकः प्रविं । ११ क. ख. ग. घ. पुस्तकेष्वयं श्लोको नास्ति । १२ ग. घ. च.  
 चतुर्थभूमिं प्राप्तो । १३ ख. ग. घ. निर्विकल्पकसमाध्यभ्यासकृतेन विश्रां । १४ च. समाध्यभ्यासेन  
 कृतचित्तविश्रां । १५ ख. कात्समाधेस्तदा ।

सोऽयं योगी ब्रह्मविद्वरः ॥ पञ्चभूमौ पार्श्वस्थैर्बोधितो व्युत्तिष्ठति ॥ सोऽयं ब्रह्म-  
विद्वरीयान् ॥ तदेतद्भूमिद्वयं सुषुप्तिर्गाढसुषुप्तिरिति चाभिधीयते ॥ तदाह—

“ पञ्चमीं भूमिकामेत्य सुषुप्तिपदनामिकाम् ।

शान्ताशेषविशेषांशस्तिष्ठत्यद्वैतमात्रके ॥

अन्तर्मुखतया नित्यं बहिर्वृत्तिपरोऽपि सन् ।

परिश्रान्ततया नित्यं निद्रालुरिव लक्ष्यते ॥

कुर्वन्नभ्यासमेतस्यां भूमिकायां विवासनः ।

षष्ठीं गाढसुषुप्त्याख्यां क्रमात्पतति भूमिकाम् ॥

यत्र नासन्न सद्रूपो नाहं नाप्यनहङ्कृतिः ।

केवलं क्षीणमनन आस्ते द्वैतैक्यनिर्गतः ॥

अद्वैतं केचिदिच्छन्ति द्वैतमिच्छन्ति केचन ।

समं ब्रह्म न जानन्ति द्वैताद्वैतविवर्जितम् ॥

अन्तः शून्यो बहिः शून्यः शून्यः कुम्भ इवाम्बरे ।

अन्तः पूर्णो बहिः पूर्णः पूर्णकुम्भ इवार्णवे ॥ ” इति ॥

गाढं निर्विकल्पसमाधिं प्राप्तस्य संस्कारमात्रशेषस्य चित्तस्य मनोराज्यं क-  
तुं बाह्यपदार्थान्ग्रहीतुं वा सामर्थ्याभावादाकाशावस्थितकुम्भवदन्तर्बहिः शून्य-  
त्वम् ॥ स्वयंप्रकाशसच्चिदानन्दैकरसे ब्रह्मणि निमग्नत्वेन बहिश्च सर्वत्र ब्रह्मद-  
ष्ट्या समुद्रमध्यस्थापितजलपूर्णकुम्भवदन्तर्बहिः पूर्णत्वम् ॥ तुरीयाभिधां सप्तमीं  
भूमिं प्राप्तस्य योगिनः स्वतः परतो वा व्युत्थानमेव नास्तीति ॥ ईदृशमेवोदि-  
श्य “देहं विनश्वरमवस्थितमुत्थितं च” इत्यादिभागवतवाक्यं प्रवृत्तम् ॥ असंप्र-  
ज्ञातसमाधिप्रतिपादकानि योगशास्त्राण्यत्रैव पर्यवसितानि ॥ सोऽयमीदृशो यो-  
गी पूर्वोदाहृतश्रुतौ ब्रह्मविद्वरिष्ठ इत्युच्यते ॥ तदैवं पार्श्वस्थबोधितः सिद्धो न  
पश्यतीत्यनयोर्भूमिद्वयेन व्यवस्थितत्वान्न कोऽपि विरोधः ॥ तन्नायं संग्र-  
हः ॥ पञ्चम्यादिभूमित्रयरूपायां जीवन्मुक्तौ संपाद्यमानायां द्वैतप्रतिभासाभावेन  
संशयविपर्ययप्रसङ्गाभावादुत्पन्नं तत्त्वज्ञानमबाधेन रक्षितं भवति ॥ सेयं ज्ञानर-  
क्षा जीवन्मुक्तेः प्रथमं प्रयोजनम् ॥ तपो द्वितीयं प्रयोजनम् ॥ योगभूमीनां  
“देवत्वादिप्राप्तिहेतुतया तपस्त्वं द्रष्टव्यम् ॥ तद्धेतुत्वं चार्जुनभगवतोः श्रीरामव-  
सिष्ठयोश्च प्रश्नोत्तराभ्यामवगम्यते ॥

१ ड. शान्ताशेषांशयुग्मीमांस्तिष्ठ<sup>१</sup>। २ च. उपशान्ततया । ३ क. ख. “मेतस्या भूमिकाया  
विवासनः । ४ च. स्वप्रका<sup>२</sup>। ५ ग. घ. ड. “न समु<sup>३</sup>। ६ घ. “ति ताद<sup>४</sup>। ७ च. पर्यवस्यन्ति । ८ च.  
योगी आत्मक्रीडति पूर्वो<sup>५</sup>। ९ ग. ड. “द्वये व्यव<sup>६</sup>। १० घ. पुस्तके तन्नायं संग्रह इत्यधिकम् । ११ क.  
ख. देवत्वप्राप्ति<sup>७</sup>; ड. देवत्वादिपदप्राप्तिहेतुतया; च. देवत्वहेतुतया ।



अर्जुन उवाच—

“ अयतिः श्रद्धयोपेतो योगाच्चलितमानसः ।  
अप्राप्य योगसंसिद्धिं कां गतिं कृष्ण गच्छति ॥  
कच्चिन्नोभयविभ्रष्टदिष्टाभ्रमिव नश्यति ।  
अप्रतिष्ठो महाबाहो विमूढो ब्रह्मणः पथि ॥ ”

भगवानुवाच—

“ पार्थ नैवेह नामुत्र विनाशस्तस्य विद्यते ।  
न हि कल्याणकृत्कश्चिदुर्गीतिं तात गच्छति ॥ ”

अर्जुन उवाच—

“ ऐतन्मे संशयं कृष्ण छेत्तुमर्हस्यशेषतः ।  
त्वदन्यः संशयस्यास्य छेत्ता न ह्युपपद्यते ॥ ”

भगवानुवाच—

“ प्राप्य पुण्यकृतां लोकानुषित्वा शाश्वतीः समाः ।  
शुचीनां श्रीमतां गेहे योगभ्रष्टोऽभिजायते ॥  
अथवा योगिनामेव कुले भवति धीमताम् ।  
एतद्धि दुर्लभतरं लोके जन्म यदीदृशम् ॥  
तत्र तं बुद्धिसंयोगं लभते पौर्वदेहिकम् ।  
यतते च ततो भूयः संसिद्धौ कुरुनन्दन ॥ ” इति ॥

श्रीराम उवाच—

“ एकामथ द्वितीयां वा तृतीयां भूमिकामुत ।  
आरूढस्य मृतस्याथ कीदृशी भगवन्गतिः ॥ ”

वसिष्ठ उवाच—

“ योगभूमिकयोत्क्रान्तजीवितस्य शरीरिणः ।  
भूमिकांशानुसारेण क्षीयते पूर्वदुष्कृतम् ॥  
ततः सुरविमानेषु लोकपालपुरेषु च ।  
मेरुपवनकुञ्जेषु रमते रमणीसखः ॥  
ततः सुकृतसंभारे दुष्कृते च पुरा कृते ।  
भोगक्षयपरिक्षीणे जायन्ते योगिनो भुवि ॥  
शुचीनां श्रीमतां गेहे गुप्ते गुणवतां सताम् ।

१ क. ख. ग. घ. पुस्तकेषु पार्थेति श्लोकद्वयं नास्ति । २ च. पुस्तके त्ययमेक एव श्लोको नास्ति । ३ घ. भुक्ते सु ।

तत्र प्राग्भावनाभ्यस्तं योगभूमित्रयं बुधः ।

दृष्टोपरितनान्युच्चैरुत्तमं भूमिकाक्रमम् ॥ ” इति ॥

अस्त्येवं योगभूमीनां देवलोकप्राप्तिहेतुत्वम् ॥ तावता तपस्त्वं कृत इति चेच्छ्रुतेरिति ब्रूमः ॥ तथा च तैत्तिरीया आमनन्ति—“ तपसा देवा देवतामग्र आर्यस्तपसर्षयः सुवरन्वविन्दन्ति ॥ ” ॥ तच्च ज्ञानात्प्राचीनस्य भूमिकात्रयस्य तत्तपस्त्वे सति तच्च ज्ञानस्योत्तरकालीनस्य निर्विकल्पसमाधिरूपस्य पञ्चम्यादिभूमिकात्रयस्य तपस्त्वं कैमुतिकन्यायसिद्धम् ॥ अत एव स्मर्यते—

“ मनसश्चेन्द्रियाणां च ऐकाग्र्यं परमं तपः ।

तज्जयायः सर्वधर्मेभ्यः स धर्मः पर उच्यते ॥ ” इति ॥

यद्यप्यनेन न्यायेन तपसा प्राप्यं जन्मान्तरं नास्ति तथापि लोकसंग्रहायेदं तप उच्यते ॥ अत एव भगवानाह—

“ लोकसंग्रहमेवापि संपश्यन्कर्तुमर्हसि ॥ ” इति ॥

संग्राहश्च लोकस्त्रिविधः । शिष्यो भक्तस्तदस्थश्चेति ॥ तत्र शिष्यस्यान्तर्मुखे योगिनि गुरौ प्रामाणिकत्वबुद्धयतिशयेन तदुपदिष्टे तस्त्वे परमं विश्वासं प्राप्य चित्तं सहसा विश्राम्यति ॥ अत एव श्रूयते—

“ यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥ ” इति ॥

स्मर्यते च—

“ श्रद्धावाँल्लभते ज्ञानं तत्परः संयतेन्द्रियः ।

ज्ञानं लब्ध्वा परां शान्तिमचिरेणाधिगच्छति ॥ ” इति ॥

अन्नप्रदाननिवासस्थानकल्पनादिना योगिनं सेवमानो भक्तस्तदीयं तपः स्वयमेवाऽऽदत्ते ॥ तथा च श्रूयते—“ तस्य पुत्रा दापमुपयन्ति सुहृदः सधुकृत्यां द्विषन्तः पापकृत्याम् ” इति ॥ तदस्थोऽपि द्विविधः आस्तिको नास्तिकश्चेति । तत्रास्तिको योगिनः सन्मार्गाचरणं दृष्ट्वा स्वयमपि सन्मार्गे प्रवर्तते ॥ तंथा च स्मृतिः—

“ यद्यदाचरति श्रेष्ठस्तत्तदेवेतरो जनः ।

स यत्प्रमाणं कुरुते लोकस्तदनुवर्तते ॥ ” इति ॥

नास्तिकोऽपि योगिना दृष्टः पापान्मुच्यते ॥ तदुक्तम्—

१ क. च. “भूमिक्रमं बुधः । २ घ. युक्तः परिपतत्युच्चैः । ३ क. ख. च. “नात्युच्चैरुत्तरं मू० । ४ घ. आर्यस्त० । ५ ग. घ. “यः स्वरं । ६ ख. ग. घ. “पस्त्वेन तत्त्वं । ७ च. स्मर्यते— । ८ ग. “अथा-तर्मुखे । ९ घ. सन्मार्गाचरणादेव स्वः; च. सन्मार्गे द० । १० ख. च. तदुक्तम् ।



“ यस्यानुभवपर्यन्ता तत्त्वे बुद्धिः प्रवर्तते ।

तद्दृष्टिगोचराः सर्वे मुच्यन्ते सर्वपातकैः ॥ ” इति ॥

अनेन प्रकारेण सर्वप्राण्युपकारित्वं विवक्षितत्वात्पठ्यते—

“ स्नातं तेन समस्ततीर्थसलिले सर्वापि दत्ताविनि-

र्यज्ञानां च सहस्रमिष्टमखिला देवाश्च संपूजिताः ।

संसारान्च समुद्धृताः स्वपितरस्त्रैलोक्यपूज्योऽप्यसौ

यस्य ब्रह्मविचारणे क्षणमपि स्थैर्यं मनः प्राप्नुयात् ॥

कुलं पवित्रं जननी कृतार्था विश्वंभरा पुण्यवती च तेन ।

अपारसंवित्मुखसागरेऽस्मिंल्लीनं परे ब्रह्मणि यस्य चेतः ॥ ” इति ॥

न केवलं योगिनः शास्त्रीयव्यवहारस्यैव तपस्त्वं, किंतु सर्वस्यैव लौकि-  
कव्यवहारस्यापि ॥ तथाच तैत्तिरियाः स्वशाखायां प्रथमेनानुवाकेन विदु-  
षोऽपि महिमानमामनन्ति ॥ तस्मिंश्चानुवाके पूर्वभागे योगिनोऽवयवा यज्ञाङ्ग-  
द्रव्यत्वेनास्नाताः—“तस्यैवंविदुषो यज्ञस्याऽऽत्मा यजमानः श्रद्धा पत्नी शरीर-  
मिध्ममुरो वेदिल्लीमानि बर्हिर्वेदः शिखा हृदयं यूपः काम आर्ज्यं मन्थुः पशु-  
स्तपोऽग्निर्दमः शमयिता दक्षिणा वाग्धोता प्राण उद्गाता चक्षुरध्वर्युर्मनो ब्रह्मा  
श्रोत्रमग्नीत् ०” इति ॥ अत्र च दानं दक्षिणेति पदमध्याहर्तव्यम् ॥ “अथ यत्त-  
पोदानमार्जवमहिंसा सत्यवचनमिति ता अस्य दक्षिणा” इति छन्दोगैरा-  
स्नातत्वात् ॥ उक्तानुवाके मध्यभागेन योगिव्यवहारास्तज्जीवनकलाश्च उपोतिष्ठो-  
मावयवक्रियारूपत्वेनोत्तरसर्वयज्ञावयवक्रियारूपत्वेन चाऽऽस्नाताः—“ यावद्वि-  
यते सा दीक्षा यदश्राति तद्विर्यं त्पिबति तदस्य सोमपानं यद्रमते तदुपसदो  
यत्संचरत्युपविशत्युत्तिष्ठते च स प्रवर्ग्यो यन्मुखं तदाहवनीयो या व्याहृतिरा-  
हुतिर्यदस्य विज्ञानं तज्जुहोति यत्सायं प्रातरत्ति तैत्समिधं यत्प्रातर्मध्यंदिनै-  
सायं च तानि सवनानि ये अहोरात्रे ते दर्शपूर्णमासौ येऽर्धमासाश्च मासाश्च ते  
चातुर्मास्यानि य ऋतवस्ते पशुबन्धा ये संवत्सराश्च परिवत्सराश्च तेऽहर्गणाः  
सर्ववेदसं वा एतत्सत्रं यन्मरणं तदवभृथः ०” इति ॥ सर्ववेदसं सर्वस्वदक्षिणाक-  
म् । अत्रैतच्छब्देन प्रकृताहोरात्रादिपरिवत्सरान्तं सर्वकालसमष्ट्युपलक्षितं यो-  
गिन आयुर्विवक्षते । यदायुस्तत्सर्वस्वदक्षिणोपेतं सन्नमित्यर्थः ॥ उत्तरानुवाके च-  
रमभागेन सर्वयज्ञात्मकं योगिनमुपासीनस्य क्रममुक्तिरूपं सूर्याचन्द्रमसोः कार्य-

१ अयं श्लोको क. पुस्तक एव वर्तते । २ क. ख. घ. वसुंधरा । ३ च. शाखायां नाराय-  
णस्यान्तिभेना । ४ ख. ग. घ. यज्ञाङ्गत्वेनाऽऽस्नाताः । ५ घ. दमयिता । ६ ग. घ. तत्समिधो । ७ घ.  
न & यत्सायं ।

कारणब्रह्मणोस्तादात्म्यलक्षणं फलमाप्नायते—“एतद्वै जरामर्यमभिहोत्र२ सत्रं य एवं विद्वानुदगयने प्रमीयते देवानामेव महिमानं गत्वाऽऽदित्यस्य सायुज्यं गच्छत्यथ यो दक्षिणे प्रमीयते पितृणामेव महिमानं गत्वा चन्द्रमसः सायुज्यं सलोकतामाप्नोत्येतौ वै सूर्याचन्द्रमसोर्भहिमानौ ब्राह्मणो विद्वानभिजयति तस्माद्ब्रह्मणो महिमानमाप्नोति तस्माद्ब्रह्मणो महिमानम् ॥” इत्युपनिषदिति ॥ जरामरणावधिकं यद्योगिचरितमस्ति तद्वेदोक्ताभिहोत्रादिसंवत्सरसत्रान्तकर्मस्वरूपमित्येवमुपासीनो भावनातिशयेन सूर्याचन्द्रमसोः सायुज्यं तादात्म्यं प्राप्नोति ॥ भावनामान्द्येन समानलोकं प्राप्य तस्मिन्लोके सूर्याचन्द्रमसोर्विभूतिमनुभूय तत ऊर्ध्वं सत्यलोके चतुर्मुखस्य ब्रह्मणो महिमानमाप्नोति ॥ तत्रोत्पन्नतत्त्वज्ञानस्तत ऊर्ध्वं सत्यज्ञानानन्दरूपस्य परब्रह्मणो महिमानं कैवल्यं प्राप्नोति ॥ इत्युपनिषदित्यनेन यथोक्तविद्यायास्तत्प्रतिपादकग्रन्थस्य चोपसंहारः क्रियते ॥ तदेवं जीवन्मुक्तेस्तपोरूपं द्वितीयं प्रयोजनं सिद्धम् ॥ विसंवादाभावात्तस्यास्तृतीयं प्रयोजनम् ॥ न खल्वन्तर्मुखे बाह्यव्यवहारमपश्यति योगीश्वरे लौकिकस्तैर्थिको वा कश्चिद्विसंवदते ॥ विसंवादो द्विविधः ॥ कैलहरूपो निन्दारूपश्च ॥ तत्र क्रोधादिरहितेन योगिना सह कथं नाम लौकिकः कलहायते ॥ तद्राहित्यं च स्मर्यते—

“ क्रुध्यन्तं न प्रति क्रुध्येदौक्रुष्टः कुशलं वदेत् ।

अतिवादांस्तितिक्षेत नावमन्येत कंचन ॥” इति ॥

ननु जीवन्मुक्तेः प्राचीनो विद्वत्संन्यासस्ततोऽपि प्राचीनं तत्त्वज्ञानं तस्मादपि प्राचीनो विविदिषासंन्यासः ॥ अत्रैते क्रोधादिराहित्यादयो धर्माः कथं स्मृता इति चेत् ॥ बाढम् ॥ अत एव जीवन्मुक्तस्य क्रोधादयः शङ्कितुमशक्याः । अत्यर्वाचीने पदे विविदिषासंन्यासेऽपि यदा क्रोधादयो न सन्ति तदोत्तमपदे तत्त्वज्ञाने कुतस्ते स्युः, कुतस्तरां च विद्वत्संन्यासे, कुतस्तर्मां च जीवन्मुक्तौ ॥ अतो न योगिना सह लौकिकस्य कलहः संभवति ॥ नापि निन्दारूपो विसंवादः शङ्कनीयः ॥ निन्द्यस्यानिश्चितत्वात् ॥ तथा च स्मर्यते—

“ यन्न सन्तं न चासन्तं नाश्रुतं न बहु श्रुतम् ।

न सुवृत्तं न दुर्वृत्तं वेद कश्चित्स वै यतिः ॥” इति ॥

सदसत्त्वे उत्तमाधमजातिरिति ॥ तैर्थिकोऽपि किं शास्त्रप्रमेये विसंवदते

१ घ. ड. सायुज्यं सलोकतां गं । २ च. भूयात् ऊं । ३ घ. ज्ञानेन ततं । ४ घ. लौकिको विसंवादो । ५ च. दापृष्टः कुं । ६ च. तत्रैव ते । ७ क. ख. धर्माः स्मृताः; ग. धर्माः कथं स्मर्यन्ते; च. धर्माः ॥ अत्रैव ते क्रोधादिराहित्यादयो धर्माः कथं स्मृता । ८ क. ख. अतोऽनेन योगिना ।



किंवा योगचरिते ॥ आद्ये न तावद्योगी परशास्त्रप्रमेयं दूषयति—“ तमेवैकं ज्ञानं आत्मानमन्या वाचो विमुञ्चथ ॥ नानुध्यायेद्ब्रह्मशब्दान्वाचो विग्लापनं हि तत् ” इत्यादि श्रुत्यनुरोधात् ॥ नापि स्वशास्त्रप्रमेयं प्रति वादिनोऽग्रे समर्थयते—

“ पलालमिव धान्यार्थी त्यजेद्वन्धमशेषतः ।

परमं ब्रह्म विज्ञाय उल्कावत्तान्यथोत्सृजेत् ॥ ”

इत्यादि श्रुत्यर्थपरत्वात् ॥ यदा प्रतिवादिनमपि स्वात्मतया वीक्षते तदा विजिगीषायाः का कथा ॥ नापि लोकायतिकव्यतिरिक्तः सर्वोऽपि तैत्तिको मोक्षमङ्गीकुर्वन्योगिचरितेऽपि विसंवदितुमर्हति ॥ अर्हत्तबौद्धवैशेषिकनैयायिकशैववैष्णवशाक्तसाङ्ख्ययोगादिमोक्षशास्त्रेषु प्रतिपाद्यप्रमेयस्य नानाविधत्वेऽपि मोक्षसाधनस्य यमनियमाद्यष्टाङ्गयोगस्यैकविधत्वात् ॥ तस्मादविसंवादेन सर्वसंमतो योगीश्वरः ॥ एतदेवाभिप्रेत्य वसिष्ठ आह—

“ यस्येदं जन्म पाश्चात्यं तमाश्वेव महामते ।

विशन्ति विद्या विमला मुक्ता वेणुमिवोत्तमम् ॥

आर्यता हृद्यता मैत्री सौम्यता मुक्तता ज्ञता ।

समाश्रयन्ति तं नित्यमन्तःपुरमिवाङ्गनाः ॥

पेशलाचारमधुरं सर्वे वाञ्छन्ति तं जनाः ।

वेणुं मधुरनिध्वानं वने वनमृगा इव ॥

सुषुप्तवत्प्रशमितभाववृत्तिना स्थितः सदा जाग्रति येन चेतसा ।

कलान्वितो विधुरिव यः सदा बुधैर्निषेव्यते मुक्त इतीह स स्मृतः ॥” इति ॥

“ मातरीव शमं यान्ति विषमाणि मृदूनि च ।

विश्वासमिह भूतानि सर्वाणि शमशालिनि ॥

तपस्विषु बहुज्ञेषु याजकेषु नृपेषु च ।

बलवत्सु गुणाढ्येषु शमवानेव राजते ॥” इति ॥

तदेवमबाधं जीवन्मुक्तेर्विसंवादाभावरूपं तृतीयं प्रयोजनं सिद्धम् ॥ दुःखनाशसुखाविर्भावरूपे चतुर्थपञ्चमप्रयोजने विद्यानन्दात्मके ब्रह्मानन्दगतेन चतुर्थाध्यायेन निरूपिते तदुभयमत्र संक्षिप्योच्यते—

“ आत्मानं चेद्विजानीयादयमस्मीति पुरुषः ।

किमिच्छन्कस्य कामाय शरीरमनु संज्वरेत् ॥ ”

१ ग. आद्येन तद्योगी; घ. आद्येन तु तावद्योगी; च. आद्येऽपि न तावत् २ ग. घ. च. ज्ञानं ३ च. नानुध्यायान्ब्रह्मशब्दान् इत्यादि श्रुत्यर्थतात्पर्यात् ४ घ. अर्हत्तबौद्ध; ङ. अर्हत्तकालिकबौद्ध ५ क. ख. तमासेव महा ६ ङ. च. विद्यानन्दनामके ।

इत्यादिश्रुत्या दुःखस्यैहिकस्य विनाश उक्तः ॥ “ एतश्च वाव न तपति  
किमहं साधु नाकरवं किमहं पापमकरवम् ” इत्यादिश्रुतय आमुष्मिकहेतुपु-  
ण्यपापचिन्तारूपस्य दुःखस्य नाशमाहुः ॥ सुखाविर्भावस्त्रेधा ॥ सर्वकामावाप्तिः,  
कृतकृत्यत्वं, प्राप्तप्राप्तव्यं चेति ॥ सर्वकामावाप्तिस्त्रेधा ॥ सर्वसाक्षित्वं, सर्वत्राका-  
महतत्वं, सर्वभोक्तृरूपत्वं चेति ॥ हिरण्यगर्भादिस्थावरान्तेषु देहेष्वनुगतं सा-  
क्षिचैतन्यरूपं यद्वा तदेवाहमस्मीति जानतः स्वदेह इव परदेहेष्वपि सर्वका-  
मसाक्षित्वमस्ति ॥ तदेतदभिप्रेत्य श्रूयते—“ सोऽश्रुते सर्वान्कामान्सह ब्रह्मणा  
विपश्चिता ” इति ॥ लोके भुक्तेषु भोगेष्वकामहतत्वं यत्तत्कामप्राप्तिरित्युच्य-  
ते ॥ तथा च सर्वभोगदोषदर्शिनस्तत्त्वविदः सर्वत्राकामहतत्वादस्ति सर्वकामा-  
वाप्तिः ॥ अत एव सार्वभौमोपक्रमेषु<sup>१</sup> हिरण्यगर्भपर्यन्तेषूत्तरोत्तरशतगुणेष्वानन्देषु  
“ श्रोत्रियस्य चाकामहतस्य ” इति श्रुतम् ॥ सद्रूपेण चिद्रूपेणाऽऽनन्दरूपेण च  
सर्वत्रावस्थितं स्वात्मानमनुसंदधतः सर्वभोक्तृत्वमस्तीत्यभिप्रेत्यैवं श्रूयते—“ अ-  
हमन्नमहमन्नमहमन्नम् ॥ अहमन्नादोऽहमन्नादोऽहमन्नादः ” इति ॥ कृतकृत्यत्वं  
तु स्मर्यते—

“ ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित् ॥

यस्त्वात्मरतिरेव स्यादात्मतृप्तश्च मानवः ।

आत्मन्येव च संतुष्टस्तस्य कार्यं न विद्यते ॥ ” इति ॥

प्राप्तप्राप्त्यताऽपि श्रूयते—“ अभयं वै जनक प्राप्तोऽसि ” इति ॥ “ तस्मा-  
त्तत्सर्वमभवत् ” इति ॥ “ ब्रह्म वेद ब्रह्मैव भवति ” इति च ॥ नन्वेतौ द्वौ दुः-  
खविनाशसुखाविर्भावौ तत्त्वज्ञानेनैव सिद्धत्वान्न जीवन्मुक्तिप्रयोजनतामर्हतः ॥  
मैवम् ॥ सुरक्षितयोस्तयोरत्र विवक्षितत्वात् ॥ तथा तत्त्वज्ञानं पूर्वमेवोत्पन्नमपि  
जीवन्मुक्त्या सुरक्षितं भवति, एवमेतावपि सुरक्षितौ भवतः ॥ नन्वेवं जीवन्मु-  
क्तेः पञ्चप्रयोजनत्वे सति समाहितो योगीश्वरो लोकव्यवहारं कुर्वतस्तत्त्वविदोऽ-  
पि श्रेष्ठ इति वक्तव्यम् ॥ तच्च रामवसिष्ठयोः प्रश्नोत्तराभ्यां निराकृतम् ॥

श्रीरामः—

“ भगवन्भूतभव्येश कश्चिज्जातसमाधिकः ।

प्रबुद्ध इव विश्रान्तो व्यवहारपरोऽपि सन् ॥

१ च. “स्ति का” । २ च. हिरण्यगर्भान्ते । ३ छ. “भोक्तृरूपत्वमस्ती” । ४ घ. च. प्राप्त-  
प्राप्तव्यता । ५ घ. ब्रह्मविद्ब्रह्मैव । ६ घ. “न्मुक्तौ सु” । ७ ग. कश्चिज्ज्ञानसमा ; घ. कश्चिज्जातु समा ।



कश्चिदेकान्तमाश्रित्य समाधिर्नियमे स्थितः ।  
तयोस्तु कतरः श्रेयानिति मे भगवन्वद ॥ ”

वसिष्ठः—

“ ईमं गुणसमाहारमनात्मत्वेन पश्यतः ।  
अन्तःशीतलता याऽसौ समाधिरिति कथ्यते ॥  
दृश्यैर्न मम संबन्ध इति निश्चित्य शीतलः ।  
कश्चित्संव्यवहारस्थः कश्चिद्व्यानपरायणः ॥  
द्वावेतौ राम मुंसमावन्तश्चेत्परिशीतलौ ।

अन्तः शीतलता या स्यात्तदनन्ततपःफलम् ॥ ” इति ॥

नैष दोषः ॥ अत्र वासनाक्षयरूपमन्तःशीतलत्वमवश्यं संपादनीयमित्येता-  
वदेव प्रतिपद्यते ॥ ननु तदनन्तरभाविनो मनोनाशस्य श्रेष्ठत्वं निवार्यते ॥ शी-  
तलत्वं तृष्णायाः प्रशमनमित्येतादृशीं विवक्षां स्वयमेव स्पष्टीचकार—

“ अन्तः शीतलतायां तु लब्धायां शीतलं जगत् ।

अन्तस्त्रुणोपतप्तानां दीवदाहमिदं जगत् ॥ ” इति ॥

ननु समाधिनिन्दाव्यवहारप्रशंसा चात्रोपलभ्यते—

“ समाधिस्थानकस्थस्य चेतश्चेद्वृत्तिचञ्चलम् ।

तत्तस्य तु समाधानं सममुन्मत्तताण्डवैः ॥

उन्मत्तताण्डवस्थस्य चेतश्चेत्क्षीणवासनम् ।

तैत्तस्योन्मत्तवृत्त्यं तु समं ब्रह्म समाधिना ॥ ” इति ॥

मैवम् ॥ अत्र हि समाधिप्रशस्त्यमेवाङ्गीकृत्य वासना निन्द्यते ॥ इयमत्र व-  
चनव्यक्तिः ॥ यद्यपि व्यवहारात्समाधिः प्रशस्तस्तथाप्यसौ सवासनश्चेत्तदा निर्वा-  
सनाद्व्यवहारादधम एवेति स न समाधिः ॥ यदा समाहितव्यवहर्तारवुभावप्य-  
तत्त्वज्ञौ सवासनौ चेत्तदा समाधेरुत्तमलोकप्राप्तिहेतुपुण्यत्वेन प्राशस्त्यम् ॥ यदा  
तूभौ ज्ञाननिष्ठौ निर्वासनौ च तदापि वासनाक्षयरूपां जीवन्मुक्तिं परिपालयन्मयं  
मनोनाशरूपः समाधिः प्रशस्त एव ॥ तस्माद्योगीश्वरस्य श्रेष्ठत्वात्पञ्चप्रयोजनो-  
पेताया जीवन्मुक्तेर्न कोऽपि विघ्न इति सिद्धम् ॥ इति जीवन्मुक्तिप्रकरणे स्वरू-  
पप्रमाणसाधनप्रयोजनैर्जीवन्मुक्तिनिरूपणं नाम चतुर्थं प्रकरणम् ॥ ४ ॥

१ ख. च. 'नियतस्थितः'; ग. घ. नियमस्थितः । २ ड. इदं गुणं । ३ ड. सुखदावन्तं ।  
४ क. ख. घ. तृष्णायाः शमनमिति तादृशीं; च. तृष्णाया उपशम इत्येतादृशीं । ५ ड. दावदाहमयं ।  
६ ख. ग. घ. तदस्योन्मत्तं; च. न तस्योन्मत्तवृत्तं तत्समं । ७ घ. 'प्राप्यभावमे' ।

## अथ पञ्चमं विद्वत्संन्यासप्रकरणम् ॥

अथ तदुपकारिणं विद्वत्संन्यासं निरूपयामः ॥ विद्वत्संन्यासश्च परमहंसोप-  
निषदि प्रतिपादितः ॥ तां चोपनिषदमनूय व्याख्यास्यामः ॥ तत्रादौ विद्व-  
त्संन्यासयोग्यं प्रश्नमवतारयति ॥ अथ योगिनां परमहंसानां कोऽयं मार्गस्ते-  
षां का स्थितिरिति नारदो भगवन्तमुपगत्योवाचेति ॥ यद्यप्यथशब्दापेक्षित  
आनन्तर्यप्रतियोगी न कोऽप्यत्र प्रतिभाति तथापि प्रष्टव्यार्थोऽत्र विद्वत्सं-  
न्यासः ॥ तस्मिंश्च विदिततत्त्वो लोकव्यवहारैर्विक्षिप्यमाणो मनोविश्रान्तिं काम-  
यमानोऽधिकारी ॥ ततस्तादृगधिकारसंपत्त्यानन्तर्यमथशब्दार्थः ॥ केवलयो-  
गिनं केवलपरमहंसं च वारयितुं पदद्वयमुक्तम् ॥ केवलयोगी तत्त्वज्ञानाभावेन  
त्रिकालज्ञानाकाशगमनादिषु योगैश्वर्यचमत्कारव्यवहारेष्वासक्तः संयमविशेषै-  
स्तत्रोपयुक्ते ॥ ततः परमपुरुषार्थाद्भूतो भवति ॥ अस्मिन्नर्थे सूत्रं पूर्वमेवोदाहृ-  
तम्—“ते समाधावुपसर्गा व्युत्थाने सिद्धय” इति ॥ केवलपरमहंसस्तु तत्त्वविवे-  
केनैश्वर्येष्वसारतां बुद्ध्या विरज्यति ॥ तदप्युदाहृतम्—

“चिदात्मन इमा इत्थं प्रस्फुरन्तीह शक्तयः ।

इत्यस्याश्चर्यजालेषु नाभ्युदेति कुतूहलम् ॥ ” इति ॥

विरक्तोऽप्यसौ ब्रह्मविद्योभारेण विधिनिषेधाबुल्लङ्घयति ॥ तदुक्तम्—“नि-  
वृत्तगुण्ये पथि विरचितां को विधिः को निषेधः ” इति ॥ तथा च श्रद्धालवः  
शिष्टास्तमेवं निन्दन्ति—

“सर्वे ब्रह्म वदिष्यन्ति संप्राप्ते तु कलौ युगे ।

नानुतिष्ठन्ति मैत्रेय शिश्रोदरपरायणाः ॥ ” इति ॥

योगिनि तु परमहंसं यथोक्तं दोषद्वयं नास्ति ॥ अन्योऽप्यस्यातिशयः प्र-  
श्नोत्तराभ्यां दर्शितः ॥

श्रीरामः—

“एवं स्थितेऽपि भगवज्जीवन्मुक्तस्य सन्मतेः ।

अपूर्वोऽतिशयः कोऽसौ भवत्यात्मविदां वर ॥ ”

वसिष्ठः—

ज्ञस्य कस्मिंश्चिद्देवाङ्ग भवत्यतिशयेन धीः ।

१ च. एतस्मिं; ड. अस्मिं. २ ग. च. °क्तः समयविं. ३ ख. ग. घ. °स्तत्र तत्रोद्युक्ते ।  
अत्र ( संशयविपर्ययैर्न चोन्मुक्तस्ततः ) इति ग. पुस्तके विशेषः । ४ ग. घ. °रन्ति हि शं. ५ घ.  
°यादरेण । ६ ख. ग. से दो. ७ घ. °श्चिदप्येषा भं.



नित्यनुष्ठानं प्रशान्तात्मा स आत्मन्येव तिष्ठति ॥  
 मन्त्रसिद्धैस्तपःसिद्धैस्तन्त्रसिद्धैश्च भूरिशः ।  
 कृतमाकाशयानादि तत्र का स्यादपूर्वता ॥  
 एक एव विशेषोऽस्य नै समो मूढबुद्धिभिः ।  
 सर्वत्रास्थापरित्यागानीरागममलं मनः ॥

एतावदेव खलु लिङ्गमलिङ्गमूर्तेः संशान्तसंस्तुतिचिरभ्रमनिवृत्तस्य ।  
 तज्ज्ञस्य यन्मदनकोपविषादमोहलोभापदामनुदिनं निपुणं तनुत्वम् ॥” इति ॥  
 एतेनातिशयोपेतानां दोषद्वयरहितानां मार्गस्थिती पृच्छयेते—वेषभाषा-  
 दिरूपो हि व्यवहारो मार्गः ॥ चित्तोपरमरूप आन्तरो धर्मः स्थितिः ॥ भग-  
 वांश्चतुर्मुखो ब्रह्मा यथोक्तं प्रश्नोत्तरमवतारयति ॥ तं भगवानाहेतिवक्ष्यमाणमा-  
 र्गं श्रद्धातिशयमुत्पादयितुं मार्गं प्रशंसति ॥ सोऽयं परमहंसानां मार्गो लोके दु-  
 र्लभतरो न तु बाहुल्यमिति यः पृष्ठः सोऽयमिति योजना ॥ अयमित्युत्तरग्रन्थे  
 च वक्ष्यमाण आच्छादनादिः स्वशरीरोपभोगेन लोकोपकारेण च निरपेक्षो मु-  
 र्खो मार्गः परामृश्यते ॥ तादृशस्य परमकाष्ठां प्राप्तस्य वैरागस्यादृष्टचरत्वा-  
 त्तस्य मार्गस्य दुर्लभत्वम् ॥ न चैतावताऽत्यन्ताभावः शङ्कनीय इत्यभिप्रेत्य बा-  
 हुल्यमेव प्रतिषेधति ॥ न तु बाहुल्येनेति वक्तव्ये लिङ्गव्यत्ययश्छान्दसः ॥ न-  
 न्वयं मार्गो दुर्लभतरश्चेत्तर्हि तदर्थं प्रयासो न कर्तव्यः, तेन प्रयोजनाभावा-  
 दित्याशङ्क्याऽऽह—“ यद्येकोऽपि भवति स एव नित्यपूतस्थः स एव वेद-  
 पुरुष इति विदुषो मन्यन्ते ” इति—

“ मनुष्याणां सहस्रेषु कश्चिद्यतति सिद्धये ।

यततामपि सिद्धानां कश्चिन्मां वेत्ति तत्त्वतः ॥ ”

इति न्यायेन यत्र कापि यदाकदाचिद्योगी परमहंसो यदि कश्चिच्छ्रम्यते त-  
 र्हि स एव नित्यपूतस्थो भवति । नित्यपूतः परमात्मा ॥ “ य आत्माऽपहतपा-  
 ष्मा ” इति श्रुतेः ॥ एवकारेण केवलयोगी केवलपरमहंसश्च व्यावर्त्यते ॥ केव-  
 लयोगी नित्यपूतं न जानाति ॥ केवलपरमहंसो जानन्नपि चित्तविश्रान्त्यभा-  
 वाद्बहिर्मुखो ब्रह्मणि न तिष्ठति ॥ वेदप्रतिपाद्यः पुरुषो वेदपुरुषः ॥ विदुषो  
 विद्वांसो ब्रह्मानुभवचित्तविश्रान्तिप्रतिपादकशास्त्रपारंगता योगिनः परमहं-

१ ख. ग. घ. “सिद्धयैर्योगसिद्धैश्च । २ घ. “न मूढो मूढः । ३ ग. घ. “श्रमं । ४ घ. योयं । ५ ख.  
 ग. घ. दुर्लभतरत्वम् । ६ घ. च. प्रतिषिध्यते । ७ ग. घ. बाहुल्य इति । ८ ख. ग. घ. “सो यः कः ।  
 ९ क. ख. “परमहंसो व्यावर्त्यते ।

सस्य ब्रह्मनिष्ठत्वं सर्वे जना मन्यन्ते ॥ यथोक्तविद्वांसस्तु तदप्यसहमाना ब्रह्म-  
त्वमेव मन्यन्ते ॥ तथा च स्मर्यते—

“ दर्शनादर्शने हित्वा स्वयं केवलरूपतः ।

यस्तिष्ठति स तु ब्रह्मन्ब्रह्म न ब्रह्मवित्स्वयम् ॥ ” इति ॥

अतो न प्रयोजनाभावः शङ्कितुमपि शक्यते ॥ नित्यपूतस्थत्वं वेदपुरुषत्वं  
च मुख्यतो विशदयन्नर्थात्का स्थितिरिति प्रश्नोत्तरं सूत्रयति—“ महापुरुषो  
यच्चित्तं तत्सर्वदा मय्येवावतिष्ठते ॥ तस्मादहं च तस्मिन्नेवावस्थीयते ” इति ॥  
वैदिकज्ञानकर्माधिकारिषु पुरुषेषु मध्ये योगिनः परमहंसस्यात्यन्तमुत्तमत्वा-  
न्महापुरुषत्वम् ॥ स तु महापुरुषो यच्चित्तं स्वकीयं तत्सदा मय्येवावस्थापय-  
ति ॥ संसारगोचराणां तदीयचित्तवृत्तीनामभ्यासवैराग्याभ्यां निरुद्धत्वात् ॥  
अत एव भगवान्प्रजापतिः शास्त्रसिद्धं परमात्मानं स्वानुभवेन परामृशन्मयीति  
व्यपदिशति ॥ यस्माद्योगी मय्येव चित्तं स्थापयति तस्मादहमपि परमात्मस्व-  
रूपत्वेन तस्मिन्नेव योगिन्याविर्भूतोऽवस्थितोऽस्मि नेतरेष्वज्ञानिषु ॥ तेषाम-  
विद्यावृत्तत्वात् ॥ तत्त्ववित्स्वप्ययोगिषु बाह्यचित्तवृत्तिभिरावृतत्वान्नास्त्यावि-  
र्भावः ॥ इदानीं कोऽयं मार्ग इति पृष्टं मार्गमुपदिशति—“ असौ स्वपुत्रमित्रक-  
लत्रबन्ध्वादीन्शिखायज्ञोपवीते स्वाध्यायं च सर्वकर्माणि संन्यस्यायं ब्रह्माण्डं  
च हित्वा कौपीनं दण्डमाच्छादनं च स्वशरीरोपभोगार्थाय च लोकस्योपकारार्था-  
य च परिग्रहेत्—” इति ॥ यो गृहस्थः पूर्वजन्मसंचितपुण्यपुञ्जे परिपक्वे सति मातृ-  
पितृज्ञात्यादिना निमित्तेन विविदिषासंन्यासरूपं परमहंसाश्रममस्वीकृत्यैव श्रव-  
णादिसाधनान्पनुष्ठाय तत्त्वं सम्यगवगच्छति ॥ ततो गार्हस्थ्यप्राप्तैर्लौकिक-  
वैदिकव्यवहारसहस्रैश्चित्ते विशिष्टे सति विश्रान्तिसिद्धये विद्वत्संन्यासं चिकीर्ष-  
ति ॥ तं प्रति स्वपुत्रमित्रेत्याद्युपदेशः ॥ पूर्वमेव विविदिषासंन्यासं कृत्वा तत्त्वं  
विदितवतो विद्वत्संन्यासं चिकीर्षोः कैलत्रपुत्रादिप्रसङ्गाभावात् ॥ नन्वयं  
विद्वत्संन्यासः किमितरसंन्यासवत्प्रैषोच्चारणादिविध्युक्तप्रकारेण संपादनीयः ॥  
किंवा जीर्णवस्त्रसोपद्रवग्रामादित्यागवल्लौकिकत्यागमात्ररूपः ॥ नाऽऽद्यः ॥ त-  
त्त्वविदः कर्तृत्वराहित्येन विधिनिषेधानधिकारात् ॥ अत एव स्मर्यते—

“ ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित् ॥ ” इति ॥

न द्वितीयः ॥ कौपीनदण्डाद्याश्रमलिङ्गविधानश्रवणात् ॥ नैष दोषः ॥ प्र-

१ ग. “ब्रह्मन् च स ब्रह्मवित्स्वयम् । २ घ. मुख्यतो । ३ क. ल. ग. घ. सूचयति । ४ घ.  
च. अत्र भगवान् । ५ घ. “स्वीकृत्यैव । ६ घ. पुत्रकलत्रादिप्र” ।



तिपत्तिकर्मवदुभयरूपत्वोपपत्तेः ॥ तथाहि ज्योतिष्टोमे दीक्षितस्य दीक्षाङ्गनियमा-  
नुष्ठानकाले कण्डूयितुं हस्तं प्रतिषिध्य कृष्णविषाणा विहिता यद्धस्तेन कण्डू-  
येत पामानं भावुकाः प्रजाः स्युर्यत्स्मर्येत नम्रंभावुका इति कृष्णविषाण-  
या कण्डूयत इति च ॥ तस्याश्च कृष्णविषाणायाः समाप्ते नियमे प्रयोजना-  
भावाद्बोद्धुमशक्यत्वाच्च त्यागः स्वत एव प्राप्तः ॥ तं च त्यागं सप्रकारं वे-  
दो विदधाति ॥ नीतासु दक्षिणासु चात्वाले कृष्णविषाणां प्रास्यति ॥ तदिदं  
प्रतिपत्तिकर्म लौकिकं वैदिकं चेत्युभयरूपम् ॥ एवं विद्वत्संन्यासोऽप्युभयरू-  
पः ॥ न च तत्त्वविदि कर्तृत्वस्यात्यन्ताभावः शङ्कनीयः ॥ चिदात्मन्यारोपित-  
स्य कर्तृत्वस्य विद्ययाऽपोहितत्वेऽपि चित्तिच्छापोपेतेऽन्तःकरणोपाधौ विक्रि-  
यासहस्रयुक्ते स्वतःसिद्धस्य कर्तृत्वस्य यावद्ब्रह्मभावितयाऽनपोहितत्वात् ॥  
न च ज्ञानामृतेनेत्यादिस्मृतिविरोधः ॥ सत्यपि ज्ञाने विश्रान्तिरहितस्य ब्रह्म-  
भावेन विश्रान्तिसंपादनलक्षणकर्तव्यशेषसद्भावेन कृतकृत्यत्वाभावात् ॥ ननु त-  
त्त्वविदो विध्यङ्गीकारे सति तेनापूर्वेण देहान्तरमारभ्येत ॥ मैवम् ॥ तस्या-  
पूर्वस्य चित्तविश्रान्तिप्रतिबन्धनिवारणलक्षणस्य दृष्टफलस्य संभवे सत्यदृष्ट-  
फलकल्पनाया अन्याय्यत्वात् ॥ अन्यथा श्रवणादिविधिष्वपि ब्रह्मज्ञानोत्पत्तिप्र-  
तिबन्धनिवारणरूपं दृष्टफलमुपेक्ष्य जन्मान्तरहेतुत्वं कल्पयेत् ॥ तस्माद्विध्य-  
ङ्गीकारे दोषाभावाद्विविदिषुरिव विद्वानपि गृहस्थो नान्दीमुखश्चाद्रोपवासजाग-  
रणादिविधिमनुसृत्यैव संन्यसेत् ॥ यद्यप्यत्र श्राद्धादिकं नोपदिष्टं तथाप्यस्य  
विद्वत्संन्यासस्य विविदिषासंन्यासविकृतित्वात् “प्रकृतिवद्विकृतिः कर्तव्या”  
इति न्यायेन तदीया धर्माः सर्वेऽप्यत्र प्राप्नुवन्ति ॥ यथाऽग्निष्टोमस्य विकृतिष्व-  
तिरात्रादिषु तदीयधर्मप्राप्तिस्तद्वत् ॥ तस्मादितरसंन्यासवदत्रापि प्रेषमन्त्रेण पु-  
त्रमित्रादित्यागं संकल्पयेत् ॥ बन्धवादीनित्यादिशब्देन भृत्यपशुगृहक्षेत्रादिलौ-  
किकपरिग्रहादिविशेषाः संगृह्यन्ते ॥ स्वाध्यायं चेति चकारेण तदर्थनिर्णयो-  
पयुक्तानि पदवाक्यप्रमाणशास्त्राणि वेदोपबृंहकाणीतिहासपुराणानि च समुच्चिनो-  
ति ॥ औत्सुक्यनिवृत्तिमात्रप्रयोजनानां काव्यनाटकादीनां त्यागः कैमुतिक-  
न्यायसिद्धः ॥ सर्वकर्माणीति सर्वशब्देन लौकिकवैदिकनित्यनैमित्तिकनिषिद्ध-  
काम्यानि संगृह्यन्ते ॥ पुत्रादित्यागेनैहिकभोगः परिहृतः ॥ सर्वकर्मत्यागेन  
चाऽऽमुष्मिकभोगाशा चित्तविक्षेपकारिणी परिहृता ॥ अयमिति छान्दसविभक्ति-  
व्यत्ययेनेदं ब्रह्माण्डमिति योजनीयम् ॥ ब्रह्माण्डत्यागो नाम तत्प्राप्तिहेतोर्वि-

१ ग. 'षाणविहितो य' । २ क. ख. 'भावेन बोद्धुमश' । ३ ग. ड. विषाणं प्रास्यतीति । ४ घ. 'प्रास्यतीति' । ५ ग. ड. 'त्यताभावात्' । ६ क. ख. ड. 'न्धवारणस्य' । ७ ख. घ. 'दृष्टकल्पनाया' ।

राहुपासनस्य त्यागः ॥ ब्रह्माण्डं चेति चकारेण सूत्रात्मप्राप्तिहेतोर्हिरण्यगर्भो-  
पासनस्य तत्त्वज्ञानहेतूनां श्रवणादीनां च समुच्चयः ॥ स्वपुत्रादिहिरण्यगर्भो-  
पासनान्तर्गतामुष्मिकं च सुखसाधनं सर्वं प्रेषमन्त्रोच्चारणेन परित्यज्य कौपी-  
नादिकं परिशृङ्गीयात् ॥ आच्छादनं चेति चकारेण पादुकादीनि समुच्चिनो-  
ति ॥ तथाच स्मृतिः—

“ कौपीनयुगलं वासः कन्थां शीतनिवारिणीम् ।

पादुके चापि शृङ्गीयात्कुर्यान्नान्यस्य संग्रहम् ॥ ” इति ॥

स्वशरीरोपभोगो नाम कौपीनेन लज्जाव्यावृत्तिः ॥ दण्डेन गोसर्पाद्युपद्रवपरि-  
हारः ॥ आच्छादनेन शीतादिपरिहारः ॥ चकारात्पादुकाभ्यामुच्छिष्टदेशस्पर्-  
शादिपरिहारं समुच्चिनोति ॥ लोकस्योपकारो नाम दण्डादिलिङ्गेन तदीयमुत्त-  
माश्रमं परिज्ञाय तदुचिताभिवन्दनभिक्षाप्रदानादिप्रवृत्त्या सुकृतसिद्धिः ॥ च-  
काराभ्यामाश्रममर्यादायाः शिष्टाचारप्राप्तायाः पालनं समुच्चिनोति ॥ कौपीना-  
दिपरिग्रहस्यानुकूल्यत्वमभिप्रेत्य मुख्यत्वं प्रतिषेधति ॥ तच्च न मुख्योऽस्ती-  
ति ॥ यत्कौपीनादिपरिग्रहणमस्ति तदप्यस्य योगिनः परमहंसस्य मुख्यः क-  
ल्पो न भवति ॥ किं त्वनुकल्प एव ॥ विविदिषासंन्यासिनस्तु दण्डग्रहणं मु-  
ख्यमिति कृत्वा दण्डवियोगस्य निषेधः स्मर्यते—

“ दण्डात्मनोस्तु संयोगः सर्वदैव विधीयते ।

न दण्डेन विना गच्छेदिषुक्षेपत्रयं बुधः ॥ ” इति ॥

प्रयश्चित्तमपि दण्डनाशे प्राणायामशतं स्मर्यते—“ दण्डत्यागे शतं चरे-  
त् ” इति ॥ योगिनः परमहंसस्य मुख्यं कल्पं प्रश्नोत्तराभ्यां दर्शयति—  
“ कोऽयं मुख्य इति चेदयं मुख्यो, न दण्डं न शिखं न यज्ञोपवीतं नाऽऽच्छाद-  
नं चरति परमहंस इति ” ॥ न शिखमिति छान्दसो लिङ्गव्यत्ययोऽनुसंधेयः ॥  
यथा विविदिषुः परमहंसः शिखायज्ञोपवीताभ्यां रहितो मुख्यस्तथा योगी द-  
ण्डाच्छादनाभ्यां रहितः सन्मुख्यो भवति ॥ दण्डस्य वैणवत्वादिलक्षणमाच्छा-  
दनस्य कन्थात्वादिलक्षणं च परीक्षितं दण्डादिकं संपादयितुं रक्षितुं च चित्ते  
व्यावृत्ते सति चित्तवृत्तिनिरोधलक्षणो योगो न सिद्ध्येदिति ॥ तच्च न युक्त-  
म् ॥ “ न हि वरविधाताय कन्योद्वाहः ” इति न्यायात् ॥ आच्छादनाद्यभावे  
शीतादिबाधायाः कः प्रतीकार इत्याशङ्क्याऽऽह—“ न शीतं न चोष्णं न दुःखं न  
सुखं न मानावमाने च षड्भिर्वर्जम् ” इति ॥ निरुद्धाशेषचित्तवृत्तेर्योगिनः शीतं  
नास्ति ॥ तत्प्रतीत्यभावात् ॥ यथा लीलायामौसक्तस्य बालस्याऽऽच्छादनादिर-

१ क. ख. “लिङ्गेनैव तं”; ग. ड. “लिङ्गेनैतदीयं”. २ घ. “दिषुक्षेपणकं बुधः”. ३ ड. व्यापृते ।

४ क. ख. ग. घ. तत्प्रत्ययाभावात् । ५ घ. च. “मासक्तचित्तस्य” ।



हितस्यापि हेमन्तशिशिरयोः प्रातःकाले शीतं नास्ति तथा परमात्मन्यासक्तस्य योगिनः शीताभावः ॥ घर्मकाले उष्णाभावश्च तथैवावगन्तव्यः ॥ वर्षाभावसमुच्चयार्थश्चकारः ॥ शीतोष्णयोरप्रतीतौ तज्जन्ययोः सुखदुःखयोरभाव उपपन्नः ॥ निदाघे शीतं सुखजनकं हेमन्ते दुःखजनकम् ॥ उक्तविपर्यय उष्णे द्रष्टव्यः ॥ मानः पुरुषान्तरेण संपादितः सत्कारः ॥ अवमानस्तिरस्कारः ॥ यदा योगिनः स्वात्मव्यतिरिक्तं पुरुषान्तरमेव न प्रतीयते तदा मानावमानौ दूरादपेतौ ॥ चकारः शत्रुमित्ररागद्वेषादिद्वन्द्वभावं समुच्चिनोति ॥ “षड्भयैः क्षुत्पिपासे शोकमोहौ जैरामरणे च” ॥ तेषां त्रयाणां द्वन्द्वानां क्रमेण प्राणमनोदेहधर्मत्वादात्मतत्त्वाभिमुखस्य योगिनस्तद्वर्जनं न विरुध्यते ॥ नन्वस्त्वेवं समाध्यवस्थायां शीताद्यभावः ॥ व्युत्थानदशायां तु निन्दादिक्लेशः संसारिणमिवैनं बाधत एवेत्याशङ्क्याऽऽह—“निन्दागर्वमत्सरदम्भदर्पेच्छाद्वेषसुखदुःखकामक्रोधलोभमोहहर्षास्त्रयाहङ्कारादींश्च हित्वा” इति ॥ विरोधिभिः पुरुषैः स्वस्मिन्नापादिता दोषोक्तिर्निन्दा ॥ अन्येभ्योऽधिकोऽहमिति चित्तवृत्तिर्गर्वः ॥ विद्याधनादिभिरन्यसदृशो भवामीति बुद्धिर्मत्सरः ॥ परेषामग्रे जपध्यानादिप्रकटनं दम्भः ॥ भर्त्सनादिषु दृढबुद्धिर्दर्पः ॥ धनाद्यभिलाष इच्छा ॥ शत्रुवधादिषु बुद्धिर्द्वेषः ॥ अनुकूलद्रव्यादिलाभेन बुद्धिस्वास्थ्यं सुखम् ॥ तद्विपर्ययो दुःखम् ॥ योषिदाद्यभिलाषः कामः ॥ कामितार्थविधातजन्यो बुद्धिक्षोभः क्रोधः ॥ लब्धस्य धनस्य त्यागासहिष्णुत्वं लोभः ॥ हितेष्वहितबुद्धिरहितेषु हितबुद्धिर्मोहः ॥ चित्तगतसुखाभिव्यञ्जिका सुखविकाशादिहेतुधीवृत्तिर्हर्षः ॥ परकीयगुणेषु दोषत्वारोपणमसूया ॥ देहेन्द्रियादिसंघातेष्वात्मभ्रमोऽहङ्कारः ॥ आदिशब्देन भोग्यवस्तुषु ममकारसमीचीनत्वादिवुद्धयो गृह्यन्ते ॥ चकारो यथोक्तं निन्दादिविपरीतं स्तुत्यादिकं समुच्चिनोति ॥ एतान्सर्वान्निन्दादीन्हित्वा पूर्वोक्तवासनाक्षयाभ्यासेन परित्यज्यावतिष्ठेतेति शेषः ॥ ननु विद्यमाने स्वदेहे तत्परित्यागो न संभवतीत्याशङ्क्याऽऽह—“स्ववपुः कुणपमिव दृश्यते यतस्तद्वपुरापद्धस्तम्” इति ॥ पूर्वं यत्स्वकीयं वपुस्तदिदानीं योगिना स्वात्मचैतन्यात्पृथग्भूतत्वेन कुणपमिवावलोक्यते ॥ यथा श्रद्धालुः स्पर्शनभीत्या शवदेहं दूरे स्थितोऽवलोकयति तथाऽयं योगी तादात्म्यज्ञान्त्युदयभीत्या सावधानो देहं चिदात्मनः सकाशान्निर्न्तरं विविनक्ति ॥ यतः कारणात्तद्वपुराचार्योपदेशागमानुभवैरपध्वस्तं चिदात्मनः सकाशान्निराकृतम् ॥ ततश्चैत-

१ ग. घ. परमात्मासक्तस्य । २ ग. घ. रपनीतयोस्तज्जन्यः । ३ ग. घ. उपलब्धः । ४ ड. जरामरणमेव च । ५ क. ख. ग. घ. च. न युज्यते । ६ घ. विविधैः पुरुषैः; च. विरोधिभिस्तस्मिन्नापादिता । ७ ग. घ. दिषु बुद्धिः । ८ घ. स्तदिदानीं स्वात्मः ।

न्यविमुक्तस्य देहस्य शवतुल्यतया दृश्यमानत्वात्सत्यपि देहे निन्दादित्यागो घटत इत्यभिप्रायः ॥ ननूत्पन्नो दिग्भ्रमः सूर्योदयदर्शनेन विनष्टोऽपि यथा कदाचिदनुवर्तते तथा चिदात्मनि देहात्मत्वसंशयाद्यनुवृत्तौ निन्दादिक्लेशः पुनः पुनः प्रसज्येतेत्याशङ्क्याऽऽह—“संशयविपरीतमिथ्याज्ञानानां यो हेतुस्तेन नित्यनिवृत्तः” इति ॥ आत्मा कर्तृत्वादिधर्मोपेतस्तद्रहितो वेत्यादिकं संशयज्ञानम् ॥ देहादिरूप एवात्मेति विपरीतज्ञानम् ॥ एतदुभयं भोक्तृविषयम् ॥ मिथ्याज्ञानं तु भोग्यविषयमत्र विवक्षितम् ॥ तच्चानेकविधं “संकल्पप्रभवान्कामान्” इत्यत्र स्पष्टीकृतम् ॥ तद्धेतुश्चतुर्विधः ॥ “अनित्याश्चिदुःखानात्मसु नित्यशुचिसुखात्मख्यातिरविद्या” इति सूत्रणात् ॥ अनित्ये गिरिनिदीसमुद्रादौ नित्यत्वभ्रान्तिरेका ॥ अशुचौ पुत्रभार्यादिशरीरे शुचित्वभ्रान्तिर्द्वितीया ॥ दुःस्वे कृषिवाणिज्यादौ सुखत्वभ्रान्तिस्तृतीया ॥ गौणमिथ्यात्मनि पुत्रभार्यादावैवमयादिकेऽनात्मनि मुख्यात्मभ्रान्तिश्चतुर्थी ॥ एतेषां संशयादीनां हेतुरद्वितीयब्रह्मात्मतत्त्वावरकमज्ञानं तद्वासना च ॥ तच्चाज्ञानं योगिनः परमहंसस्य महावाक्यार्थबोधेन निवृत्तम् ॥ वासना तु योगाभ्यासेन निवृत्ता ॥ उदाहृतायां दिग्भ्रान्तावज्ञाने निवृत्तेऽपि वासनायाः सद्भावाद्यथापूर्वं भ्रान्तिव्यवहारः ॥ योगिनस्तु भ्रान्तिहेतुद्वयराहित्यात्कुतः संशयादीन्यनुवर्तेरन् ॥ तमेवमनुवृत्त्यभावमभिप्रेत्य तेन हेतुद्वयेन योगी नित्यनिवृत्त इत्युक्तम् ॥ सत्यामप्यज्ञानतद्वासनानिवृत्तेरुत्पत्तौ तस्या निवृत्तेर्विनाशाभावान्नित्यत्वं द्रष्टव्यम् ॥ तन्नित्यत्वे हेतुमाह—“तन्नित्यबोधः” इति ॥ सर्वनामत्वात्प्रसिद्धार्थवाची तच्छब्दोऽत्र सर्ववेदान्तप्रसिद्धं परमात्मानमाचष्टे ॥ तस्मिन्परमात्मनि यो बोधो यस्य योगिनः सोऽयं तन्नित्यबोधः ॥ योगी हि “तमेव धीरो विज्ञाय प्रज्ञां कुर्वीत [ब्राह्मणः]” इति श्रुतिमनुसृत्य चित्तविक्षेपान्योगेन परिहृत्य नैरन्तर्येण परमात्मविषयमेव प्रज्ञां करोति ॥ अतो बोधस्य नित्यत्वाद्वोधविनाशयोरज्ञानतद्वासनयोर्निवृत्तिर्नित्येत्यर्थः ॥ बुध्यमानस्य परमात्मनस्तात्किं केश्वरवत्तटस्थत्वशङ्कां वारयति ॥ “तत्स्वयमेवावस्थितिः” इति ॥ यद्वेदान्तवेद्यं परं ब्रह्मास्ति तत्स्वयमेव न तु स्वस्मादन्यदित्येवं निश्चित्य योगिनोऽवस्थितिर्भवति ॥ तस्य योगिनो<sup>१</sup> ब्रह्मानुभवप्रकारं दर्शयति—“तं शान्तमचलमद्वयानन्दविज्ञानघन एवास्मि तदेव मम परमं धाम”

१ ख. ग. घ. विमुक्तस्य देहत्य । २ ड. तस्यपि चैतन्ये देहे । ३ क. ख. कथंचिदनु । ४ घ. च. कदाचिदात्मनि । ५ ग. घ. विषयमिति ; च. विषयमात्रम् । ६ घ. सुखात्मत्वं । ७ ख. ग. घ. वन्नमयादावनात्मनि मुख्यत्वं ; वन्नमयकोशेऽनात्मनि मुख्यात्मत्वं । ८ ड. ब्रह्मत । ९ ख. घ. तद्वासनानिवृत्तौ निवृत्तेर्वि । १० ख. घ. तस्मिन्नित्यत्वे । ११ घ. तत्स्वयं न च स्वस्मा । १२ ख. घ. नोऽनुभ ।



इति ॥ तमित्यादिपदत्रये द्वितीया प्रथमार्थे द्रष्टव्या । यः परमात्मा शान्तः  
क्रोधादिविक्षेपरहितः, अचलो गमनादिक्रियारहितः, स्वगतसजातीयविजाती-  
यद्वैतशून्यः सच्चिदानन्दैकरसोऽस्ति स एवाहमस्मि ॥ तदेव ब्रह्मतत्त्वं मम  
योगिनः परमं धाम वास्तवं स्वरूपम् ॥ न त्वेतत्कर्तृत्वभोक्तृत्वादियुक्तम् ॥ ए-  
तस्य मायाकल्पितत्वात् ॥ नैवात्मनः परब्रह्मत्वे आनन्दावाप्तिरिदानीं कुतो  
नेत्यत्राऽऽनन्दावाप्तिः सदृष्टान्तमुक्ताऽभियुक्तैः—

“ गवां सर्पिः शरीरस्थं न करोत्यङ्गपोषणम् ।

तदेव कर्मरचितं पुनस्तस्यैव भेषजम् ॥

एवं सर्वशरीरस्थः सर्पिवत्परमेश्वरः ।

विना चोपासनां देवो न करोति हितं वृषु ॥ ” इति ॥

यदि योगिनः पूर्वाश्रमप्रसिद्धा आचार्यपितृभ्रात्रादयः कर्मिणः श्रद्धाजडाः  
शिखायज्ञोपवीतसंध्यावन्दनादिराहित्येन पाषण्डित्वमारोप्य व्यामोहयेयुस्तदा  
व्यामोहनिवृत्तये योगिनो वर्तमानं निश्चयं दर्शयति—“ तदेव च शिखा तदे-  
वोपवीतं च परमात्मनोरेकत्वज्ञानेन तयोर्भेद एव विभक्तः सा संध्या ” इति ॥  
यद्वेदान्तवेद्यस्य परब्रह्मणो ज्ञानं तदेव कर्माङ्गभूतबाह्यशिखायज्ञोपवीतस्थानीय-  
म् ॥ अन्ये च मन्त्रद्रव्यलक्षणे कर्माङ्गभूते चकाराभ्यां समुच्चीयेते ॥ शिखा-  
द्यङ्गसाध्यैः कर्मभिरुत्तमं यत्स्वर्गादिमुखं तत्सर्वं ब्रह्मज्ञानेनैव लभ्यते ॥ विष-  
यानन्दस्य सर्वस्य ब्रह्मानन्दलेशत्वात् ॥ “ एतस्यैवाऽऽनन्दस्यान्यानि भूतानि  
मात्रामुपजीवन्ति ” इति श्रुतेः ॥ एतदेवाभिप्रेत्याऽऽथर्वणिका ब्रह्मोपनिषद्या-  
मनन्ति—

“ सशिखं वपनं कृत्वा बहिः सूत्रं त्यजेद्बुधः ।

यदक्षरं परं ब्रह्म तत्सूत्रमिति धारयेत् ॥

सूचनात्सूत्रमित्याहुः सूत्रं नाम परं पदम् ।

तत्सूत्रं विदितं येन स विप्रो वेदपारगः ॥

येन सर्वमिदं प्रोतं सूत्रे मणिगणा इव ।

तत्सूत्रं धारयेद्योगी योगवित्तत्त्वदर्शिवान् ॥

बहिः सूत्रं त्यजेद्विद्वान्योगमुत्तममाश्रितः ।

ब्रह्मभावमिदं सूत्रं धारयेद्यः सचेतनः ॥

१ ख. घ. “यमेदशून्यः । २ नान्वित्यारभ्य० हितं नृष्वित्यन्तं श्लोकद्वयं यावत् । ग. घ. पुस्तक-  
योर्नास्ति । ३ ग. ड. पाषण्डित्वं । ४ ख. व्यामोहापनुत्तये; ग. व्यामोहानुत्पत्तये; घ. व्यामोहाद्यनुत्पत्त-  
ये । ५ ड. तदेव यज्ञोपवीतं । ६ ख. “रेकात्मज्ञानेन ।

धारणात्तस्य सूत्रस्य नोच्छिष्टो नाशुचिर्भवेत् ।

सूत्रमन्तर्गतं येषां ज्ञानयज्ञोपवीतिनाम् ॥

ते वै सूत्रविदो लोके ते च यज्ञोपवीतिनः ।

ज्ञानशिखा ज्ञाननिष्ठा ज्ञानयज्ञोपवीतिनः ॥

ज्ञानमेव परं तेषां पवित्रं ज्ञानमुच्यते ।

अग्रेरिव शिखा नान्या यस्य ज्ञानमयी शिखा ॥

स शिखीत्युच्यते विद्वान्नेतरे केशधारिणः ।

कर्मण्यधिकृता ये तु वैदिके ब्राह्मणादयः ॥

तैर्विधार्यमिदं सूत्रं कर्माङ्गं तद्धि वै स्मृतम् ।

शिखा ज्ञानमयी यस्योपवीतं चापि तन्मयम् ॥

ब्राह्मण्यं सकलं तस्य इति ब्रह्मविदो विदुः ।

इदं यज्ञोपवीतं च परमं यत्परायणम् ॥

विद्वान्यज्ञोपवीती स्यात्तज्ज्ञास्तं यज्विनं विदुः ॥ ” इति ॥

तस्माद्योगिनः शिखायज्ञोपवीते विद्येते ॥ तथैव संध्याऽपि विद्यते ॥ यः शा-  
स्त्रगम्यः परमात्मा यश्चाहंप्रत्ययगम्यो जीवात्मा तयोरेकत्वज्ञानेन महावाक्यज-  
न्येन भ्रान्तिप्रतीतो भेदो विशेषेण भग्नः ॥ एवं पुनर्भ्रान्त्यनुदयो भङ्गस्य वि-  
शेषः ॥ येयमेकत्वबुद्धिः सेयमुभयोरात्मनोः संधौ जायमानत्वात्संध्येत्युच्यते ॥  
अहोरात्रयोः संधावनुष्ठेया क्रिया यथा संध्या तद्वत् ॥ एवं च सति योगी श्र-  
द्धाजडैर्न व्यामोहयितुं शक्यः ॥ कोऽयं मार्ग इति प्रश्नस्यासौ स्वपुत्रेत्यादि-  
नोत्तरमुक्तम् ॥ का स्थितिरित्येतस्य महापुरुष इत्यादिना संक्षिप्तोत्तरमुक्त्वा  
संशयविपरीतेत्यादिना तदेव प्रपञ्चेदानीमुपसंहरति—

“ सर्वान्कामान्परित्यज्य अद्वैते परमे स्थितिः । ” इति ॥

क्रोधलोभादीनां कामपूर्वकत्वात्कामपरित्यागेन चित्तदोषाः सर्वेऽपि परि-  
त्यज्यन्ते ॥ एतदेवाभिप्रेत्य वाजसनेयिभिराम्नातम्—“ अथो खल्वाहुः काम-  
मय एवायं पुरुषः ” इति ॥ अतो निष्कामस्य योगिचित्तस्याद्वैते निर्विघ्ना  
स्थितिरुपपद्यते ॥ ननु दण्डग्रहणविधिवासनयोपेता विविदिषासंन्यासिनो यो-  
गिनं दण्डरहितं परमहंसं नाभ्युपगच्छन्तीत्याशङ्क्याऽऽह—

“ ज्ञानदण्डो धृतो येन एकदण्डी स उच्यते ।

काष्ठदण्डो धृतो येन सर्वाशी ज्ञानवर्जितः ॥

१ ग. च. °तिनः । २ घ. ड. °शिखिनो ज्ञां । ३ घ. च. क्रियाङ्गं । ४ ख. परमात्मनि  
स्थितिरिति । ५ च. °रुच्यते । ६ घ. °धिवलेनोपेता ।



स याति नरकान्धोरात्महारौरवसंज्ञितान् ।  
 तितिक्षाज्ञानवैराग्यशमादिगुणवर्जितः ॥  
 भिक्षामात्रेण यो जीवेत्स पापी यतिवृत्तिहा ॥ ”

इदमन्तरं ज्ञात्वा स परमहंस इति परमहंसस्य योऽयमेकदण्डः स द्विवि-  
 धः ॥ ज्ञानदण्डः काष्ठदण्डश्चेति ॥ यथा त्रिदण्डिनो वाग्दण्डो मनोदण्डः का-  
 यदण्डश्चेति त्रैविध्यम् ॥ वाग्दण्डादयो मनुना स्मर्यन्ते—

“ वाग्दण्डोऽथ मनोदण्डः कर्मदण्डस्तथैव च ।  
 यस्यैते नियता बुद्धौ स त्रिदण्डीति चोच्यते ॥  
 त्रिदण्डमेतन्निक्षिप्य सर्वभूतेषु मानवः ।  
 कामक्रोधौ तु संयम्य ततः सिद्धिं निगच्छति ॥ ” इति ॥

तेषां स्वरूपं दक्षः स्मरति —

“ वाग्दण्डोऽथ मनोदण्डः कर्मदण्डस्तथैव च ।  
 यस्यैते नियता दण्डास्त्रिदण्डीति स उच्यते ॥  
 वाग्दण्डे मौनमातिष्ठेत्कर्मदण्डे त्वनीहताम् ।  
 मानसस्य तु दण्डस्य प्राणायामो विधीयते ॥ ” इति ॥

“कर्मदण्डोऽल्पभोजनम्” इति स्मृत्यन्तरपाठः ॥ ईदृशं त्रिदण्डित्वं परम-  
 हंसस्याप्यस्ति ॥ तदेतदभिप्रेत्य पितामहः स्मरति—

“ यतिः परमहंसस्तु तुर्याख्यः श्रुतिचोदितः ।  
 यमैश्च नियमैर्युक्तो विष्णुरूपी त्रिदण्डभृत् ॥ ” इति ॥

एवं सति मौनादीनां वागादिदमनहेतुत्वाद्यथा दण्डत्वं तथैवाज्ञानतत्कार्यद-  
 मनहेतोर्ज्ञानस्य दण्डत्वम् ॥ अयं ज्ञानदण्डो येन परमहंसेन धृतः स एव मु-  
 ख्य एकदण्डीत्युच्यते ॥ मानसस्य ज्ञानदण्डस्य कदाचिच्चित्तविक्षेपणस्मृतिः  
 प्रसज्येतेति तन्निवारणार्थं स्मारकः काष्ठदण्डो ध्रियते ॥ तदेतच्छास्त्रार्थरह-  
 स्यमबुद्ध्या वेषमात्रेण पुरुषार्थसिद्धिमभिप्रेत्य काष्ठदण्डो येन परमहंसेन धृतः  
 स पुरुषो बहुविधसंतापोपेतत्वाद्भोरात्महारौरवसंज्ञकाक्षरकानाम्प्रोति ॥ तत्र हे-  
 तुरुच्यते—परमहंसवेपं दृष्ट्वा ज्ञानित्वभ्रान्त्या सर्वे जनाः स्वस्वगृहे भोजयन्ति ॥  
 स्वयं च जिह्वालम्पटो वज्र्यावर्ज्यविवेकमकृत्वा सर्वमन्नमश्नाति तेन प्रत्यवायं  
 प्राप्नोत्यज्ञानी ॥ यानि तु “ नात्रदोषेण मस्करी ” इति, “ चातुर्वर्ण्यं च-

१ घ. ‘संज्ञकान्’ । २ ग. घ. ‘मेवं निक्षिप्य’ । ३ च. कायदं । ४ ख. च. ‘ध्यातनोपे’; ग. घ. ‘ध्यातनोपेतान्म’ । ५ ङ. ‘संज्ञितान्तर’ । ६ ग. घ. अयं च भिक्षालम्पटो । ७ ग. सर्वमश्नाति; च. समश्नाति ।

रेद्वैक्ष्यम् ” इत्यादिस्मृतिवचनानि तानि ज्ञानविषयाणि ॥ अयं च ज्ञानवर्जित इति युक्तोऽस्य नरकः ॥ अत एव ज्ञानहीनस्य यतेर्भिक्षानियममाह मनुः—

“ न चोत्पातनिमित्ताभ्यां न नक्षत्राङ्गविद्यया ।

नानुशासनवादाभ्यां भिक्षां लिप्सेत कर्हिचित् ॥

एककालं चरेद्वैक्ष्यं न प्रसज्जेत विस्तरे ।

भैक्ष्ये प्रसक्तो हि यतिर्विषयेष्वपि सज्जति ॥ ” इति ॥

ज्ञानाभ्यासिनं प्रति त्वेवं स्मर्यते—

“ एकवारं द्विवारं वा भुञ्जीत परहंसकः ।

येन केन प्रकारेण ज्ञानाभ्यासो भवेत्सदा ॥ ” इति ॥

एवं च सति ज्ञानदण्डकाष्ठदण्डयोर्यदन्तरमुत्तमत्वाधमत्वरूपं तदिदमवगत्योत्तमं ज्ञानदण्डं यो धारयति स एव मुख्यः परमहंस इत्यभ्युपगन्तव्यम् ॥ नन्वस्त्वभिज्ञस्य परमहंसस्य ज्ञानदण्डो माभूत्काष्ठदण्डनिबन्धः, इतरा तु चर्या सर्वा कीदृशीत्याशङ्क्याऽऽह—“ आशाम्बरो निर्नमस्कारो न स्वधाकारो न निन्दास्तुतिर्यादृच्छिको भवेद्भिक्षुर्नावाहनं न विसर्जनं न मन्त्रं न ध्यानं नोपासनं न लक्ष्यं नालक्ष्यं न पृथङ्नापृथङ्मनः चाहं न त्वं न च सर्वं चानिकेतस्थितिरेव ॥ स भिक्षुः सौवर्णादीनां नैव परिग्रहेत्तल्लोकं नावलोकयेच्च ” इति ॥ आशा दिशस्ता एवाम्बरं वस्त्रमाच्छादनं यस्यासावाशाम्बरः ॥ यच्च स्मृतिवचनम्—

“ जान्वोरुर्ध्वमधो नाभेः परिधायैकमम्बरम् ।

द्वितीयमुत्तरं वासः परिधाय शृहानटेत् ॥ ” इति ॥

तदिदमयोगिविषयम् ॥ अत एव पूर्वं तच्च न मुख्योऽस्तीत्युक्तम् ॥ यद्यपि स्मृत्यन्तरम्—

“ यो भवेत्पूर्वसंन्यासी तुल्यो वै धर्मतो यदि ।

तस्मै प्रणामः कर्तव्यो नेतराय कदाचन ॥ ” इति ॥

तस्यैष्ययोगिविषयत्वान्नास्य नमस्कारः कर्तव्योऽस्ति ॥ अत एव ब्राह्मणलक्षणे “ निर्नमस्कारमस्तुतिम् ” इत्युदाहृतम् ॥ गयाप्रयागादितीर्थेषु श्रद्धाजाल्घ्यात्प्राप्तः स्वधाकारो निषिध्यते, पूर्वत्र निन्दागर्वेत्यादिवाक्येन परकृतया स्वनिन्दया क्लेशो निवारितः, अत्र तु स्वकर्तृकेऽन्यविषये निन्दास्तुती

१ ख. ग. घ. च. 'इत्यादीनि वाक्यानि । २ क. ख. च. चाज्ञान इति युक्तो नरकः । ३ ग. घ. 'द्वैक्षं न । ४ घ. विस्तरेः । ५ ग. घ. एवं सति; च. एवं ज्ञानं । ६ घ. 'योर्यत्तारतम्यमुत्तमाध' । ७ घ. नन्वमुष्य परमहंसस्य संन्यासो मा भूत्काष्ठदण्डनिबन्धनः; च. नन्वभिज्ञस्य । ८ ग. घ. 'स्याप्यन्यवि' ।



निषिध्येते ॥ यादृच्छिकत्वं निर्बन्धराहित्यम् ॥ न कश्चिदपि व्यवहारे निर्बन्धं कुर्यात् ॥ यस्तु देवपूजायां निर्बन्धः स्मर्यते—

भिक्षाटनं जपः शौचं स्नानं ध्यानं सुरार्चनम् ।

कर्तव्यानि षडेतानि सर्वथा नृपदण्डवत् ॥ ” इति ॥

तस्याप्ययोगिविषयत्वमभिप्रेत्य नावाहनमित्याम्नातम् ॥ सकृत्स्मरणं ध्यानम्, नैरन्तर्येणानुस्मरणमुपासनमिति तयोर्भेदः ॥ यथा योगिनः स्तुतिनिन्दादिलौकिकव्यवहाराभावः, यथा वा देवपूजादिधर्मशास्त्रव्यवहाराभावः, तथा लक्ष्यत्वादिज्ञानशास्त्रव्यवहारोऽपि नास्ति ॥ यत्साक्षिचैतन्यमस्ति तदिदं तत्त्वमसीतिवाक्ये त्वंपदेन लक्ष्यं देहादिविशिष्टं चैतन्यं लक्ष्यं न भवति, किंतु वाच्यम् ॥ तच्च वाच्यं तत्पदार्थात्पृथग्लक्ष्यत्वपृथक्स्वदेहनिष्ठो वाच्योऽर्थोऽहमित्यव्यवहारार्हः ॥ परदेहनिष्ठत्वमिति व्यवहारार्हः लक्ष्यं वाच्यमित्युभयविधचैतन्योपेतमन्यज्जडं जगत्सर्वमिति व्यवहारार्हमित्येतादृशो विकल्पो न कोऽपि योगिनोऽस्ति, तदीयचित्तस्य ब्रह्मणि विश्रान्तत्वात् ॥ अत एव स भिक्षुरनिकेतस्थितिरेव ॥ यदि नियतनिवासार्थं कंचिन्मठं संपादयेत्तदानीं तस्मिन्मन्त्रे सति तदीयहानिवृद्धचोश्चित्तं विक्षिप्येत ॥ तदेवाभिप्रेत्य गौडपादाचार्या आहुः—

“ निस्तुतिर्निर्ममस्कारो निःस्वधाकार एव च ।

चलाचलनिकेतश्च यतिर्यादृच्छिको भवेत् ॥ ” इति ॥

यथा मठो न परिग्रहीतव्यस्तथा सौवर्णराजतादीनां भिक्षाचमनादिपात्राणामेकमपि न गृह्णीयात् ॥ तदाह यमः—

“ हिरण्मयानि पात्राणि कृष्णायसमयानि च ।

यतीनां नान्यपात्राणि वर्जयेत्तानि भिक्षुकः ॥ ” इति ॥

मनुरपि—

“ अतैजसानि पात्राणि तस्य स्युर्निर्व्रणानि च ।

तेषां मृद्भिः स्मृतं शौचं चमसानामिवाध्वरे ॥

अलाबुदारुपात्रं वा मृन्मयं वैणवं तथा ।

एतानि यतिपात्राणि मनुः स्वायंभुवोऽब्रवीत् ॥ ” इति ॥

बौधायनोऽपि—

“ स्वयमाहुतपर्णेषु स्वयं शीर्णेषु वा पुनः ।

भुञ्जीत न वटाश्वत्थकरञ्जानां च पर्णके ॥

आपद्यपि न कांस्येषु मलाशी कांस्यभोजनः ।

सौवर्णे राजते ताम्रे मृन्मये त्रपुसीसयोः ॥ ” इति ॥

तथा लोकं जनं शिष्यवर्गं न गृह्णीयात् ॥ तदाह मनुः—

“ एक एव चरेन्नित्यं सिद्धचर्चमसहायकः ।

सिद्धिमेकस्य पश्यन्हि तज्जहाति न हीयते ॥ ” इति ॥

मेधातिथिरपि—

“ आसनं पात्रलोभश्च संचयः शिष्यसंग्रहः ।

दिवा स्वापो वृथाऽऽलापो यतेर्बन्धकराणि षट् ॥

एकाहात्परतो ग्रामे पञ्चाहात्परतः पुरे ।

वर्षाभ्योऽन्यत्र यत्स्थानमासनं तदुदाहृतम् ॥

उक्तालाव्वादिपात्राणामेकस्यापि न संग्रहः ।

भिक्षोर्भैक्ष्यभुजश्चापि पात्रलोभः स उच्यते ॥

गृहीतस्य तु दण्डादेर्द्वितीयस्य परिग्रहः ।

कालान्तरोपभोगार्थं संचयः परिकीर्तितः ॥

शुश्रूषालाभपूजार्थं यशोर्थं वा परिग्रहः ।

शिष्याणामनुकारुण्यात्स ज्ञेयः शिष्यसंग्रहः ॥

विद्या दिनं प्रकाशत्वादविद्या रात्रिरुच्यते ।

विद्याभ्यासे प्रमादो यः स दिवास्वाप उच्यते ॥

आध्यात्मिकीं कथां मुक्त्वा भैक्ष्यचर्यां मुरस्तुतिम् ।

अनुग्रहात्पथि प्रश्नो वृथाऽऽलापः स उच्यते ॥

लोकं शिष्यजनरूपं न गृह्णीयादित्येतावदेव न भवति किंतु तस्य लोक-  
स्यावलोकं दर्शनमपि न कुर्यात् ॥ तस्य बन्धहेतुत्वात् ॥ न चेत्यनेनान्यदपि  
स्मृतिनिषिद्धं न कुर्यादित्यभिप्रेतम् ॥ तच्च निषिद्धं मेधातिथिर्दर्शयति—

“ स्यावरं जङ्गमं बीजं तैजसं विषमायुधम् ।

षडेतानि न गृह्णीयाद्यतिर्मूत्रपुरीषवत् ॥

रसायनं क्रियावादं ज्योतिषं क्रयविक्रयम् ।

विविधानि च शिल्पानि वर्जयेत्परदारवत् ॥ ” इति ॥

योगिनो लौकिकवैदिकव्यवहारगतानि यानि बाधकानि सन्ति तेषां वर्ज-  
नमभिहितम् ॥ अथ प्रश्नोत्तराभ्यामत्यन्तबाधकं प्रदर्श्य तद्वर्जनमाह—“ आवा-

१ ग. घ. 'स्य संप' । २ ग. घ. मेकैकस्यापि संग्रहः । ३ घ. च. पात्रलोपः । ४ घ. च.  
'ध्याणां नतु का' । ५ घ. 'लापोऽन्य उ' ।



धकः क इति चेदाबाधकोस्त्येव ॥ यस्माद्भिर्भुर्हिरण्यं रसेन दृष्टं चेत्स ब्रह्महा भवेत् ॥ यस्माद्भिर्भुर्हिरण्यं रसेन स्पृष्टं चेत्स पौलकसो भवेत् ॥ यस्माद्भिर्भुर्हिरण्यं रसेन ग्राह्यं चेत्स आत्महा भवेत् ॥ तस्माद्भिर्भुर्हिरण्यं रसेन न दृष्टं न स्पृष्टं च न ग्राह्यं च ” इति ॥ आकारोऽभिव्याध्यर्थः ॥ “आङ्गीषदर्धेऽभिव्याप्तौ ” इत्यभिहितत्वात् ॥ अभिव्याप्तौ बाधकोऽत्यन्तबाधकस्तस्य सद्भावं प्रतिज्ञाय हिरण्यस्य तथाविधबाधकत्वमुच्यते ॥ रसेनाभिलाषयुक्तेनाऽऽदरेण हिरण्यं यदि दृष्टं स्यात्तदानीं स द्रष्टा भिक्षुर्ब्रह्महा भवेत् ॥ हिरण्यासक्त्या तत्संपादनरक्षणयोः सर्वदा प्रयतमानस्तद्वैयर्थ्यपरिहाराय प्रपञ्चमिथ्यात्वप्रतिपादकान्वेदान्तान्दूषयित्वा तत्सत्यत्वमवलम्बते ॥ ततः शास्त्रसिद्धमद्वितीयं ब्रह्म तेन भिक्षुणा हतमिव भवति ॥ तस्मादसौ ब्रह्महा भवेत् ॥ तथाच स्मर्यते—

“ ब्रह्म नास्तीति यो ब्रूयाद्द्वेष्टि ब्रह्मविदं च यः ।

अभूतब्रह्मवादी च त्रयस्ते ब्रह्मघातकाः ॥ ” इति ॥

“ ब्रह्महा स तु विज्ञेयः सर्वधर्मबहिष्कृतः । ”

अभिलाषपूर्वकं हिरण्यं स्पृष्टं चेत्तदा तत्स्पृष्टा भिक्षुः पतितत्वात्पौलकसो म्लेच्छसदृशो भवेत् ॥ पातित्यं च स्मर्यते—

“ पतत्यसौ ध्रुवं भिक्षुर्यस्य भिक्षोर्द्वयं भवेत् ।

धीपूर्वं रेत उत्सर्गो द्रव्यसंग्रह एव च ॥ ” इति ॥

अभिलाषपुरःसरं हिरण्यं न ग्राह्यम् ॥ गृहीतं चेत्तदा स भिक्षुर्देहेन्द्रियादि-साक्षिणमसङ्गं चिदात्मानं हतवान्भवेत् ॥ असङ्गतमपोह्य स्वात्मनो हिरण्यादि-द्रव्यं प्रति भोक्तृत्वेन प्रतिपन्नत्वात् ॥ तस्याश्चान्यथा प्रतिपत्तेः सर्वपापरूपत्वं स्मर्यते—

“ योऽन्यथा सन्तमात्मानमन्यथा प्रतिपद्यते ।

किं तेन न कृतं पापं चौरिणात्मापहारिणा ॥ ” इति ॥

किं चाऽऽत्मघातिनः सुखलेशेनापि रहिता बहुविधदुःखेनाऽऽवृता लोकाः श्रूयन्ते—

“ असूर्या नाम ते लोका अन्धेन तमसाऽऽवृताः ।

तांस्ते प्रेत्याभिगच्छन्ति ये के चात्महनो जनाः ॥ ” इति ॥

दृष्टं चेत्यनेन चकारेण श्रुतं च समुच्चीयते ॥ स्पृष्टं चेत्यनेन कथितस्य समुच्चयः ॥ ग्राह्यं चेत्यनेन व्यवहृतं चेति समुच्चयः ॥ दर्शनस्पर्शनग्रहणवदभिलाषपूर्विका हिरण्यवृत्तान्तश्रवणतद्गुणकथनतदीयक्रयादिव्यवहारा अपि प्रत्यवाय-

हेतव इत्यर्थः ॥ यस्मात्साभिलाषहिरण्यदर्शनादयो दोषकारिणस्तस्माद्विशु-  
णा हिरण्यदर्शनादयोऽदर्शनीया इत्यर्थः ॥ हिरण्यवर्जनस्य फलमाह—“सर्वे  
कामा मनोगता व्यावर्तन्ते दुःखे, नोद्विग्नः सुखे निःस्पृहस्त्यागे रागे सर्वत्र  
शुभाशुभयोरनभिस्नेहो न द्वेष्टि न मोदते च सर्वेषामिन्द्रियाणां गतिरुपरमते य  
आत्मन्येवावस्थीयते” इति ॥ पुत्रभार्याश्वक्षेत्रादिकामानां सर्वेषां हिरण्यमूल-  
त्वाद्विरण्ये परित्यक्ते सति ते कामा मनोगता मनस्यवस्थानाद्यावर्तन्ते व्या-  
वृत्ता भवन्ति ॥ कामनिवृत्तौ सत्यां कर्मप्राप्तयोर्दुःखसुखयोरुद्वेगस्पृहे न भवतः ॥  
एतच्च स्थितप्रज्ञप्रस्तावे प्रपञ्चितम् ॥ ऐहिकयोः सुखदुःखयोरधिक्षेपकत्वे स-  
त्यामुष्मिकविषयरोगेऽपि त्यागो भवति ॥ ऐहिकसुखस्पृहायुक्तो हि तदृष्टान्ते-  
नानुमित आमुष्मिके सुखे रागवान्भवति ॥ तस्मादैहिके निःस्पृहस्यामुष्मिके  
रागाभावो युज्यते ॥ एवं सति सर्वत्र लोकद्वयेऽपि यौ शुभाशुभावनुकूलप्रति-  
कूलविषयौ तयोरनभिस्नेहः ॥ एतच्च द्वेषराहित्यस्याप्युपलक्षणम् ॥ तादृशो  
विद्वानशुभकारिणं कंचिदपि पुरुषं न द्वेष्टि ॥ शुभकारिणि च मोदं न प्राप्नोति ॥  
द्वेषमोदरहितो यः पुमानात्मन्येव सर्वदाऽवतिष्ठते तस्य सर्वस्य सर्वेषामिन्द्रिया-  
णां गतिः प्रवृत्तिरुपरमते ॥ इन्द्रियोपरतौ न कदाचिदपि निर्विकल्पकसमाधे-  
र्विघ्नो भवति ॥ तेषां का स्थितिरिति प्रश्नस्य संक्षेपविस्तराभ्यामुत्तरं पूर्वमुक्तं  
तदेवात्र पुनरपि हिरण्यनिषेधप्रसङ्गेन स्पष्टीकृतम् ॥

अथ विद्वत्संन्यासमुपसंहरति—“यत्पूर्णानन्दैकबोधस्तद्ब्रह्माहमस्मीति कृत-  
कृत्यो भवति” इति ॥ यद्ब्रह्म वेदान्तेषु पूर्णानन्दैकबोधः परमात्मेति निरूपितं  
तद्ब्रह्माहमस्मीत्येवं सर्वदाऽनुभवन्नयं योगी परमहंसः कृतकृत्यो भवतीति ॥ तथा  
च स्मर्यते—

“ज्ञानामृतेन वृषस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित् ॥ ” इति ॥

जीवन्मुक्तिविवेकेन बन्धं हार्दं निवारयन् ।

पुमर्थमखिलं देयाद्विद्यातीर्थमहेश्वरः ॥

जीवन्मुक्तिविवेके विद्वत्संन्यासनिरूपणं नाम पञ्चमं प्रकरणम् ॥ ५ ॥

इति श्रीविचारण्यविरचितो जीवन्मुक्तिविवेकः समाप्तः ॥

१ घ. “कारिणं दृष्ट्वा न च । २ इत उत्तरं भेदाभेदावित्यारभ्येतदन्तिमं श्लोकचतुष्कं ड. पुस्तक  
एव वर्तते नान्यत्र । तेनैतद्वन्धकर्तुरन्यस्य वेति न विद्यः ।



भेदाभेदौ सपदि गलितौ पुण्यपापे विशीर्णे  
 मायामोहौ क्षयमधिगतौ नष्टसंदेहवृत्तिः ।  
 शब्दातीतं त्रिगुणरहितं प्राप्य तत्त्वावबोधं  
 निस्त्रैगुण्ये पथि विचरतां को विधिः को निषेधः ॥ १ ॥  
 तीर्थानि तोयपूर्णानि देवान्पाषाणमृन्मयान् ।  
 योगिनो न प्रपद्यन्ते आत्मज्ञानपरायणाः ॥ २ ॥  
 अग्निर्देवो द्विजातीनां मुनीनां हृदि दैवतम् ।  
 प्रतिमास्वलपबुद्धीनां सर्वत्र विदितात्मनाम् ॥ ३ ॥  
 सर्वत्रावस्थितं शान्तं न प्रपद्ये जनार्दनम् ।  
 ज्ञानचक्षुर्विहीनत्वादन्धः सूर्यमिवोदितम् ॥ ४ ॥

॥ संपूर्णोऽयं जीवन्मुक्तिविवेकः ॥

